

101

वि

३३३


३

जान भूतिश मे हरे ॥ ५०
भगा समुद्राह ता - द्वितीया
व विष्णोरसाग रय र व र
मात मुगी सा रमा ह ॥
सन्नायाहिनातु को ह्याह
गोड री क्षान्ति गा भिका -
मय प्रो ॥ ५१ ॥ ५२ ॥ ५३ ॥
सस री ॥ ५४ ॥ ५५ ॥

११६
॥ श्री ॥

॥ अथ पचरत्नगीताप्रारंभः ॥

५२०





श्रीगणेशाय नमः ॥ ॥ श्रीराधारमणाय नमः ॥ धरोवाच ॥
 भगवन्परमेशान भक्तिरव्यभिचारिणी ॥ प्रारब्धं भुज्यमानस्य
 कथं भवति हे प्रभो ॥ १ ॥ विष्णुरुवाच ॥ प्रारब्धं भुज्य-
 मानो हि गीताभ्यासरतः सदा ॥ स मुक्तः स सुखी लोके
 कर्मणा नोपलिप्यते ॥ २ ॥ महापापादिपापानि गीताध्यानं
 करोति चेत् ॥ क्वचित्स्पर्शं न कुर्वति नलिनीदलमंबुवत् ॥ ३ ॥
 गीतायाः पुस्तकं यत्र यत्र पाठः प्रवर्तते ॥ तत्र सर्वाणि ती-
 र्थानि प्रयागादीनि तत्र वै ॥ ४ ॥ सर्वे देवाश्च ऋषयो योगिनः
 पन्नगाश्च ये ॥ गोपाला गोपिका वापि नारदोद्धवपार्षदैः ॥ ५ ॥
 सहायो जायते शीघ्रं यत्र गीता प्रवर्तते ॥ यत्र गीताविचा-

रश्च पठनं पाठनं श्रुतम् ॥ तत्राहं निश्चितं पृथ्वि निवसामि
 सदैव हि ॥ ६ ॥ गीताश्रयेऽहं तिष्ठामि गीता मे चोत्तमं गृ-
 हम् ॥ गीताज्ञानमुपाश्रित्य त्रीँलोकान्पालयाम्यहम् ॥ ७ ॥
 गीता मे परमा विद्या ब्रह्मरूपा न संशयः ॥ अर्धमात्राक्षरा
 नित्या स्वानिर्वाच्यपदात्मिका ॥ ८ ॥ चिदानंदेन कृष्णेन प्रो-
 क्ता स्वमुखतोऽर्जुनम् ॥ वेदत्रयी परानंदा तत्त्वार्थज्ञानसं-
 युता ॥ ९ ॥ योऽष्टादशजपो नित्यं नरो निश्चलमानसः ॥
 ज्ञानसिद्धिं स लभते ततो याति परं पदम् ॥ १० ॥ पाठेऽस-
 मर्थः संपूर्णं ततोऽर्धं पाठमाचरेत् ॥ तदा गोदानजं पुण्यं ल-
 भते नात्र संशयः ॥ ११ ॥ त्रिभागं पठमानस्तु गंगास्नानफलं

लभेत् ॥ षडंशं जपमानस्तु सोमयागफलं लभेत् ॥ १२ ॥
 एकाध्यायं तु यो नित्यं पठते भक्तिसंयुतः ॥ रुद्रलोकमवा-
 मोति गणो भूत्वा वसेच्चिरम् ॥ १३ ॥ अध्यायं श्लोकपादं
 वा नित्यं यः पठते नरः ॥ स याति नरतां यावन्मन्वंतरं वसुं-
 धरे ॥ १४ ॥ गीतायाः श्लोकदशकं सप्त पञ्च चतुष्टयम् ॥
 द्वौ त्रीनेकं तदर्धं वा श्लोकानां यः पठेन्नरः ॥ १५ ॥ चंद्रलो-
 कमवाप्नोति वर्षाणामयुतं ध्रुवम् ॥ गीतापाठसमायुक्तो मृतो
 मानुषतां व्रजेत् ॥ १६ ॥ गीताभ्यासं पुनः कृत्वा लभते मु-
 क्तिमुत्तमाम् ॥ गीतेत्युच्चारसंयुक्तो म्रियमाणो गतिं लभेत्
 ॥ १७ ॥ गीतार्थश्रवणासक्तो महापापयुतोऽपि वा ॥ वैकुण्ठं

समवाप्नोति विष्णुना सह मोदते ॥ १८ ॥ गीतार्थं ध्यायते
 नित्यं कृत्वा कर्माणि भूरिशः ॥ जीवन्मुक्तः स विज्ञेयो दे-
 हांते परमं पदम् ॥ १९ ॥ गीतामाश्रित्य बहवो भूभुजो जन-
 कादयः ॥ निर्धूतकल्मषा लोके गीता याताः परं पदम् ॥ २० ॥
 गीतायाः पठनं कृत्वा माहात्म्यं नैव यः पठेत् ॥ वृथा पाठो
 भवेत्तस्य श्रम एव ह्युदाहतः ॥ २१ ॥ एतन्माहात्म्यसंयुक्तं
 गीताभ्यासं करोति यः ॥ स तत्फलमवाप्नोति दुर्लभां गतिमा-
 मुयात् ॥ २२ ॥ सूत उवाच ॥ माहात्म्यमेतद्गीताया मया
 प्रोक्तं सनातनम् ॥ गीतांते च पठेद्यस्तु यदुक्तं तत्फलं लभेत्
 ॥ २३ ॥ इति श्रीवाराहपुराणे श्रीगीतामाहात्म्यं संपूर्णम् ॥

॥ अथ श्रीमद्भगवद्गीताप्रारंभः १ ॥

५

श्रीगणेशाय नमः ॥ ॥ श्रीगोपालकृष्णाय नमः ॥ ॐ अस्य
श्रीमद्भगवद्गीतामालामंत्रस्य भगवान्वेदव्यास ऋषिः ॥ अनु-
ष्टुप् छंदः ॥ श्रीकृष्णः परमात्मा देवता ॥ अशोच्यानन्वशो-
चस्त्वं प्रज्ञावादांश्च भाषस इति बीजम् ॥ सर्वधर्मान्परित्यज्य
मामेकं शरणं ब्रजेति शक्तिः ॥ अहं त्वा सर्वपापेभ्यो मोक्ष-
यिष्यामि मा शुच इति कीलकम् ॥ नैनं छिंदन्ति शस्त्राणि
नैनं दहति पावक इत्यंगुष्ठाभ्यां नमः ॥ न चैनं क्लेदयन्त्यापो
न शोषयति मारुत इति तर्जनीभ्यां नमः ॥ अच्छेद्योऽयम-
दाह्योऽयमक्लेद्योऽशोष्य एव चेति मध्यमाभ्यां नमः ॥ नित्यः

सर्वगतः स्थाणुरचलोऽयं सनातन इत्यनामिकाभ्यां नमः ॥
 पश्य मे पार्थ रूपाणि शतशोऽथ सहस्रश इति कनिष्ठा-
 काभ्यां नमः ॥ नानाविधानि दिव्यानि नानावर्णाकृतीनि
 चेति करतलकरपृष्ठाभ्यां नमः ॥ इति करन्यासः ॥ अथ हृद-
 यादिन्यासः ॥ नैनं छिंदन्ति शस्त्राणि नैनं दहति पावक-
 इति हृदयाय नमः ॥ न चैनं क्लेदयन्त्यापो न शोषयति सा-
 रुत इति शिरसे स्वाहा ॥ अच्छेद्योऽयमदाह्योऽयमक्लेद्यो-
 ऽशोष्य एव चेति शिखायै वषट् ॥ नित्यः सर्वगतः स्थाणुर-
 चलोऽयं सनातन इति कवचाय हुम् ॥ पश्य मे पार्थ रूपाणि

शतशोऽथ सहस्रश इति नेत्रत्रयाय वौषट् ॥ नानाविधानि
दिव्यानि नानावर्णाकृतीनि चेति अस्त्राय फट् ॥ श्रीकृष्ण-
प्रीत्यर्थे पाठे विनियोगः ॥ ॐ पार्थाय प्रतिबोधितां भगवता
नारायणेन स्वयं व्यासेन ग्रथितां पुराणमुनिना मध्येमहा-
भारतम् ॥ अद्वैतामृतवर्षिणीं भगवतीमष्टादशाध्यायिनीमंव
त्वामनुसंदधामि भगवद्गीते भवद्वेषिणीम् ॥ १ ॥ नमोऽस्तु ते
व्यास विशालबुद्धे फुल्लारविंदायतपत्रनेत्र ॥ येन त्वया भार-
ततैलपूर्णः प्रज्वालितो ज्ञानमयः प्रदीपः ॥ २ ॥ प्रपन्नपारि-
जाताय तोत्रवेत्रैकपाणये ॥ ज्ञानमुद्राय कृष्णाय गीतामृतदुहे

नमः ॥ ३ ॥ सर्वोपनिषदो गावो दोग्धा गोपालनंदनः ॥
 पार्थो वत्सः सुधीर्भोक्ता दुग्धं गीतामृतं महत् ॥ ४ ॥ वसुदे-
 वसुतं देवं कंसचाणूरमर्दनम् ॥ देवकीपरमानंदं कृष्णं वंदे
 जगद्गुरुम् ॥ ५ ॥ भीष्मद्रोणतटा जयद्रथजला गांधारनीलो-
 पला शल्यग्राहवती कृपेण वहनी कर्णेन वेलाकुला ॥ अश्व-
 त्थामविकर्णघोरमकरा दुर्योधनावर्तिनी सोत्तीर्णा खलु पांडवै
 रणनदी कैवर्तकः केशवः ॥ ६ ॥ पाराशर्यवचःसरोजममलं
 गीतार्थगंधोत्कटं नानाख्यानककेसरं हरिकथासंबोधनाबोधि-
 तम् ॥ लोके सज्जनषट्पदैरहरहः पेपीयमानं मुदा भूयाद्भार-

तपंकजं कलिमलप्रध्वंसि नः श्रेयसे ॥ ७ ॥ मूकं करोति वा-
चालं पंगुं लंघयते गिरिम् ॥ यत्कृपा तमहं वंदे परमानंदमा-
धवम् ॥ ८ ॥ यं ब्रह्मा वरुणेंद्ररुद्रमरुतः स्तुन्वन्ति दिव्यैः स-
वैर्वेदैः सांगपदक्रमोपनिषदैर्गायन्ति यं सामगाः ॥ ध्यानाव-
स्थिततद्गतेन मनसा पश्यन्ति यं योगिनो यस्यांत नै ॥ विदुः
सुरासुरगणा देवाय तस्मै नमः ॥ ९ ॥ इति ध्यानम् ॥
धृतराष्ट्र उवाच । धर्मक्षेत्रे कुरुक्षेत्रे समवेता युयुत्सवः । मा-
मकाः पांडवाश्चैव किमकुर्वत संजय ॥ १ ॥ संजय उवाच ।
दृष्ट्वा तु पांडवानीकं व्यूढं दुर्योधनस्तदा । आचार्यमुपसंगम्य

राजा वचनमब्रवीत् ॥ २ ॥ पश्यैतां पांडुपुत्राणामाचार्य मह-
 तीं चमूम् । व्यूढां द्रुपदपुत्रेण तव शिष्येण धीमता ॥ ३ ॥
 अत्र शूरा महेष्वासा भीमार्जुनसमा युधि । युयुधानो विरा-
 टश्च द्रुपदश्च महारथः ॥ ४ ॥ धृष्टकेतुश्चेकितानः काशिरा-
 जश्च वीर्यवान् । पुरुजित्कुन्तिभोजश्च शैब्यश्च नरपुंगवः ॥ ५ ॥
 युधामन्युश्च विक्रांत उत्तमौजाश्च वीर्यवान् । सौभद्रो द्रौपदे-
 याश्च सर्व एव महारथाः ॥ ६ ॥ अस्माकं तु विशिष्टा ये
 तान्निबोध द्विजोत्तम । नायका मम सैन्यस्य संज्ञार्थं तान्ब्र-
 वीमि ते ॥ ७ ॥ भवान्भीष्मश्च कर्णश्च कृपश्च समितिंजयः ।

अश्वत्थामा विकर्णश्च सौमदत्तिस्तथैव च ॥ ८ ॥ अन्ये च
 बहवः शूरा मदर्थे त्यक्तजीविताः । नानाशस्त्रप्रहरणाः सर्वे
 युद्धविशारदाः ॥ ९ ॥ अपर्याप्तं तदस्माकं बलं भीष्माभिर-
 क्षितम् । पर्याप्तं त्विदमेतेषां बलं भीमाभिरक्षितम् ॥ १० ॥
 अयनेषु च सर्वेषु यथाभागमवस्थिताः । भीष्ममेवाभिरक्षन्तु
 भवन्तः सर्व एव हि ॥ ११ ॥ तस्य संजनयन्हर्षं कुरुवृद्धः पि-
 तामहः । सिंहनादं विनद्योच्चैः शंखं दध्मौ प्रतापवान् ॥ १२ ॥
 ततः शंखाश्च भेर्यश्च पणवानकगोमुखाः । सहसैवाभ्यहन्यन्त
 स शब्दस्तुमुलोऽभवत् ॥ १३ ॥ ततः श्वेतैर्हयैर्युक्ते महति

स्यंदने स्थितौ । माधवः पांडवश्चैव दिव्यौ शंखौ प्रदध्मतुः
 ॥ १४ ॥ पांचजन्यं हृषीकेशो देवदत्तं धनंजयः । पौंड्रं दध्मौ
 महाशंखं भीमकर्मा वृकोदरः ॥ १५ ॥ अनंतविजयं राजा
 कुंतीपुत्रो युधिष्ठिरः । नकुलः सहदेवश्च सुघोषमणिपुष्पकौ
 ॥ १६ ॥ काश्यश्च परमेष्वासः शिखंडी च महारथः । धृष्ट-
 द्युम्नो विराटश्च सात्यकिश्चापराजितः ॥ १७ ॥ द्रुपदो द्रौपदे-
 याश्च सर्वशः पृथिवीपते । सौभद्रश्च महाबाहुः शंखान्दध्मुः
 पृथक्पृथक् ॥ १८ ॥ स घोषो धार्तराष्ट्राणां हृदयानि व्यदारयत् ।
 नभश्च पृथिवीं चैव तुमुलो व्यनुनादयन् ॥ १९ ॥ अथ व्य-

वस्थितान्दृष्ट्वा धार्तराष्ट्रान्कपिध्वजः । प्रवृत्ते शस्त्रसंपाते धनु-
 रुद्यम्य पांडवः ॥ २० ॥ हृषीकेशं तदा वाक्यमिदमाह मही-
 पते । अर्जुन उवाच । सेनयोरुभयोर्मध्ये रथं स्थापय मेऽच्यु-
 त ॥ २१ ॥ यावदेतान्निरीक्ष्येऽहं योद्धुकामानवस्थितान् । कै-
 र्मया सह योद्धव्यमस्मिन्नणसमुद्यमे ॥ २२ ॥ योत्स्यमानानवे-
 क्षेऽहं य एतेऽत्र समागताः । धार्तराष्ट्रस्य दुर्बुद्धेर्युद्धे प्रिय-
 चिकीर्षवः ॥ २३ ॥ संजय उवाच । एवमुक्तो हृषीकेशो गु-
 ङाकेशेन भारत । सेनयोरुभयोर्मध्ये स्थापयित्वा रथोत्तमम्
 ॥ २४ ॥ भीष्मद्रोणप्रमुखतः सर्वेषां च महीक्षिताम् । उवाच

पार्थ पश्यैतान्समवेतान्कुरुनिति ॥ २५ ॥ तत्रापश्यत्स्थिता-
 न्पार्थः पितृनथ पितामहान् । आचार्यान्मातुलान्भ्रातृन्पुत्रा-
 न्पौत्रान्सखींस्तथा ॥ २६ ॥ श्वशुरान्सुहृदश्चैव सेनयोरुभयोरपि ।
 तान्समीक्ष्य स कौंतेयः सर्वान्बधूनवस्थितान् ॥ २७ ॥ कृपया
 परयाविष्टो विषीदन्निदमब्रवीत् । अर्जुन उवाच । दृष्ट्वेमं स्व-
 जनं कृष्ण युयुत्सुं समुपस्थितम् ॥ २८ ॥ सीदन्ति मम गा-
 त्राणि मुखं च परिशुष्यति । वेपथुश्च शरीरे मे रोमहर्षश्च
 जायते ॥ २९ ॥ गांडीवं संसते हस्तात्त्वक्चैव परिदह्यते ।
 न च शक्नोम्यवस्थातुं - भ्रमतीव च मे मनः ॥ ३० ॥ निमि-

तानि च पश्यामि विपरीतानि केशव । न च श्रेयोऽनुपश्या-
 मि हत्वा स्वजनमाहवे ॥ ३१ ॥ न कांक्षे विजयं कृष्ण न च
 राज्यं सुखानि च । किं नो राज्येन गोविंद किं भोगैर्जीवि-
 तेन वा ॥ ३२ ॥ येषामर्थे कांक्षितं नो राज्यं भोगाः सुखानि
 च । त इमेऽवस्थिता युद्धे प्राणांस्त्यक्त्वा धनानि च ॥ ३३ ॥
 आचार्याः पितरः पुत्रास्तथैव च पितामहाः । मातुलाः श्व-
 शुराः पौत्राः श्यालाः संवन्धिनस्तथा ॥ ३४ ॥ एतान्न हन्तु-
 मिच्छामि घ्नतोऽपि मधुसूदन ॥ अपि त्रैलोक्यराज्यस्य हेतोः
 किं नु महीकृते ॥ ३५ ॥ निहत्य धार्तराष्ट्रान्नः का प्रीतिः

स्याज्जनार्दन । पापमेवाश्रयेदस्मान्हत्वैतानाततायिनः ॥ ३६ ॥
 तस्मान्नार्हा वयं हंतुं धार्तराष्ट्रान्स्ववांधवान् । स्वजनं हि कथं
 हत्वा सुखिनः स्याम माधव ॥ ३७ ॥ यद्यप्येते न पश्यन्ति
 लोभोपहतचेतसः । कुलक्षयकृतं दोषं मित्रद्रोहे च पातकम्
 ॥ ३८ ॥ कथं न ज्ञेयमस्माभिः पापादस्मान्निवर्तितुम् । कुल-
 क्षयकृतं दोषं प्रपश्यद्भिर्जनार्दन ॥ ३९ ॥ कुलक्षये प्रणश्यन्ति
 कुलधर्माः सनातनाः । धर्मे नष्टे कुलं कृत्स्नमधर्मोऽभिभव-
 त्युत ॥ ४० ॥ अधर्माभिभवात्कृष्ण प्रदुष्यन्ति कुलस्त्रियः ।
 स्त्रीषु दुष्टासु वाष्पेय जायते वर्णसंकरः ॥ ४१ ॥ संकरो न-
 रकायैव कुलघ्नानां कुलस्य च । पतन्ति पितरो ह्येषां लुप्तपिंडो-

दकक्रियाः ॥ ४२ ॥ दोषैरेतैः कुलघ्नानां वर्णसंकरकारकैः ।
 उत्साद्यन्ते जातिधर्माः कुलधर्माश्च शाश्वताः ॥ ४३ ॥ उत्स-
 न्नकुलधर्माणां मनुष्याणां जनार्दन । नरके नियतं वासो भव-
 तीत्यनुशुश्रुम ॥ ४४ ॥ अहो वत महत्पापं कर्तुं व्यवसिता वयम् ।
 यद्राज्यसुखलोभेन हंतुं स्वजनमुद्यताः ॥ ४५ ॥ यदि मामप्रती-
 कारमशस्त्रं शस्त्रपाणयः । धार्तराष्ट्रा रणे हन्युस्तन्मे क्षेमतरं
 भवेत् ॥ ४६ ॥ संजय उवाच । एवमुक्त्वार्जुनः संख्ये रथोपस्थ
 उपाविशत् । विसृज्य सशरं चापं शोकसंविग्नमानसः ॥ ४७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादेऽर्जुन-
 विषादयोगो नाम प्रथमोऽध्यायः ॥ १ ॥

संजय उवाच । तं तथा कृपयाविष्टमश्रुपूर्णाकुलेक्षणम् ।
 विषीदंतमिदं वाक्यमुवाच मधुसूदनः ॥ १ ॥ श्रीभगवानु-
 वाच । कुतस्त्वा कश्मलमिदं विषमे समुपस्थितम् । अनार्य-
 जुष्टमस्वर्ग्यमकीर्तिकरमर्जुन ॥ २ ॥ क्लैब्यं मा स्म गमः पार्थ
 नैतत्त्वय्युपपद्यते । क्षुद्रं हृदयदौर्वल्यं त्यक्तवोत्तिष्ठ परंतप
 ॥ ३ ॥ अर्जुन उवाच । कथं भीष्ममहं संख्ये द्रोणं च मधु-
 सूदन । इषुभिः प्रतियोत्स्यामि पूजार्हावरिसूदन ॥ ४ ॥
 गुरुनहत्वा हि महानुभावान्श्रेयो भोक्तुं भैक्ष्यमपीह लोके ।
 हत्वार्थकामांस्तु गुरुनिहैव भुंजीय भोगान्नुधिरप्रदिग्धान्

॥ ५ ॥ न चैतद्विद्मः कतरन्नो गरीयो यद्वा जयेम यदि वा
नो जयेयुः । यानेव हत्वा न जिजीविषामस्तेऽवस्थिताः प्र-
मुखे धार्तराष्ट्राः ॥ ६ ॥ कार्पण्यदोषोपहतस्वभावः पृच्छामि
त्वां धर्मसंमूढचेताः । यच्छ्रेयः स्यान्निश्चितं ब्रूहि तन्मे शि-
ष्यस्तेऽहं शाधि मां त्वां प्रपन्नम् ॥ ७ ॥ नहि प्रपश्यामि
ममापनुद्याद्यच्छोकमुच्छोषणमिन्द्रियाणाम् । अवाप्य भूमा-
वसपत्नमृद्धं राज्यं सुराणामपि चाधिपत्यम् ॥ ८ ॥ संजय
उवाच । एवमुक्त्वा हृषीकेशं गुडाकेशः परंतप । न योत्स्य
इति गोविंदमुक्त्वा तूष्णीं बभूव ह ॥ ९ ॥ तमुवाच हृषी-

केशः प्रहसन्निव भारत । सेनयोरुभयोर्मध्ये विषीदंतमिदं
वचः ॥ १० ॥ श्रीभगवानुवाच । अशोच्यानन्वशोचस्त्वं
प्रज्ञावादांश्च भाषसे । गतासूनगतासूंश्च नानुशोचंति पंडिताः
॥ ११ ॥ न त्वेवाहं जातु नासं न त्वं नेमे जनाधिपाः । न
चैव नभविष्यामः सर्वे वयमतः परम् ॥ १२ ॥ देहिनोऽस्मि-
न्यथा देहे कौमारं यौवनं जरा । तथा देहांतरप्राप्तिर्धीरस्तत्र
न मुह्यति ॥ १३ ॥ मात्रास्पर्शास्तु कौंतेय शीतोष्णसुखदुःखदाः ।
आगमापायिनोऽनित्यास्तांस्तितिक्षस्व भारत ॥ १४ ॥ यं हि
न व्यथयंत्येते पुरुषं पुरुषभ । समदुःखसुखं धीरं सोऽमृत-

त्वाय कल्पते ॥ १५ ॥ नासतो विद्यते भावो नाभावो वि-
 द्यते सतः । उभयोरपि दृष्टोतस्त्वनयोस्तत्त्वदर्शिभिः ॥ १६ ॥
 अविनाशि तु तद्विद्धि येन सर्वमिदं ततम् । विनाशमव्यय-
 स्यास्य न कश्चित्कर्तुमर्हति ॥ १७ ॥ अंतवन्त इमे देहा नित्य-
 स्योक्ताः शरीरिणः । अनाशिनोऽप्रमेयस्य तस्माद्युध्यस्व भा-
 रत ॥ १८ ॥ य एनं वेत्ति हन्तारं यश्चैनं मन्यते हतम् । उभौ
 तौ न विजानीतो नायं हन्ति न हन्यते ॥ १९ ॥ न जायते
 म्रियते वा कदाचिन्नायं भूत्वा भविता वा न भूयः । अजो
 नित्यः शाश्वतोऽयं पुराणो न हन्यते हन्यमाने शरीरे ॥ २० ॥

वेदाविनाशिनं नित्यं य एनमजमव्ययम् । कथं स पुरुषः
 पार्थ कं घातयति हन्ति कम् ॥ २१ ॥ वासांसि जीर्णानि यथा
 विहाय नवानि गृह्णाति नरोऽपराणि । तथा शरीराणि वि-
 हाय जीर्णान्यन्यानि संयाति नवानि देही ॥ २२ ॥ नैनं
 छिंदन्ति शस्त्राणि नैनं दहति पावकः । न चैनं क्लेदयन्त्यापो न
 शोषयति मारुतः ॥ २३ ॥ अच्छेद्योऽयमदाह्योऽयमक्लेद्योऽ-
 शोष्य एव च । नित्यः सर्वगतः स्थाणुरचलोऽयं सनातनः
 ॥ २४ ॥ अव्यक्तोऽयमर्चित्योऽयमविकार्योऽयमुच्यते । तस्मा-
 देवं विदित्वैनं नानुशोचितुमर्हसि ॥ २५ ॥ अथ चैनं नि-

त्यजातं नित्यं वा मन्यसे मृतम् । तथापि त्वं महाबाहो नैनं
 शोचितुमर्हसि ॥ २६ ॥ जातस्य हि ध्रुवो मृत्युर्ध्रुवं जन्म
 मृतस्य च । तस्मादपरिहार्येऽर्थे न त्वं शोचितुमर्हसि ॥ २७ ॥
 अव्यक्तादीनि भूतानि व्यक्तमध्यानि भारत । अव्यक्तनि-
 धनान्येव तत्र का परिदेवना ॥ २८ ॥ आश्चर्यवत्पश्यति
 कश्चिदेनमाश्चर्यवद्ब्रूदति तथैव चान्यः । आश्चर्यवच्चैनमन्यः
 शृणोति श्रुत्वाप्येनं वेद न चैव कश्चित् ॥ २९ ॥ देही नि-
 त्यमवध्योऽयं देहे सर्वस्य भारत । तस्मात्सर्वाणि भूतानि
 न त्वं शोचितुमर्हसि ॥ ३० ॥ स्वधर्ममपि चावेक्ष्य न विकं-

पितुर्महसि । धर्म्याद्धि युद्धाच्छ्रेयोऽन्यत्क्षत्रियस्य न विद्यते
 ॥३१॥ यदृच्छया चोपपन्नं स्वर्गद्वारमपावृतम् । सुखिनः क्षत्रि-
 याः पार्थ लभन्ते युद्धमीदृशम् ॥ ३२ ॥ अथ चेत्त्वमिमं धर्म्यं
 संग्रामं न करिष्यसि । ततः स्वधर्मं कीर्तिं च हित्वा पापमवा-
 प्स्यसि ॥ ३३ ॥ अकीर्तिं चापि भूतानि कथयिष्यन्ति तेऽव्य-
 याम् । संभावितस्य चाकीर्तिर्मरणादतिरिच्यते ॥ ३४ ॥ भया-
 द्रणादुपरतं मंस्यन्ते त्वां महारथाः । येषां च त्वं बहुमतो
 भूत्वा यास्यसि लाघवम् ॥ ३५ ॥ अवाच्यवादांश्च बहून्वदि-
 ष्यन्ति तवाहिताः । निदंतस्तव सामर्थ्यं ततो दुःखतरं नु

किम् ॥ ३६ ॥ हतो वा प्राप्स्यसि स्वर्गं जित्वा वा भोक्ष्यसे-
 महीम् । तस्मादुत्तिष्ठ कौतेय युद्धाय कृतनिश्चयः ॥ ३७ ॥ सुख-
 दुःखे समे कृत्वा लाभालाभौ जयाजयौ । ततो युद्धाय युज्य-
 स्व नैवं पापमवाप्स्यसि ॥ ३८ ॥ एषा तेऽभिहिता सांख्ये
 बुद्धिर्योगे त्विमां शृणु । बुद्ध्या युक्तो यया पार्थ कर्मबंधं
 प्रहास्यसि ॥ ३९ ॥ नेहाभिक्रमनाशोऽस्ति प्रत्यवायो न वि-
 द्यते । स्वल्पमप्यस्य धर्मस्य त्रायते महतो भयात् ॥ ४० ॥
 व्यवसायात्मिका बुद्धिरेकेह कुरुनन्दन । बहुशाखा ह्यनन्ताश्च
 बुद्ध्योऽव्यवसायिनाम् ॥ ४१ ॥ यामिमां पुष्पितां वाचं प्रवदन्त्य-

विपश्चितः । वेदवादरताः पार्थ नान्यदस्तीति वादिनः ॥४२॥
 कामात्मानः स्वर्गपरा जन्मकर्मफलप्रदाम् । क्रियाविशेषव-
 हुलां भोगैश्वर्यगतिं प्रति ॥ ४३ ॥ भोगैश्वर्यप्रसक्तानां तया-
 पहतचेतसाम् । व्यवसायात्मिका बुद्धिः समाधौ न विधी-
 यते ॥ ४४ ॥ त्रैगुण्यविषया वेदा निस्त्रैगुण्यो भवार्जुन ।
 निर्द्वन्द्वो नित्यसत्त्वस्थो निर्योगक्षेम आत्मवान् ॥ ४५ ॥ यावा-
 नर्थ उदपाने सर्वतः संप्लुतोदके । तावान्सर्वेषु वेदेषु ब्राह्म-
 णस्य विजानतः ॥ ४६ ॥ कर्मण्येवाधिकारस्ते मा फलेषु
 कदाचन । मा कर्मफलहेतुर्भूर्मा ते संगोऽस्त्वकर्मणि ॥ ४७ ॥

योगस्थः कुरु कर्माणि संगं त्यक्त्वा धनंजय । सिद्ध्यसि-
 द्ध्योः समो भूत्वा समत्वं योग उच्यते ॥ ४८ ॥ दूरेण ह्यवरं
 कर्म बुद्धियोगाद्धनंजय । बुद्धौ शरणमन्विच्छ कृपणाः फल-
 हेतवः ॥ ४९ ॥ बुद्धियुक्तो जहातीह उभे सुकृतदुष्कृते ।
 तस्माद्योगाय युज्यस्व योगः कर्मसु कौशलम् ॥ ५० ॥ कर्मजं
 बुद्धियुक्ता हि फलं त्यक्त्वा मनीषिणः । जन्मबन्धविनिर्मुक्ताः
 पदं गच्छन्त्यनामयम् ॥ ५१ ॥ यदा ते मोहकलिलं बुद्धिर्व्य-
 तितरिष्यति । तदा गन्तासि निर्वेदं श्रोतव्यस्य च श्रुतस्य च
 ॥ ५२ ॥ श्रुतिविप्रतिपन्ना ते यदा स्थास्यति निश्चला । समा-

धावचला बुद्धिस्तदा योगमवाप्स्यसि ॥ ५३ ॥ अर्जुन उ-
वाच । स्थितप्रज्ञस्य का भाषा समाधिस्थस्य केशव । स्थि-
तधीः किं प्रभाषेत किमासीत ब्रजेत किम् ॥ ५४ ॥ श्रीभगवानु-
वाच । प्रजहाति यदा कामान्सर्वान्पार्थ मनोगतान् । आत्मन्ये-
वात्मना तुष्टः स्थितप्रज्ञस्तदोच्यते ॥ ५५ ॥ दुःखेष्वनुद्विग्नमनाः
सुखेषु विगतस्पृहः । वीतरागभयक्रोधः स्थितधीर्मुनिरुच्यते
॥ ५६ ॥ यः सर्वत्रानभिस्तेहस्तत्तत्प्राप्य शुभाशुभम् । नाभि-
नन्दति न द्वेष्टि तस्य प्रज्ञा प्रतिष्ठिता ॥ ५७ ॥ यदा संहरते चायं
कूर्मोऽङ्गानीव सर्वशः । इन्द्रियाणीन्द्रियार्थेभ्यस्तस्य प्रज्ञा प्रति-

ष्टिता ॥ ५८ ॥ विषया विनिवर्तते निराहारस्य देहिनः ।
 रसवर्जं रसोऽप्यस्य परं दृष्ट्वा निवर्तते ॥ ५९ ॥ यततो ह्यपि
 कौतेय पुरुषस्य विपश्चितः । इंद्रियाणि प्रमाथीनि हरन्ति
 प्रसभं मनः ॥ ६० ॥ तानि सर्वाणि संयम्य युक्त आसीत
 मत्परः । वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥
 ध्यायतो विषयान्पुंसः संगस्तेषूपजायते । संगात्संजायते कामः
 कामात्क्रोधोऽभिजायते ॥ ६२ ॥ क्रोधाद्भवति संमोहः
 संमोहात्स्मृतिविभ्रमः । स्मृतिभ्रंशाद्बुद्धिनाशो बुद्धिनाशा-
 त्प्रणश्यति ॥ ६३ ॥ रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥ ६४ ॥ प्रसादे
 सर्वदुःखानां हानिरस्योपजायते । प्रसन्नचेतसो ह्याशु बुद्धिः
 पर्यवतिष्ठते ॥ ६५ ॥ नास्ति बुद्धिरयुक्तस्य न चायुक्तस्य भा-
 वना । न चाभावयतः शान्तिरशांतस्य कुतः सुखम् ॥ ६६ ॥
 इंद्रियाणां हि चरतां यन्मनोऽनुविधीयते । तदस्य हरति प्रज्ञां
 वायुर्नावमिवांभसि ॥ ६७ ॥ तस्माद्यस्य महाबाहो निगृही-
 तानि सर्वशः । इंद्रियाणीन्द्रियार्थेभ्यस्तस्य प्रज्ञा प्रतिष्ठिता
 ॥ ६८ ॥ या निशा सर्वभूतानां तस्यां जागर्ति संयमी । यस्यां
 जाग्रति भूतानि सा निशा पश्यतो मुनेः ॥ ६९ ॥ आपूर्य-

माणमचलप्रतिष्ठं समुद्रमापः प्रविशन्ति यद्वत् । तद्वत्कामा-
 यं प्रविशन्ति सर्वे स शान्तिमाप्नोति न कामकामी ॥ ७० ॥
 विहाय कामान्यः सर्वान्पुमांश्चरति निःस्पृहः । निर्ममो निर-
 हंकारः स शान्तिमधिगच्छति ॥ ७१ ॥ एषा ब्राह्मी स्थितिः
 पार्थ नैनां प्राप्य विमुह्यति । स्थित्वास्यामन्तकालेऽपि ब्रह्म
 निर्वाणमृच्छति ॥ ७२ ॥

इति श्रीमद्भगवद्गीतासूपनिषत्सु ब्र० सांख्ययोगो नाम द्वितीयोऽध्यायः ॥ २ ॥

अर्जुन उवाच । ज्यायसी चेत्कर्मणस्ते मता बुद्धिर्जनार्दन ।
 तत्किं कर्मणि घोरे मां नियोजयसि केशव ॥ १ ॥ व्यामि-

श्रेणेव वाक्येन बुद्धिं मोहयसीव मे । तदेकं वद निश्चित्य
 येन श्रेयोऽहमाप्नुयाम् ॥ २ ॥ श्रीभगवानुवाच । लोकेऽस्मि-
 न्द्विविधा निष्ठा पुरा प्रोक्ता मया नघ । ज्ञानयोगेन सांख्या-
 नां कर्मयोगेन योगिनाम् ॥ ३ ॥ न कर्मणामनारंभान्नैष्कर्म्यं
 पुरुषोऽश्नुते । न च संन्यसनादेव सिद्धिं समधिगच्छति ॥ ४ ॥
 न हि कश्चित्क्षणमपि जातु तिष्ठत्यकर्मकृत् । कार्यते ह्यवशः
 कर्म सर्वः प्रकृतिजैर्गुणैः ॥ ५ ॥ कर्मेन्द्रियाणि संयम्य यः
 आस्ते मनसा स्मरन् । इन्द्रियार्थान्विमूढात्मा मिथ्याचारः
 स उच्यते ॥ ६ ॥ यस्त्विन्द्रियाणि मनसा नियम्यारभतेऽर्जु-

न । कर्मैन्द्रियैः कर्मयोगमसक्तः स विशिष्यते ॥ ७ ॥ नियतं
 कुरु कर्म त्वं कर्म ज्यांयो ह्यकर्मणः । शरीरयात्रापि च ते न
 प्रसिद्ध्येदकर्मणः ॥ ८ ॥ यज्ञार्थात्कर्मणोऽन्यत्र लोकोऽयं
 कर्मबंधनः । तदर्थं कर्म कौंतेय मुक्तसंगः समाचर ॥ ९ ॥
 सहयज्ञाः प्रजाः सृष्ट्वा पुरोवाच प्रजापतिः । अनेन प्रसवि-
 ष्यध्वमेष वोऽस्त्विष्टकामधुक् ॥ १० ॥ देवान्भावयतानेन ते
 देवा भावयंतु वः । परस्परं भावयंतः श्रेयः परमवाप्स्यथ
 ॥ ११ ॥ इष्टान्भोगान्हि वो देवा दास्यंते यज्ञभाविताः ।
 तैर्दत्तानप्रदायैभ्यो यो भुंक्ते स्तेन एव सः ॥ १२ ॥ यज्ञशि-

ष्टाशिनः संतो मुच्यन्ते सर्वकिल्बिषैः । भुञ्जते ते त्वघं पापा
 ये पचन्त्यात्मकारणात् ॥ १३ ॥ अज्ञाद्भवन्ति भूतानि पर्जन्या-
 दन्नसंभवः । यज्ञाद्भवति पर्जन्यो यज्ञः कर्मसमुद्भवः ॥ १४ ॥
 कर्म ब्रह्मोद्भवं विद्धि ब्रह्माक्षरसमुद्भवम् । तस्मात्सर्वगतं ब्रह्म
 नित्यं यज्ञे प्रतिष्ठितम् ॥ १५ ॥ एवं प्रवर्तितं चक्रं नानुवर्तयतीह
 यः । अधायुरिन्द्रियारामो मोघं पार्थ स जीवति ॥ १६ ॥ यस्त्वा-
 त्मरतिरेव स्यादात्मतृप्तश्च मानवः । आत्मन्येव च संतुष्ट-
 स्तस्य कार्यं न विद्यते ॥ १७ ॥ नैव तस्य कृतेनार्थो नाकृ-
 तेनेह कश्चन । न चास्य सर्वभूतेषु कश्चिदर्थव्यपाश्रयः ॥ १८ ॥

तस्मादसक्तः सततं कार्यं कर्म समाचर । असक्तो ह्याचर-
 न्कर्म परमाप्नोति पूरुषः ॥ १९ ॥ कर्मणैव हि संसिद्धिमा-
 स्थिता जनकादयः । लोकसंग्रहमेवापि संपश्यन्कर्तुमर्हसि
 ॥ २० ॥ यद्यदाचरति श्रेष्ठस्तत्तदेवेतरो जनः । स यत्प्रमाणं
 कुरुते लोकस्तदनुवर्तते ॥ २१ ॥ न मे पार्थास्ति कर्तव्यं त्रिषु
 लोकेषु किञ्चन । नानवासमवाप्तव्यं वर्त एव च कर्मणि
 ॥ २२ ॥ यदि ह्यहं न वर्तेयं जातु कर्मण्यतन्द्रितः । मम व-
 र्त्मानुवर्तते मनुष्याः पार्थ सर्वशः ॥ २३ ॥ उत्सीदेयुरिमे
 लोका न कुर्यां कर्म चेदहम् । संकरस्य च कर्ता स्यामुपह-

न्यामिमाः प्रजाः ॥ २४ ॥ सक्ताः कर्मण्यविद्वांसो यथा
 कुर्वन्ति भारत । कुर्याद्विद्वांस्तथासक्तश्चिकीर्षुर्लोकसंग्रहम् ॥ २५ ॥
 न बुद्धिभेदं जनयेदज्ञानां कर्मसंगिनाम् । जोषयेत्सर्वकर्माणि
 विद्वान्युक्तः समाचरन् ॥ २६ ॥ प्रकृतेः क्रियमाणानि गुणैः
 कर्माणि सर्वशः । अहंकारविमूढात्मा कर्ताहमिति मन्यते
 ॥ २७ ॥ तत्त्ववित्तु महाबाहो गुणकर्मविभागयोः । गुणा गुणेषु
 वर्तन्ते इति मत्वा न सज्जते ॥ २८ ॥ प्रकृतेर्गुणसंमूढाः
 सज्जन्ते गुणकर्मसु । तानकृत्स्नविदो मंदान्कृत्स्नविन्न विचाल-
 येत् ॥ २९ ॥ मयि सर्वाणि कर्माणि संन्यस्याध्यात्मचेतसा ।

निराशीर्निर्ममो भूत्वा युध्यस्व विगतज्वरः ॥ ३० ॥ ये मे मत-
 मिदं नित्यमनुतिष्ठन्ति मानवाः । श्रद्धावन्तोऽनसूयन्तो मुच्यन्ते
 तेऽपि कर्मभिः ॥ ३१ ॥ ये त्वेतदभ्यसूयन्तो नानुतिष्ठन्ति मे
 मतम् । सर्वज्ञानविमूढांस्तान्विद्धि नष्टानचेतसः ॥ ३२ ॥
 सदृशं चेष्टते स्वस्याः प्रकृतेर्ज्ञानवानपि । प्रकृतिं यांति भूतानि
 निग्रहः किं करिष्यति ॥ ३३ ॥ इन्द्रियस्येन्द्रियस्यार्थे रागद्वेषौ
 व्यवस्थितौ । तयोर्न वशमागच्छेत्तौ ह्यस्य परिपन्थिनौ
 ॥ ३४ ॥ श्रेयान्स्वधर्मो विगुणः परधर्मात्स्वनुष्ठितात् । स्वधर्मे
 निधनं श्रेयः परधर्मो भयावहः ॥ ३५ ॥ अर्जुन उवाच ।

अथ केन प्रयुक्तोऽयं पापं चरति पूरुषः । अनिच्छन्नपि
 वाष्ण्येय बलादिव नियोजितः ॥३६॥ श्रीभगवानुवाच । काम
 एष क्रोध एष रजोगुणसमुद्भवः । महाशनो महापाप्मा
 विद्ध्येनमिह वैरिणम् ॥ ३७ ॥ धूमेनाव्रियते वह्निर्यथाऽऽदर्शो
 मलेन च । यथोल्बेनावृतो गर्भस्तथा तेनेदमावृतम् ॥ ३८ ॥
 आवृतं ज्ञानमेतेन ज्ञानिनो नित्यवैरिणा । कामरूपेण
 कौंतेय दुष्पूरेणानलेन च ॥ ३९ ॥ इंद्रियाणि मनो बुद्धिरस्या-
 धिष्ठानमुच्यते । एतैर्विमोहयत्येष ज्ञानमावृत्य देहिनम्
 ॥ ४० ॥ तस्माच्चर्मिन्द्रियाण्यादौ नियम्य भरतर्षभ । पाप्मानं

प्रजहि ह्येनं ज्ञानविज्ञाननाशनम् ॥ ४१ ॥ इन्द्रियाणि
 पराण्याहुरिन्द्रियेभ्यः परं मनः । मनसस्तु परा बुद्धिर्यो बुद्धेः
 परतस्तु सः ॥ ४२ ॥ एवं बुद्धेः परं बुद्ध्वा संस्तभ्यात्मानमा-
 त्मना । जहि शत्रुं महाबाहो कामरूपं दुरासदम् ॥ ४३ ॥

इति श्रीमद्भगवद्गीतासूपनिषत्सु ब्र० कर्मयोगो नाम तृतीयोऽध्यायः ॥ ३ ॥

श्रीभगवानुवाच । इमं विवस्वते योगं प्रोक्तवानहमव्ययम् ।
 विवस्वान्मनवे प्राह मनुरिक्ष्वाकवेऽब्रवीत् ॥ १ ॥ एवं
 परंपराप्राप्तमिमं राजर्षयो विदुः । स कालेनेह महता योगो
 नष्टः परंतप ॥ २ ॥ स एवायं मया तेऽद्य योगः प्रोक्तः पुरा-

तनः । भक्तोऽसि मे सखा चेति रहस्यं ह्येतदुत्तमम् ॥ ३ ॥
 अर्जुन उवाच । अपरं भवतो जन्म परं जन्म विवस्वतः ।
 कथमेतद्विजानीयां त्वमादौ प्रोक्तवानिति ॥ ४ ॥ श्रीभग-
 वानुवाच । बहूनि मे व्यतीतानि जन्मानि तव चार्जुन ।
 तान्यहं वेद सर्वाणि न त्वं वेत्थ परंतप ॥ ५ ॥ अजोऽपि
 सन्नव्ययात्मा भूतानामीश्वरोऽपि सन् । प्रकृतिं स्वामधिष्ठाय
 संभवाम्यात्ममायया ॥ ६ ॥ यदा यदा हि धर्मस्य ग्लानि-
 र्भवति भारत । अभ्युत्थानमधर्मस्य तदात्मानं सृजाम्यहम्
 ॥ ७ ॥ परित्राणाय साधूनां विनाशाय च दुष्कृताम् । धर्म-

संस्थापनार्थाय संभवामि युगे युगे ॥ ८ ॥ जन्म कर्म च मे
 दिव्यमेवं यो वेत्ति तत्त्वतः । त्यक्त्वा देहं पुनर्जन्म नैति
 मामेति सोऽर्जुन ॥ ९ ॥ वीतरागभयक्रोधा मन्मया मामुपा-
 श्रिताः । बहवो ज्ञानतपसा पूता मद्भावमागताः ॥ १० ॥
 ये यथा मां प्रपद्यन्ते तांस्तथैव भजाम्यहम् । मम वर्त्मानुव-
 र्तेते मनुष्याः पार्थ सर्वशः ॥ ११ ॥ कांक्षन्तः कर्मणां सिद्धिं
 यजन्त इह देवताः । क्षिप्रं हि मानुषे लोके सिद्धिर्भवति
 कर्मजा ॥ १२ ॥ चातुर्वर्ण्यं मया सृष्टं गुणकर्मविभागशः ।
 तस्य कर्तारमपि मां विद्ध्यकर्तारमव्ययम् ॥ १३ ॥ न मां

कर्माणि लिपन्ति न मे कर्मफले स्पृहा । इति मां योऽभिजा-
 नाति कर्मभिर्न स बध्यते ॥ १४ ॥ एवं ज्ञात्वा कृतं कर्म
 पूर्वैरपि मुमुक्षुभिः । कुरु कर्मैव तस्मात्त्वं पूर्वैः पूर्वतरं कृतम्
 ॥ १५ ॥ किं कर्म किमकर्मेति कवयोऽप्यत्र मोहिताः । तत्ते
 कर्म प्रवक्ष्यामि यज्ज्ञात्वा मोक्षयसेऽशुभात् ॥ १६ ॥ कर्मणो
 ह्यपि बोद्धव्यं बोद्धव्यं च विकर्मणः । अकर्मणश्च बोद्धव्यं
 गहना कर्मणो गतिः ॥ १७ ॥ कर्मण्यकर्म यः पश्येदकर्मणि च
 कर्म यः । स बुद्धिमान्मनुष्येषु स युक्तः कृत्स्नकर्मकृत् ॥ १८ ॥
 यस्य सर्वे समारम्भाः कामसंकल्पवर्जिताः । ज्ञानान्निदग्धक-

मर्माणं तमाहुः पंडितं बुधाः ॥ १९ ॥ त्यक्त्वा कर्मफलासंगं
 नित्यतृप्तो निराश्रयः । कर्मण्यभिप्रवृत्तोऽपि नैव किंचित्क-
 रोति सः ॥ २० ॥ निराशीर्यतचित्तात्मा त्यक्तसर्वपरिग्रहः ।
 शारीरं केवलं कर्म कुर्वन्नाप्नोति किल्बिषम् ॥ २१ ॥ यदृच्छा-
 लाभसंतुष्टो द्वंद्वातीतो विमत्सरः । समः सिद्धावसिद्धौ च
 कृत्वापि न निबध्यते ॥ २२ ॥ गतसंगस्य मुक्तस्य ज्ञानावस्थि-
 तचेतसः । यज्ञायाचरतः कर्म समग्रं प्रविलीयते ॥ २३ ॥
 ब्रह्मार्पणं ब्रह्म हविर्ब्रह्माग्नौ ब्रह्मणा हुतम् । ब्रह्मैव तेन गंतव्यं
 ब्रह्मकर्मसमाधिना ॥ २४ ॥ दैवमेवापरे यज्ञं योगिनः पर्यु-

पासते । ब्रह्माग्नावपरे यज्ञं यज्ञेनैवोपजुहति ॥ २५ ॥ श्रोत्रा-
 दीनीन्द्रियाण्यन्ये संयमाग्निषु जुहति । शब्दादीन्विषयानन्य
 इन्द्रियाग्निषु जुहति ॥ २६ ॥ सर्वाणीन्द्रियकर्माणि प्राणकर्माणि
 चापरे । आत्मसंयमयोगाग्नौ जुहति ज्ञानदीपिते ॥ २७ ॥
 द्रव्ययज्ञास्तपोयज्ञा योगयज्ञास्तथापरे । स्वाध्यायज्ञानयज्ञाश्च
 यतयः संशितव्रताः ॥ २८ ॥ अपाने जुहति प्राणं प्राणेऽपानं
 तथापरे । प्राणापानगती रुद्ध्वा प्राणायामपरायणाः ॥ २९ ॥ अपरे
 नियताहाराः प्राणान्प्राणेषु जुहति । सर्वेऽप्येते यज्ञविदो
 यज्ञक्षपितकल्मषाः ॥ ३० ॥ यज्ञशिष्टामृतभुजो यांति ब्रह्म

सनातनम् । नायं लोकोऽस्त्ययज्ञस्य कुतोऽन्यः कुरुसत्तम
 ॥ ३१ ॥ एवं बहुविधा यज्ञा वितता ब्रह्मणो मुखे । कर्म-
 जान्विद्धि तान्सर्वानेवं ज्ञात्वा विमोक्ष्यसे ॥ ३२ ॥ श्रेया-
 न्द्रव्यमयाद्यज्ञाज्ज्ञानयज्ञः परंतप । सर्वं कर्माखिलं पार्थ ज्ञाने
 परिसमाप्यते ॥ ३३ ॥ तद्विद्धि प्रणिपातेन परिप्रश्नेन सेवया ।
 उपदेक्ष्यंति ते ज्ञानं ज्ञानिनस्तत्त्वदर्शिनः ॥ ३४ ॥ यज्ज्ञात्वा
 न पुनर्मोहमेवं यास्यसि पांडव । येन भूतान्यशेषेण द्रक्ष्य-
 स्यात्मन्यथो मयि ॥ ३५ ॥ अपि चेदसि पापेभ्यः सर्वेभ्यः
 पापकृत्तमः । सर्वं ज्ञानप्लवेनैव वृजिनं संतरिष्यसि
 ॥ ३६ ॥ यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ ३७ ॥ नहि
 ज्ञानेन सदृशं पवित्रमिह विद्यते । तत्स्वयं योगसंसिद्धः
 कालेनात्मनि विंदति ॥ ३८ ॥ श्रद्धावाँल्लभते ज्ञानं तत्परः
 संयतेन्द्रियः । ज्ञानं लब्ध्वा परां शान्तिमचिरेणाधिगच्छति
 ॥ ३९ ॥ अज्ञश्चाश्रद्धानश्च संशयात्मा विनश्यति । नायं
 लोकोऽस्ति न परो न सुखं संशयात्मनः ॥ ४० ॥ योगसंन्य-
 स्तकर्माणं ज्ञानसंछिन्नसंशयम् । आत्मवंतं न कर्माणि निब-
 धन्ति धनंजय ॥ ४१ ॥ तस्मादज्ञानसंभूतं हृत्स्थं ज्ञानासिना-
 त्मनः । छित्त्वैनं संशयं योगमातिष्ठोत्तिष्ठ भारत ॥ ४२ ॥
 इति श्रीमद्भगवद्गीतासूपनिषत्सु ब्र० कर्मब्रह्मार्पणयोगो नाम चतुर्थोऽध्यायः ॥ ४ ॥

अर्जुन उवाच । संन्यासं कर्मणां कृष्ण पुनर्योगं च शंससि ।
 यच्छ्रेय एतयोरेकं तन्मे ब्रूहि सुनिश्चितम् ॥ १ ॥ श्रीभग-
 वानुवाच । संन्यासः कर्मयोगश्च निःश्रेयसकरावुभौ ।
 तयोस्तु कर्मसंन्यासात्कर्मयोगो विशिष्यते ॥ २ ॥ ज्ञेयः स
 नित्यसंन्यासी यो न द्वेष्टि न कांक्षति । निर्द्वन्द्वो हि महा-
 बाहो सुखं बन्धात्प्रमुच्यते ॥ ३ ॥ सांख्ययोगौ पृथग्बालाः प्रव-
 दन्ति न पण्डिताः । एकमप्यास्थितः सम्यग्बुभयोर्विन्दते फलम्
 ॥ ४ ॥ यत्सांख्यैः प्राप्यते स्थानं तद्योगैरपि गम्यते । एकं
 सांख्यं च योगं च यः पश्यति स पश्यति ॥ ५ ॥ संन्यासस्तु

महाबाहो दुःखमाप्नुमयोगतः । योगयुक्तो मुनिर्ब्रह्म नचिरे-
 णाधिगच्छति ॥ ६ ॥ योगयुक्तो विशुद्धात्मा विजितात्मा
 जितेंद्रियः । सर्वभूतात्मभूतात्मा कुर्वन्नपि न लिप्यते ॥ ७ ॥
 नैव किञ्चित्करोमीति युक्तो मन्येत तत्त्ववित् । पश्यञ्शृण्व-
 न्सृशञ्जिघ्रन्नश्नन्गच्छन्स्वपञ्श्वसन् ॥ ८ ॥ प्रलपन्विसृजन्गृह्-
 णन्मिषन्निमिषन्नपि । इन्द्रियाणीन्द्रियार्थेषु वर्तत इति धार-
 यन् ॥ ९ ॥ ब्रह्मण्याधाय कर्माणि संगं त्यक्त्वा करोति यः ।
 लिप्यते न स पापेन पद्मपत्रमिवांभसा ॥ १० ॥ कायेन मन-
 सा बुद्ध्या केवलैरिन्द्रियैरपि । योगिनः कर्म कुर्वति संगं

त्यक्त्वात्मशुद्धये ॥ ११ ॥ युक्तः कर्मफलं त्यक्त्वा शांतिमा-
प्नोति नैष्ठिकीम् । अयुक्तः कामकारेण फले सक्तो निबध्यते
॥ १२ ॥ सर्वकर्माणि मनसा संन्यस्यास्ते सुखं वशी । नवद्वारे
पुरे देही नैव कुर्वन्न कारयन् ॥ १३ ॥ न कर्तृत्वं न कर्माणि
लोकस्य सृजति प्रभुः । न कर्मफलसंयोगं स्वभावस्तु प्रवर्तते
॥ १४ ॥ नादत्ते कस्यचित्पापं न चैव सुकृतं विभुः । अज्ञानेना-
वृतं ज्ञानं तेन मुह्यन्ति जंतवः ॥ १५ ॥ ज्ञानेन तु तदज्ञानं येषां
नाशितमात्मनः । तेषामादित्यवज्ज्ञानं प्रकाशयति तत्परम्
॥ १६ ॥ तद्बुद्ध्यस्तदात्मानस्तन्निष्ठास्तत्परायणाः । गच्छन्त्यपुनरा-

वृत्तिं ज्ञाननिर्धूतकल्मषाः ॥ १७ ॥ विद्याविनयसंपन्ने ब्राह्मणे
 गवि हस्तिनि । शुनि चैव श्वपाके च पण्डिताः समदर्शिनः
 ॥ १८ ॥ इहैव तैर्जितः सर्गो येषां साम्ये स्थितं मनः । निदोषं
 हि समं ब्रह्म तस्माद्ब्रह्मणि ते स्थिताः ॥ १९ ॥ न प्रहृष्येत्प्रियं
 प्राप्य नोद्विजेत्प्राप्य चाप्रियम् । स्थिरबुद्धिरसंमूढो ब्रह्मवि-
 द्ब्रह्मणि स्थितः ॥ २० ॥ बाह्यस्पर्शेष्वसक्तात्मा विंदत्यात्मनि
 यत्सुखम् । स ब्रह्मयोगयुक्तात्मा सुखमक्षय्यमश्नुते ॥ २१ ॥
 ये हि संस्पर्शजा भोगा दुःखयोनय एव ते । आद्यंतवन्तः
 कौन्तेय न तेषु रमते बुधः ॥ २२ ॥ शक्नोतीहैव यः सोढुं

प्राक्शरीरविमोक्षणात् । कामक्रोधोद्भवं वेगं स युक्तः स
 सुखी नरः ॥ २३ ॥ योऽतःसुखोऽतरारामस्तथातज्योतिरेव
 यः । स योगी ब्रह्मनिर्वाणं ब्रह्मभूतोऽधिगच्छति ॥ २४ ॥
 लभन्ते ब्रह्म निर्वाणमृषयः क्षीणकल्मषाः । छिन्नद्वैधा यता-
 त्मानः सर्वभूतहिते रताः ॥ २५ ॥ कामक्रोधवियुक्तानां
 यतीनां यतचेतसाम् । अभितो ब्रह्मनिर्वाणं वर्तते विदितात्म-
 नाम् ॥ २६ ॥ स्पर्शान्कृत्वा बहिर्वाह्यांश्चक्षुश्चैवांतरे भ्रुवोः ।
 प्राणापानौ समौ कृत्वा नासाभ्यन्तरचारिणौ ॥ २७ ॥ यत-
 द्रियमनोबुद्धिर्मुनिर्मोक्षपरायणः । विगतेच्छाभयक्रोधो यः

सदा मुक्त एव सः ॥ २८ ॥ भोक्तारं यज्ञतपसां सर्वलोकम-
हेश्वरम् । सुहृदं सर्वभूतानां ज्ञात्वा मां शान्तिमृच्छति ॥ २९ ॥

इति श्रीमद्भगवद्गीतासूपनिषत्सु ब्र० कर्मसंन्यासयोगो नाम पंचमोऽध्यायः ॥ ५ ॥

श्रीभगवानुवाच । अनाश्रितः कर्मफलं कार्यं कर्म करोति यः ।

स संन्यासी च योगी च न निरग्निर्न चाक्रियः ॥ १ ॥ यं

संन्यासमिति प्राहुर्योगं तं विद्धि पांडव । न ह्यसंन्यस्तसं-

कल्पो योगी भवति कश्चन ॥ २ ॥ आरुरुक्षोर्मुनेर्योगं कर्म

कारणमुच्यते । योगारूढस्य तस्यैव शमः कारणमुच्यते ॥ ३ ॥

यदा हि नेन्द्रियार्थेषु न कर्मस्वनुषज्जते । सर्वसंकल्पसंन्यासी

योगारूढस्तदोच्यते ॥ ४ ॥ उद्धरेदात्मनात्मानं नात्मानमव-
सादयेत् । आत्मैव ह्यात्मनो बंधुरात्मैव रिपुरात्मनः ॥ ५ ॥
बंधुरात्मात्मनस्तस्य येनात्मैवात्मना जितः । अनात्मनस्तु
शत्रुत्वे वर्तेतात्मैव शत्रुवत् ॥ ६ ॥ जितात्मनः प्रशांतस्य पर-
मात्मा समाहितः । शीतोष्णसुखदुःखेषु तथा मानापमानयोः
॥ ७ ॥ ज्ञानविज्ञानतृप्तात्मा कूटस्थो विजितेंद्रियः । युक्त
इत्युच्यते योगी समलोष्टाश्मकांचनः ॥ ८ ॥ सुहृन्मित्रार्यु-
दासीनमध्यस्थद्वेष्यबंधुषु । साधुष्वपि च पापेषु समबु-
द्धिर्विशिष्यते ॥ ९ ॥ योगी युंजीत सततमात्मानं रहसि

स्थितः । एकाकी यतचित्तात्मा निराशीरपरिग्रहः ॥ १० ॥
 शुचौ देशे प्रतिष्ठाप्य स्थिरमासनमात्मनः । नात्युच्छ्रितं नाति-
 नीचं चैलाजिनकुशोत्तरम् ॥ ११ ॥ तत्रैकाग्रं मनः कृत्वा
 यतचित्तेंद्रियक्रियः । उपविश्यासने युञ्ज्याद्योगमात्मविशुद्धये
 ॥ १२ ॥ समं कायशिरोग्रीवं धारयन्नचलं स्थिरः । संप्रेक्ष्य
 नासिकाग्रं स्वं दिशश्चानवलोकयन् ॥ १३ ॥ प्रशांतात्मा
 विगतभीर्ब्रह्मचारिव्रते स्थितः । मनः संयम्य मच्चित्तो युक्त
 आसीत मत्परः ॥ १४ ॥ युञ्जन्नेवं सदात्मानं योगी नियत-
 मानसः । शान्तिं निर्वाणपरमां मत्संस्थामधिगच्छति ॥ १५ ॥

नात्यश्रतस्तु योगोऽस्ति न चैकांतमनश्रतः । न चातिस्वप्न-
 शीलस्य जाग्रतो नैव चार्जुन ॥ १६ ॥ युक्ताहारविहारस्य युक्त-
 चेष्टस्य कर्मसु । युक्तस्वप्नावबोधस्य योगो भवति दुःखहा
 ॥ १७ ॥ यदा विनियतं चित्तमात्मन्येवावतिष्ठते । निःस्पृहः
 सर्वकामेभ्यो युक्त इत्युच्यते तदा ॥ १८ ॥ यथा दीपो निवा-
 तस्थो नैगते सोपमा स्मृता । योगिनो यतचित्तस्य युंजतो
 योगमात्मनः ॥ १९ ॥ यत्रोपरमते चित्तं निरुद्धं योगसेवया ।
 यत्र चैवात्मनात्मानं पश्यन्नात्मनि तुष्यति ॥ २० ॥ सुखमा-
 त्यंतिकं यत्तद्बुद्धिग्राह्यमतीन्द्रियम् । वेत्ति यत्र न चैवायं स्थित-

श्रलति तत्त्वतः ॥ २१ ॥ यं लब्ध्वा चापरं लाभं मन्यते
 नाधिकं ततः । यस्मिंस्थितो न दुःखेन गुरुणापि विचाल्यते
 ॥ २२ ॥ तं विद्याद्दुःखसंयोगवियोगं योगसंज्ञितम् । स
 निश्चयेन योक्तव्यो योगो निर्विण्णचेतसा ॥ २३ ॥ संकल्प-
 प्रभवान्कामास्त्यक्त्वा सर्वानशेषतः । मनसैवेन्द्रियग्रामं विनि-
 यम्य समंततः ॥ २४ ॥ शनैः शनैरुपरमेद्बुद्ध्या धृतिगृही-
 तया । आत्मसंस्थं मनः कृत्वा न किञ्चिदपि चिंतयेत् ॥ २५ ॥
 यतो यतो निश्चरति मनश्चंचलमस्थिरम् । ततस्ततो नियम्यै-
 तदात्मन्येव वशं नयेत् ॥ २६ ॥ प्रशांतमनसं ह्येनं योगिनं

सुखमुत्तमम् । उपैति शान्तरजसं ब्रह्मभूतमकल्मषम् ॥ २७ ॥
 युञ्जन्नेवं सदात्मानं योगी विगतकल्मषः । सुखेन ब्रह्मसंस्पर्श-
 मत्यन्तं सुखमश्नुते ॥ २८ ॥ सर्वभूतस्थमात्मानं सर्वभूतानि
 चात्मनि । ईक्षते योगयुक्तात्मा सर्वत्र समदर्शनः ॥ २९ ॥
 यो मां पश्यति सर्वत्र सर्वं च मयि पश्यति । तस्याहं न प्रण-
 श्यामि स च मे न प्रणश्यति ॥ ३० ॥ सर्वभूतस्थितं यो मां
 भजत्येकत्वमास्थितः । सर्वथा वर्तमानोपि स योगी मयि
 वर्तते ॥ ३१ ॥ आत्मौपम्येन सर्वत्र समं पश्यति योऽर्जुन ।
 सुखं वा यदि वा दुःखं स योगी परमो मतः ॥ ३२ ॥

अर्जुन उवाच । योऽयं योगस्त्वया प्रोक्तः साम्येन मधुसूदन ।
 एतस्याहं न पश्यामि चंचलत्वात्स्थितिं स्थिराम् ॥ ३३ ॥
 चंचलं हि मनः कृष्ण प्रमाथि बलवद्दृढम् । तस्याहं निग्रहं मन्ये
 वायोरिव सुदुष्करम् ॥ ३४ ॥ श्रीभगवानुवाच । असं-
 शयं महाबाहो मनो दुर्निग्रहं चलम् । अभ्यासेन तु कौंतेय
 वैराग्येण च गृह्यते ॥ ३५ ॥ असंयतात्मना योगो दुष्प्राप
 इति मे मतिः । वश्यात्मना तु यतता शक्योऽवाप्तुमुपायतः
 ॥ ३६ ॥ अर्जुन उवाच । अयतिः श्रद्धयोपेतो योगाच्चलित-
 मानसः । अप्राप्य योगसंसिद्धिं कां गतिं कृष्ण गच्छति ॥ ३७ ॥

कच्चिन्नोभयविभ्रष्टश्छिन्नाभ्रमिव नश्यति । अप्रतिष्ठो महा-
 बाहो विमूढो ब्रह्मणः पथि ॥ ३८ ॥ एतन्मे संशयं कृष्ण
 छेत्तुमर्हस्यशेषतः । त्वदन्यः संशयस्यास्य छेत्ता न ह्युपपद्यते
 ॥ ३९ ॥ श्रीभगवानुवाच । पार्थ नैवेह नामुत्र विनाशस्तस्य
 विद्यते । नहि कल्याणकृत्कश्चिद्दुर्गतिं तात गच्छति ॥ ४० ॥
 प्राप्य पुण्यकृताँलोकानुषित्वा शाश्वतीः समाः । शुचीनां
 श्रीमतां गेहे योगभ्रष्टोऽभिजायते ॥ ४१ ॥ अथवा योगिना-
 मेव कुले भवति धीमताम् । एतद्धि दुर्लभतरं लोके जन्म
 यदीदृशम् ॥ ४२ ॥ तत्र तं बुद्धिसंयोगं लभते पौर्वदेहिकम् ।

यतते च ततो भूयः संसिद्धौ कुरुनंदन ॥ ४३ ॥ पूर्वाभ्या-
 सेन तेनैव हियते ह्यवशोऽपि सः । जिज्ञासुरपि योगस्य
 शब्दब्रह्मातिवर्तते ॥ ४४ ॥ प्रयत्नाद्यतमानस्तु योगी संशुद्ध-
 किल्बिषः । अनेकजन्मसंसिद्धस्ततो याति परां गतिम् ॥ ४५ ॥
 तपस्विभ्योऽधिको योगी ज्ञानिभ्योऽपि मतोऽधिकः । कर्मि-
 भ्यश्चाधिको योगी तस्माद्योगी भवार्जुन ॥ ४६ ॥ योगिना-
 मपि सर्वेषां मद्गतेनांतरात्मना । श्रद्धावान्भजते यो मां स मे
 युक्ततमो मतः ॥ ४७ ॥

इति श्रीमद्भगवद्गीतासूत्रनिषत्सु ब्र० आत्मसंयमयोगो नाम षष्ठोऽध्यायः ॥ ६ ॥

श्रीभगवानुवाच । मय्यासक्तमनाः पार्थ योगं युंजन्मदाश्रयः ।
 असंशयं समग्रं मां यथा ज्ञास्यसि तच्छृणु ॥ १ ॥ ज्ञानं तेऽहं
 सविज्ञानमिदं वक्ष्याम्यशेषतः । यज्ज्ञात्वा नेह भूयोऽन्य-
 ज्ञातव्यमवशिष्यते ॥ २ ॥ मनुष्याणां सहस्रेषु कश्चिद्यतति
 सिद्धये । यततामपि सिद्धानां कश्चिन्मां वेत्ति तत्त्वतः ॥ ३ ॥
 भूमिरापोऽनलो वायुः खं मनो बुद्धिरेव च । अहंकार इतीयं
 मे भिन्ना प्रकृतिरष्टधा ॥ ४ ॥ अपरेयमितस्त्वन्यां प्रकृतिं
 विद्धि मे पराम् । जीवभूतां महाबाहो ययेदं धार्यते जगत्
 ॥ ५ ॥ एतद्योनीनि भूतानि सर्वाणीत्युपधारय । अहं कृत्स्नस्य

जगतः प्रभवः प्रलयस्तथा ॥ ६ ॥ मत्तः परतरं नान्यत्कि-
 चिदस्ति धनंजय । मयि सर्वमिदं प्रोतं सूत्रे मणिगणा इव
 ॥ ७ ॥ रसोऽहमप्सु कौंतेय प्रभास्मि शशिसूर्ययोः । प्रणवः
 सर्ववेदेषु शब्दः खे पौरुषं नृषु ॥ ८ ॥ पुण्यो गंधः पृथिव्यां
 च तेजश्चास्मि विभावसौ । जीवनं सर्वभूतेषु तपश्चास्मि तप-
 स्विषु ॥ ९ ॥ बीजं मां सर्वभूतानां विद्धि पार्थ सनातनम् ।
 बुद्धिर्बुद्धिमतामस्मि तेजस्तेजस्विनामहम् ॥ १० ॥ बलं बल-
 वतामस्मि कामरागविवर्जितम् । धर्माविरुद्धो भूतेषु कामो-
 ऽस्मि भरतर्षभ ॥ ११ ॥ ये चैव सात्त्विका भावा राजसास्ता-

मसाश्च ये । मत्त एवेति तान्विद्धि न त्वहं तेषु ते मयि ॥१२॥
 त्रिभिर्गुणमयैर्भावैरेभिः सर्वमिदं जगत् । मोहितं नाभिजा-
 नाति मामेभ्यः परमव्ययम् ॥ १३ ॥ दैवी ह्येषा गुणमयी
 मम माया दुरत्यया । मामेव ये प्रपद्यन्ते मायामेतां तरन्ति ते
 ॥ १४ ॥ न मां दुष्कृतिनो मूढाः प्रपद्यन्ते नराधमाः ।
 माययापहतज्ञाना आसुरं भावमाश्रिताः ॥ १५ ॥ चतुर्विधा
 भजन्ते मां जनाः सुकृतिनोऽर्जुन । आर्तो जिज्ञासुरर्थार्थी
 ज्ञानी च भरतर्षभ ॥ १६ ॥ तेषां ज्ञानी नित्ययुक्त एकभक्ति-
 र्विशिष्यते । प्रियो हि ज्ञानिनोऽत्यर्थमहं स च मम प्रियः

॥ १७ ॥ उदाराः सर्व एवैते ज्ञानी त्वात्मैव मे मतम् ।
 आस्थितः स हि युक्तात्मा मामेवानुत्तमां गतिम् ॥ १८ ॥
 बहूनां जन्मनामंते ज्ञानवान्मां प्रपद्यते । वासुदेवः सर्वमिति
 स महात्मा सुदुर्लभः ॥ १९ ॥ कामैस्तैस्तैर्हृतज्ञानाः प्रपद्यं-
 तेऽन्यदेवताः । तं तं नियममास्थाय प्रकृत्या नियताः स्वया
 ॥ २० ॥ यो यो यां यां तनुं भक्तः श्रद्धयार्चितुमिच्छति ।
 तस्य तस्याचलां श्रद्धां तामेव विदधाम्यहम् ॥ २१ ॥ स
 तथा श्रद्धया युक्तस्तस्याराधनमीहते । लभते च ततः कामा-
 न्मयैव विहितान्हि तान् ॥ २२ ॥ अंतवत्तु फलं तेषां तद्भव-

त्यल्पमेधसाम् । देवान्देवयजो यांति मरुक्ता यांति मामपि
 ॥ २३ ॥ अव्यक्तं व्यक्तिमापन्नं मन्यन्ते मामबुद्धयः । परं
 भावमजानन्तो ममाव्ययमनुत्तमम् ॥ २४ ॥ नाहं प्रकाशः
 सर्वस्य योगमायासमावृतः । मूढोऽयं नाभिजानाति लोको
 मामजमव्ययम् ॥ २५ ॥ वेदाहं समतीतानि वर्तमानानि
 चार्जुन । भविष्याणि च भूतानि मां तु वेद न कश्चन ॥ २६ ॥
 इच्छाद्वेषसमुत्थेन द्वंद्वमोहेन भारत । सर्वभूतानि संमोहं सर्गे
 यांति परंतप ॥ २७ ॥ येषां त्वंतगतं पापं जनानां पुण्यकर्म-
 णाम् । ते द्वंद्वमोहनिर्मुक्ता भजन्ते मां दृढव्रताः ॥ २८ ॥

जरामरणमोक्षाय मामाश्रित्य यतन्ति ये । ते ब्रह्म तद्विदुः
 कृत्स्नमध्यात्मं कर्म चाखिलम् ॥ २९ ॥ साधिभूताधिदैवं मां
 साधियज्ञं च ये विदुः । प्रयाणकालेऽपि च मां ते विदुर्यु-
 क्तचेतसः ॥ ३० ॥

इति श्रीमद्भगवद्गीतासूपनिषत्सु ब्र० ज्ञानविज्ञानयोगो नाम सप्तमोऽध्यायः ॥ ७ ॥
 अर्जुन उवाच । किं तद्ब्रह्म किमध्यात्मं किं कर्म पुरुषोत्तम ।
 अधिभूतं च किं प्रोक्तमधिदैवं किमुच्यते ॥ १ ॥ अधियज्ञः
 कथं कोऽत्र देहेऽस्मिन्मधुसूदन । प्रयाणकाले च कथं ज्ञेयो-
 ऽसि नियतात्मभिः ॥ २ ॥ श्रीभगवानुवाच । अक्षरं ब्रह्म

परमं स्वभावोऽध्यात्ममुच्यते । भूतभावोद्भवकरो विसर्गः कर्म-
 संज्ञितः ॥ ३ ॥ अधिभूतं क्षरो भावः पुरुषश्चाधिदैवतम् ।
 अधियज्ञोऽहमेवान्न देहे देहभृतां वर ॥ ४ ॥ अंतकाले च
 मामेव स्मरन्मुक्त्वा कलेवरम् । यः प्रयाति स मद्भावं याति
 नास्त्यत्र संशयः ॥ ५ ॥ यं यं वापि स्मरन्भावं त्यजत्यन्ते
 कलेवरम् । तं तमेवैति कौंतेय सदा तद्भावभावितः ॥ ६ ॥
 तस्मात्सर्वेषु कालेषु मामनुस्मर युध्य च । मय्यर्पितमनोबुद्धि-
 र्मा मेवैष्यस्यसंशयम् ॥ ७ ॥ अभ्यासयोगयुक्तेन चेतसा नान्य-
 गामिना । परमं पुरुषं दिव्यं याति पार्थानुचिंतयन् ॥ ८ ॥

कविं पुराणमनुशासितारमणोरणीयांसमनुस्मरेद्यः । सर्वस्य
 धातारमर्चित्यरूपमादित्यवर्णं तमसः परस्तात् ॥ ९ ॥ प्रयाण-
 काले मनसाचलेन भक्त्या युक्तो योगबलेन चैव । भ्रुवो-
 र्मध्ये प्राणमावेश्य सम्यक्स तं परं पुरुषमुपैति दिव्यम् ॥ १० ॥
 यदक्षरं वेदविदो वदन्ति विशन्ति यद्यतयो वीतरागाः । यदि-
 च्छन्तो ब्रह्मचर्यं चरन्ति तत्ते पदं संग्रहेण प्रवक्ष्ये ॥ ११ ॥
 सर्वद्वाराणि संयम्य मनो हृदि निरुध्य च । मूर्ध्नि ध्यायात्मनः
 प्राणमास्थितो योगधारणाम् ॥ १२ ॥ ओमित्येकाक्षरं ब्रह्म
 व्याहरन्मामनुस्मरन् । यः प्रयाति त्यजन्देहं स याति परमां

गतिम् ॥ १३ ॥ अनन्यचेताः सततं यो मां स्मरति नित्यशः ।
 तस्याहं सुलभः पार्थ नित्ययुक्तस्य योगिनः ॥ १४ ॥ मामु-
 पेत्य पुनर्जन्म दुःखालयमशाश्वतम् । नामुवंति महात्मानः
 संसिद्धिं परमां गताः ॥ १५ ॥ आब्रह्मभुवनाल्लोकाः पुनरा-
 वर्तिनोऽर्जुन । मामुपेत्य तु कौंतेय पुनर्जन्म न विद्यते ॥ १६ ॥
 सहस्रयुगपर्यंतमहर्षद्ब्रह्मणो विदुः । रात्रिं युगसहस्रान्तां
 तेऽहोरात्रविदो जनाः ॥ १७ ॥ अव्यक्ताद्यक्तयः सर्वाः प्रभ-
 वंत्यहरागमे । रात्र्यागमे प्रलीयन्ते तत्रैवाव्यक्तसंज्ञके ॥ १८ ॥
 भूतग्रामः स एवायं भूत्वा भूत्वा प्रलीयते । रात्र्यागमेऽवशः

पार्थ प्रभवत्यहरागमे ॥ १९ ॥ परस्तस्मात्तु भावोऽन्योऽव्यक्तो
 व्यक्तात्सनातनः । यः स सर्वेषु भूतेषु नश्यत्सु न विनश्यति
 ॥ २० ॥ अव्यक्तोऽक्षर इत्युक्तस्तमाहुः परमां गतिम् ।
 यं प्राप्य न निवर्तते तद्धाम परमं मम ॥ २१ ॥ पुरुषः स
 परः पार्थ भक्त्या लभ्यस्त्वनन्यया । यस्यांतःस्थानि भूतानि
 येन सर्वमिदं ततम् ॥ २२ ॥ यत्र काले त्वनावृत्तिमावृत्तिं
 चैव योगिनः । प्रयाता यांति तं कालं वक्ष्यामि भरतर्षभ
 ॥ २३ ॥ अग्निर्ज्योतिरहः शुक्लः षण्मासा उत्तरायणम् । तत्र
 प्रयाता गच्छन्ति ब्रह्म ब्रह्मविदो जनाः ॥ २४ ॥ धूमो रात्रिस्तथा

कृष्णः षणमासा दक्षिणायनम् । तत्र चांद्रमसं ज्योतिर्योगी
 प्राप्य निवर्तते ॥ २५ ॥ शुक्लकृष्णे गती ह्येते जगतः शाश्वते
 मते । एकया यात्यनावृत्तिमन्ययाऽऽवर्तते पुनः ॥ २६ ॥ नैते
 सृती पार्थ जानन्योगी मुह्यति कश्चन । तस्मात्सर्वेषु कालेषु
 योगयुक्तो भवार्जुन ॥ २७ ॥ वेदेषु यज्ञेषु तपःसु चैव दानेषु
 यत्पुण्यफलं प्रदिष्टम् । अत्येति तत्सर्वमिदं विदित्वा योगी
 परं स्थानमुपैति चाद्यम् ॥ २८ ॥

इति श्रीमद्भगवद्गीता० योगशास्त्रेऽक्षरब्रह्मयोगो नामाष्टमोऽध्यायः ॥ ८ ॥

श्रीभगवानुवाच । इदं तु ते गुह्यतमं प्रवक्ष्याम्यनसूयवे । ज्ञानं

विज्ञानसहितं यज्ज्ञात्वा मोक्ष्यसेऽशुभात् ॥ १ ॥ राजविद्या
 राजगुह्यं पवित्रमिदमुत्तमम् । प्रत्यक्षावगमं धर्म्यं सुसुखं कर्तु-
 मव्ययम् ॥ २ ॥ अश्रद्धानाः पुरुषा धर्मस्यास्य परंतप ।
 अप्राप्य मां निवर्तन्ते मृत्युसंसारवर्त्मनि ॥ ३ ॥ मया तत-
 मिदं सर्वं जगदव्यक्तमूर्तिना । मत्स्थानि सर्वभूतानि न चाहं
 तेष्ववस्थितः ॥ ४ ॥ न च मत्स्थानि भूतानि पश्य मे योगमै-
 श्वरम् । भूतभृन्न च भूतस्थो ममात्मा भूतभावनः ॥ ५ ॥
 यथाकाशस्थितो नित्यं वायुः सर्वत्रगो महान् । तथा सर्वाणि
 भूतानि मत्स्थानीत्युपधारय ॥ ६ ॥ सर्वभूतानि कौंतेय प्रकृतिं

यांति मामिकाम् । कल्पक्षये पुनस्तानि कल्पादौ विसृजाम्यहम् ॥ ७ ॥ प्रकृतिं स्वामवष्टभ्य विसृजामि पुनः पुनः । भूतग्राममिमं कृत्स्नमवशं प्रकृतेर्वशात् ॥ ८ ॥ न च मां तानि कर्माणि निबध्नन्ति धनंजय । उदासीनवदासीनमसक्तं तेषु कर्मसु ॥ ९ ॥ मयाध्यक्षेण प्रकृतिः सूयते सचराचरम् । हेतुनानेन कौंतेय जगद्विपरिवर्तते ॥ १० ॥ अवजानन्ति मां मूढा मानुषीं तनुमाश्रितम् । परं भावमजानन्तो मम भूतमहेश्वरम् ॥ ११ ॥ मोघाशा मोघकर्माणो मोघज्ञाना विचेतसः । राक्षसीमासुरीं चैव प्रकृतिं मोहिनीं श्रिताः ॥ १२ ॥ महा-

त्मानस्तु मां पार्थ दैवीं प्रकृतिमाश्रिताः । भजंत्यनन्यमनसो
 ज्ञात्वा भूतादिमव्ययम् ॥ १३ ॥ सततं कीर्तयंतो मां यतंतश्च
 दृढव्रताः । नमस्यंतश्च मां भक्त्या नित्ययुक्ता उपासते ॥ १४ ॥
 ज्ञानयज्ञेन चाप्यन्ये यजंतो मामुपासते । एकत्वेन पृथक्त्वेन
 बहुधा विश्वतोमुखम् ॥ १५ ॥ अहं क्रतुरहं यज्ञः स्वधाहम-
 हमौषधम् । मंत्रोऽहमहमेवाज्यमहमग्निरहं हुतम् ॥ १६ ॥
 पिताहमस्य जगतो माता धाता पितामहः । वेद्यं पवित्रमों-
 कार ऋक् साम यजुरेव च ॥ १७ ॥ गतिर्भर्ता प्रभुः साक्षी
 निवासः शरणं सुहृत् । प्रभवः प्रलयः स्थानं निधानं बीज-

मव्ययम् ॥ १८ ॥ तपाम्यहमहं वर्षं निगृह्णाम्युत्सृजामि च ।
 अमृतं चैव मृत्युश्च सदसच्चाहमर्जुन ॥ १९ ॥ त्रैविद्या मां
 सोमपाः पूतपापा यज्ञैरिष्ट्वा स्वर्गतिं प्रार्थयन्ते । ते पुण्यमासाद्य
 सुरेन्द्रलोकमश्नन्ति दिव्यान्दिवि देवभोगान् ॥ २० ॥ ते तं
 भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति ।
 एवं त्रयीधर्ममनुप्रपन्ना गतागतं कामकामा लभन्ते ॥ २१ ॥
 अनन्याश्चित्तयन्तो मां ये जनाः पर्युपासते । तेषां नित्याभि-
 युक्तानां योगक्षेमं वहाम्यहम् ॥ २२ ॥ येऽप्यन्यदेवताभक्ता
 यजन्ते श्रद्धयान्विताः । तेऽपि मामेव कौंतेय यजन्त्यविधिपूर्व-

कम् ॥ २३ ॥ अहं हि सर्वयज्ञानां भोक्ता च प्रभुरेव च । न
तु मामभिजानन्ति तत्त्वेनातश्च्यवंति ते ॥ २४ ॥ यांति देव-
व्रता देवान् पितॄन्यांति पितृव्रताः । भूतानि यांति भूतेज्या
यांति मद्याजिनोऽपि माम् ॥ २५ ॥ पत्रं पुष्पं फलं तोयं यो
मे भक्त्या प्रयच्छति । तदहं भक्त्युपहृतमश्नामि प्रयतात्मनः
॥ २६ ॥ यत्करोषि यदश्नासि यज्जुहोषि ददासि यत् । यत्त-
पस्यसि काँतेय तत्कुरुष्व मदर्पणम् ॥ २७ ॥ शुभाशुभफलैरेवं
मोक्ष्यसे कर्मबन्धनैः । संन्यासयोगयुक्तात्मा विमुक्तो मामुपै-
ष्यसि ॥ २८ ॥ समोऽहं सर्वभूतेषु न मे द्वेष्योऽस्ति न प्रियः ।
ये भजन्ति तु मां भक्त्या मयि ते तेषु चाप्यहम् ॥ २९ ॥

अपि चेत्सुदुराचारो भजते मामनन्यभाक् । साधुरेव स
 मंतव्यः सम्यग्व्यवसितो हि सः ॥ ३० ॥ क्षिप्रं भवति धर्मात्मा
 शश्वच्छांतिं निगच्छति । कौंतेय प्रतिजानीहि न मे भक्तः
 प्रणश्यति ॥ ३१ ॥ मां हि पार्थ व्यपाश्रित्य येऽपि स्युः पाप-
 योनयः । स्त्रियो वैश्यास्तथा शूद्रास्तेऽपि यांति परां गतिम्
 ॥ ३२ ॥ किं पुनर्ब्राह्मणाः पुण्या भक्ता राजर्षयस्तथा । अनि-
 त्यमसुखं लोकमिमं प्राप्य भजस्व माम् ॥ ३३ ॥ मन्मना भव
 मद्भक्तो मद्याजी मां नमस्कुरु । मामेवैष्यसि युक्त्वैवमा-
 त्मानं मत्परायणः ॥ ३४ ॥

इति श्रीमद्भगवद्गीता० राजविद्याराजगुह्ययोगो नाम नवमोऽध्यायः ॥ ९ ॥

श्रीभगवानुवाच । भूय एव महाबाहो शृणु मे परमं वचः ।
 यत्तेऽहं प्रीयमाणाय वक्ष्यामि हितकाम्यया ॥ १ ॥ न मे विदुः
 सुरगणाः प्रभवं न महर्षयः । अहमादिर्हि देवानां महर्षीणां
 च सर्वशः ॥ २ ॥ यो मामजमनादिं च वेत्ति लोकमहेश्व-
 रम् । असंमूढः स मर्त्येषु सर्वपापैः प्रमुच्यते ॥ ३ ॥ बुद्धि-
 र्ज्ञानमसंमोहः क्षमा सत्यं दमः शमः । सुखं दुःखं भवो भावो
 भयं चाभयमेव च ॥ ४ ॥ अहिंसा समता तुष्टिस्तपो दानं
 यशोऽयशः । भवंति भावा भूतानां मत्त एव पृथग्विधाः ॥ ५ ॥
 महर्षयः सप्त पूर्वे चत्वारो मनवस्तथा । मद्भावा मानसा जाता

येषां लोक इमाः प्रजाः ॥ ६ ॥ एतां विभूतिं योगं च मम
 यो वेत्ति तत्त्वतः । सोऽविकंपेन योगेन युज्यते नात्र संशयः
 ॥ ७ ॥ अहं सर्वस्य प्रभवो मत्तः सर्वं प्रवर्तते । इति मत्वा
 भजन्ते मां बुधा भावसमन्विताः ॥ ८ ॥ मच्चित्ता मद्गतप्राणा
 बोधयन्तः परस्परम् । कथयन्तश्च मां नित्यं तुष्यन्ति च रमन्ति
 च ॥ ९ ॥ तेषां सततयुक्तानां भजतां प्रीतिपूर्वकम् । ददामि
 बुद्धियोगं तं येन मामुपयांति ते ॥ १० ॥ तेषामेवानुकंपार्थ-
 महमज्ञानजं तमः । नाशयाम्यात्मभावस्थो ज्ञानदीपेन
 भास्वता ॥ ११ ॥ अर्जुन उवाच । परं ब्रह्म परं धाम पवित्रं

परमं भवान् । पुरुषं शाश्वतं दिव्यमादिदेवमजं विभुम् ॥ १२ ॥
 आहुस्त्वामृषयः सर्वे देवर्षिर्नारदस्तथा । असितो देवलो व्यासः
 स्वयं चैव ब्रवीषि मे ॥ १३ ॥ सर्वमेतद्वत्तं मन्ये यन्मां वदसि
 केशव । नहि ते भगवन्व्यक्तिं विदुर्देवा न दानवाः ॥ १४ ॥
 स्वयमेवात्मनात्मानं वेत्थ त्वं पुरुषोत्तम । भूतभावन भूतेश
 देवदेव जगत्पते ॥ १५ ॥ वक्तुमर्हस्यशेषेण दिव्या ह्यात्मविभू-
 तयः । याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥
 कथं विद्यामहं योगिंस्त्वां सदा परिचिंतयन् । केषु केषु च
 भावेषु चिन्त्योऽसि भगवन्मया ॥ १७ ॥ विस्तरेणात्मनो

योगं विभूतिं च जनार्दन । भूयः कथय तृप्तिर्हि शृण्वतो
 नास्ति मेऽमृतम् ॥ १८ ॥ श्रीभगवानुवाच । हंत ते कथयि-
 ष्यामि दिव्या ह्यात्मविभूतयः । प्राधान्यतः कुरुश्रेष्ठ नास्त्यंतो
 विस्तरस्य मे ॥ १९ ॥ अहमात्मा गुडाकेश सर्वभूताशय-
 स्थितः । अहमादिश्च मध्यं च भूतानामंत एव च ॥ २० ॥
 आदित्यानामहं विष्णुर्ज्योतिषां रविरंशुमान् । मरीचिर्मरुता-
 मस्मि नक्षत्राणामहं शशी ॥ २१ ॥ वेदानां सामवेदोऽस्मि
 देवानामस्मि वासवः । इंद्रियाणां मनश्चास्मि भूतानामस्मि
 चेतना ॥ २२ ॥ रुद्राणां शंकरश्चास्मि वित्तेशो यक्षरक्षसाम् ।

वसूनां पावकश्चास्मि मेरुः शिखरिणामहम् ॥ २३ ॥ पुरोधसां
 च मुख्यं मां विद्धि पार्थ बृहस्पतिम् । सेनानीनामहं स्कंदः
 सरसामस्मि सागरः ॥ २४ ॥ महर्षीणां भृगुरहं गिरामस्म्ये-
 कमक्षरम् । यज्ञानां जपयज्ञोऽस्मि स्थावराणां हिमालयः ॥ २५ ॥
 अश्वत्थः सर्ववृक्षाणां देवर्षीणां च नारदः । गंधर्वाणां चित्र-
 रथः सिद्धानां कपिलो मुनिः ॥ २६ ॥ उच्चैःश्रवसमश्वानां
 विद्धि माममृतोद्भवम् । ऐरावतं गजेंद्राणां नराणां च
 नराधिपम् ॥ २७ ॥ आयुधानामहं वज्रं धेनूनामस्मि
 कामधुक् । प्रजनश्चास्मि कंदर्पः सर्पाणामस्मि वासुकिः ।

॥ २८ ॥ अनंतश्चास्मि नागानां वरुणो यादसामहम् । पितृणा-
 मर्यमा चास्मि यमः संयमतामहम् ॥ २९ ॥ प्रह्लादश्चास्मि
 दैत्यानां कालः कलयतामहम् । मृगाणां च मृगेंद्रोऽहं वैन-
 तेयश्च पक्षिणाम् ॥ ३० ॥ पवनः पवतामस्मि रामः शस्त्रभृ-
 तामहम् । झषाणां मकरश्चास्मि स्रोतसामस्मि जाह्नवी ॥ ३१ ॥
 सर्गाणामादिरंतश्च मध्यं चैवाहमर्जुन । अध्यात्मविद्या
 विद्यानां वादः प्रवदतामहम् ॥ ३२ ॥ अक्षराणामकारोऽस्मि
 द्वंद्वः सामासिकस्य च । अहमेवाक्षयः कालो धाताऽहं विश्व-
 तोमुखः ॥ ३३ ॥ मृत्युः सर्वहरश्चाहमुद्भवश्च भविष्यताम् ।

कीर्तिः श्रीर्वाक् नारीणां स्मृतिर्मेधा धृतिः क्षमा ॥ ३४ ॥
 बृहत्साम तथा साम्नां गायत्री छंदसामहम् । मासानां मार्ग-
 शीर्षोऽहमृतूनां कुसुमाकरः ॥ ३५ ॥ द्यूतं छलयतामस्मि तेज-
 स्तेजस्विनामहम् । जयोऽस्मि व्यवसायोऽस्मि सत्त्वं सत्त्ववता-
 महम् ॥ ३६ ॥ वृष्णीनां वासुदेवोऽस्मि पांडवानां धनंजयः ।
 मुनीनामप्यहं व्यासः कवीनामुशना कविः ॥ ३७ ॥ दंडो
 दमयतामस्मि नीतिरस्मि जिगीषताम् । मौनं चैवास्मि
 गुह्यानां ज्ञानं ज्ञानवतामहम् ॥ ३८ ॥ यच्चापि सर्वभूतानां
 बीजं तदहमर्जुन । न तदस्ति विना यत्स्यान्मया भूतं चरा-

चरम् ॥ ३९ ॥ नांतोऽस्ति मम दिव्यानां विभूतीनां परंतप ।
 एष तूद्देशतः प्रोक्तो विभूतेर्विस्तरः मया ॥ ४० ॥ यद्यद्विभू-
 तिमत्सत्त्वं श्रीमदूर्जितमेव वा । तत्तदेवावगच्छ त्वं मम तेजोऽ-
 शसंभवम् ॥ ४१ ॥ अथवा बहुनैतेन किं ज्ञातेन तवार्जुन ।
 विष्टभ्याहमिदं कृत्स्नमेकांशेन स्थितो जगत् ॥ ४२ ॥

इति श्रीमद्भगवद्गीता० विभूतियोगो नाम दशमोऽध्यायः ॥ १० ॥

अर्जुन उवाच । मदनुग्रहाय परमं गुह्यमध्यात्मसंज्ञितम् ।
 यत्त्वयोक्तं वचस्तेन मोहोऽयं विगतो मम ॥ १ ॥ भवाप्ययौ
 हि भूतानां श्रुतौ विस्तरशो मया । त्वत्तः कमलपत्राक्ष माहा-

त्म्यमपि चाव्ययम् ॥ २ ॥ एवमेतद्यथात्थ त्वमात्मानं परमे-
 श्वर । द्रष्टुमिच्छामि ते रूपमैश्वरं पुरुषोत्तम ॥ ३ ॥ मन्यसे
 यदि तच्छक्यं मया द्रष्टुमिति प्रभो । योगेश्वर ततो मे त्वं
 दर्शयात्मानमव्ययम् ॥ ४ ॥ श्रीभगवानुवाच । पश्य मे पार्थ
 रूपाणि शतशोऽथ सहस्रशः । नानाविधानि दिव्यानि ना-
 नावर्णाकृतीनि च ॥ ५ ॥ पश्यादित्यान्वसून् रुद्रानश्विनौ म-
 रुतस्तथा । बहून्यदृष्टपूर्वाणि पश्याश्चर्याणि भारत ॥ ६ ॥
 इहैकस्थं जगत्कृत्स्नं पश्याद्य सचराचरम् । मम देहे गुडाकेश
 यच्चान्यद्रष्टुमिच्छसि ॥ ७ ॥ न तु मां शक्यसे द्रष्टुमनेनैव

स्वचक्षुषा । दिव्यं ददामि ते चक्षुः पश्य मे योगमैश्वरम् ॥८॥
 संजय उवाच । एवमुक्त्वा ततो राजन् महायोगेश्वरो हरिः ।
 दर्शयामास पार्थाय परमं रूपमैश्वरम् ॥ ९ ॥ अनेकवक्त्रनय-
 नमनेकाद्भुतदर्शनम् । अनेकदिव्याभरणं दिव्यानेकोद्यतायु-
 धम् ॥१०॥ दिव्यमाल्यांबरधरं दिव्यगंधानुलेपनम् । सर्वाश्च-
 र्यमयं देवमनंतं विश्वतोमुखम् ॥ ११ ॥ दिवि सूर्यसहस्रस्य
 भवेद्युगपदुत्थिता । यदि भाः सदृशी सा स्याद्भासस्तस्य
 महात्मनः ॥ १२ ॥ तत्रैकस्थं जगत्कृत्स्नं प्रविभक्तमनेकधा ।
 अपश्यदेवदेवस्य शरीरे पांडवस्तदा ॥ १३ ॥ ततः स विस्म-

याविष्टो हृष्टरोमा धनंजयः । प्रणम्य शिरसा देवं कृताञ्जलि-
 रभाषत ॥ १४ ॥ अर्जुन उवाच । पश्यामि देवांस्तव देव
 देहे सर्वास्तथा भूतविशेषसंघान् । ब्रह्माण्मीशं कमलासन-
 स्थमृषींश्च सर्वानुरगांश्च दिव्यान् ॥ १५ ॥ अनेकबाहूदरवक्त्र-
 नेत्रं पश्यामि त्वां सर्वतोऽनंतरूपम् । नांतं न मध्यं न पुन-
 स्तवादिं पश्यामि विश्वेश्वर विश्वरूपम् ॥ १६ ॥ किरीटिनं
 गदिनं चक्रिणं च तेजोराशिं सर्वतो दीप्तिमंतम् । पश्यामि
 त्वां दुर्निरीक्ष्यं समंताद् दीप्तानलार्कद्युतिमप्रमेयम् ॥ १७ ॥
 त्वमक्षरं परमं वेदितव्यं त्वमस्य विश्वस्य परं निधानम् ।

त्वमव्ययः शाश्वतधर्मगोप्ता सनातनस्त्वं पुरुषो मतो मे ॥ १८ ॥

अनादिमध्यांतमनंतवीर्यमनंतबाहुं शशिसूर्यनेत्रम् । पश्यामि

त्वां दीप्तहुताशवक्त्रं स्वतेजसा विश्वमिदं तपंतम् ॥ १९ ॥

द्यावापृथिव्योरिदमंतरं हि व्याप्तं त्वयैकेन दिशश्च सर्वाः ।

दृष्ट्वाद्भुतं रूपमुग्रं तवेदं लोकत्रयं प्रव्यथितं महात्मन् ॥ २० ॥

अमी हि त्वां सुरसंघा विशंति केचिद्भीताः प्रांजलयो गृणंति ।

स्वस्तीत्युक्त्वा महर्षिसिद्धसंघाः स्तुवंति त्वां स्तुतिभिः पु-

ष्कलाभिः ॥ २१ ॥ रुद्रादित्या वसवो ये च साध्या विश्वे-

ऽश्विनौ मरुतश्चोष्मपाश्च । गंधर्वयक्षासुरसिद्धसंघा वीक्षंते त्वां

विस्मिताश्चैव सर्वे ॥ २२ ॥ रूपं महत्ते बहुवक्त्रनेत्रं महाबाहो
 बहुबाहूरूपादम् ॥ बहूदरं बहुदंष्ट्राकरालं दृष्ट्वा लोकाः प्रव्य-
 थितास्तथाहम् ॥ २३ ॥ नभःस्पृशं दीप्तमनेकवर्णं व्यात्तान-
 नं दीप्तविशालनेत्रम् । दृष्ट्वा हि त्वां प्रव्यथितांतरात्मा धृतिं
 न विंदामि शमं च विष्णो ॥ २४ ॥ दंष्ट्राकरालानि च ते
 मुखानि दृष्ट्वैव कालानलसंनिभानि । दिशो न जाने न लभे
 च शर्म प्रसीद देवेश जगन्निवास ॥ २५ ॥ अमी च त्वां धृ-
 तराष्ट्रस्य पुत्राः सर्वे सहैवावनिपालसंघैः । भीष्मो द्रोणः सू-
 तपुत्रस्तथासौ सहास्मदीयैरपि योधमुख्यैः ॥ २६ ॥ वक्त्राणि

ते त्वरमाणा विशन्ति दंष्ट्राकरालानि भयानकानि । केचिद्वि-
 लग्ना दशनांतरेषु संहश्यन्ते चूर्णितैरुत्तमांगैः ॥ २७ ॥ यथा
 नदीनां बहवोऽबुवेगाः समुद्रमेवाभिमुखा द्रवन्ति । तथा त-
 वामी नरलोकवीरा विशन्ति वक्राण्यभिविज्वलन्ति ॥ २८ ॥
 यथा प्रदीप्तं ज्वलनं पतंगा विशन्ति नाशाय समृद्धवेगाः ।
 तथैव नाशाय विशन्ति लोकास्तवापि वक्राणि समृद्धवेगाः
 ॥ २९ ॥ लेलिह्यसे ग्रसमानः समन्तालोकान्समग्रान्वदनैर्ज्व-
 लद्भिः । तेजोभिरापूर्य जगत्समग्रं भासस्तवोग्राः प्रतपन्ति
 विष्णो ॥ ३० ॥ आख्याहि मे को भवानुग्ररूपो नमोऽस्तु ते

देववर प्रसीद । विज्ञातुमिच्छामि भवंतमाद्यं न हि प्रजाना-
 मि तव प्रवृत्तिम् ॥ ३१ ॥ श्रीभगवानुवाच । कालोऽस्मि
 लोकक्षयकृत्प्रवृद्धो लोकान्समाहर्तुमिह प्रवृत्तः । ऋतेऽपि त्वां
 न भविष्यन्ति सर्वे येऽवस्थिताः प्रत्यनीकेषु योधाः ॥ ३२ ॥
 तस्मात्त्वमुत्तिष्ठ यशो लभस्व जित्वा शत्रून्भुंक्ष्व राज्यं समृ-
 द्धम् । मयैवैते निहताः पूर्वमेव निमित्तमात्रं भव सव्यसाचिन्
 ॥ ३३ ॥ द्रोणं च भीष्मं च जयद्रथं च कर्णं तथान्यानपि
 योधवीरान् । मया हतांस्त्वं जहि मा व्यथिष्ठा युद्ध्यस्व जे-
 तासि रणे सपत्नान् ॥ ३४ ॥ संजय उवाच । एतच्छ्रुत्वा व-

चनं केशवस्य कृताञ्जलिर्वेपमानः किरीटी । नमस्कृत्वा भूय
 एवाह कृष्णं सगद्गदं भीतभीतः प्रणम्य ॥ ३५ ॥ अर्जुन उ-
 वाच । स्थाने हृषीकेश तव प्रकीर्त्या जगत्प्रहृष्यत्यनुरज्यते च ।
 रक्षांसि भीतानि दिशो द्रवंति सर्वे नमस्यन्ति च सिद्धसंघाः
 ॥ ३६ ॥ कस्माच्च ते न नमेरन्महात्मन् गरीयसे ब्रह्मणो-
 ऽप्यादिकर्त्रे । अनन्त देवेश जगन्निवास त्वमक्षरं सदसत्तत्परं
 यत् ॥ ३७ ॥ त्वमादिदेवः पुरुषः पुराणस्त्वमस्य विश्वस्य
 परं निधानम् । वेत्तासि वेद्यं च परं च धाम त्वया ततं वि-
 श्वमनन्तरूप ॥ ३८ ॥ वायुर्यमोऽग्निर्वरुणः शशाङ्कः प्रजाप-

तिस्त्वं प्रपितामहश्च । नमो नमस्तेऽस्तु सहस्रकृत्वः पुनश्च
 भूयोऽपि नमो नमस्ते ॥ ३९ ॥ नमः पुरस्तादथ पृष्ठतस्ते न-
 मोऽस्तु ते सर्वत एव सर्व । अनंतवीर्यामितविक्रमस्त्वं सर्वं
 समामोषि ततोऽसि सर्वः ॥ ४० ॥ सखेति मत्वा प्रसभं य-
 दुक्तं हे कृष्ण हे यादव हे सखेति । अजानता महिमानं त-
 वेदं मया प्रमादात्प्रणयेन वापि ॥ ४१ ॥ यच्चावहासार्थमस-
 त्कृतोऽसि विहारशय्यासनभोजनेषु । एकोऽथवाप्यच्युत त-
 त्समक्षं तत्क्षामये त्वामहमप्रमेयम् ॥ ४२ ॥ पितासि लोकस्य
 चराचरस्य त्वमस्य पूज्यश्च गुरुर्गरीयान् । न त्वत्समोऽस्त्य-

भ्यधिकः कुतोऽन्यो लोकत्रयेऽप्यप्रतिमप्रभावः ॥ ४३ ॥

तस्मात्प्रणम्य प्रणिधाय कायं प्रसादये त्वामहमीशमीड्यम् ।

पितेव पुत्रस्य सखेव सख्युः प्रियः प्रियायार्हसि देव सोढुम्

॥ ४४ ॥ अदृष्टपूर्वं हृषितोऽस्मि दृष्ट्वा भयेन च प्रव्यथितं मनो

मे । तदेव मे दर्शय देव रूपं प्रसीद देवेश जगन्निवास ॥ ४५ ॥

किरीटिनं गदिनं चक्रहस्तमिच्छामि त्वां द्रष्टुमहं तथैव । ते-

नैव रूपेण चतुर्भुजेन सहस्रबाहो भव विश्वमूर्ते ॥ ४६ ॥

श्रीभगवानुवाच । मया प्रसन्नेन तवार्जुनेदं रूपं परं दर्शित-

मात्मयोगात् । तेजोमयं विश्वमनंतमाद्यं यन्मे त्वदन्येन न

दृष्टपूर्वम् ॥ ४७ ॥ न वेदयज्ञाध्ययनैर्न दानैर्न च क्रियाभि-
 न्न तपोभिरुग्रैः । एवरूपः शक्य अहं नृलोके द्रष्टुं त्वदन्येन
 कुरुप्रवीर ॥ ४८ ॥ मा ते व्यथा मा च विमूढभावो दृष्ट्वा
 रूपं घोरमीदृङ्गमेदम् । व्यपेतभीः प्रीतमनाः पुनस्त्वं तदेव
 मे रूपमिदं प्रपश्य ॥ ४९ ॥ संजय उवाच । इत्यर्जुनं वासु-
 देवस्तथोक्त्वा स्वकं रूपं दर्शयामास भूयः । आश्वासयामास
 च भीतमेनं भूत्वा पुनः सौम्यवपुर्महात्मा ॥ ५० ॥ अर्जुन
 उवाच । दृष्ट्वेदं मानुषं रूपं तव सौम्यं जनार्दन । इदानीम-
 स्मि संवृत्तः सचेताः प्रकृतिं गतः ॥ ५१ ॥ श्रीभगवानुवाच ।

सुदुर्दर्शमिदं रूपं दृष्टवानसि यन्मम । देवा अप्यस्य रूपस्य
 नित्यं दर्शनकांक्षिणः ॥ ५२ ॥ नाहं वेदैर्न तपसा न दानेन
 न चेज्यया । शक्य एवंविधो द्रष्टुं दृष्टवानसि मां यथा ॥ ५३ ॥
 भक्त्या त्वनन्यया शक्य अहमेवंविधोऽर्जुन । ज्ञातुं द्रष्टुं च
 तत्त्वेन प्रवेष्टुं च परंतप ॥ ५४ ॥ मत्कर्मकृन्मत्परमो मद्भक्तः
 संगवर्जितः । निर्वैरः सर्वभूतेषु यः स मामेति पांडव ॥ ५५ ॥

इति श्रीमद्भगवद्गीतासूपनिषत्सु० विश्वरूपदर्शनयोगो नामैकादशोऽध्यायः ॥ ११ ॥

अर्जुन उवाच । एवं सततयुक्ता ये भक्तास्त्वां पर्युपासते ।
 ये चाप्यक्षरमव्यक्तं तेषां के योगवित्तमाः ॥ १ ॥ श्रीभगवा-

नुवाच । मय्यावेश्य मनो ये मां नित्ययुक्ता उपासते । श्रद्ध-
 या परयोपेतास्ते मे युक्ततमा मताः ॥ २ ॥ ये त्वक्षरमनिर्दे-
 श्यमव्यक्तं पर्युपासते । सर्वत्रगमचिंत्यं च कूटस्थमचलं ध्रुवम्
 ॥ ३ ॥ संनियम्येन्द्रियग्रामं सर्वत्र समबुद्धयः । ते प्राप्नुवन्ति
 मामेव सर्वभूतहिते रताः ॥ ४ ॥ क्लेशोऽधिकतरस्तेषामव्य-
 क्तासक्तचेतसाम् । अव्यक्ता हि गतिर्दुःखं देहवद्भिरवाप्यते
 ॥ ५ ॥ ये तु सर्वाणि कर्माणि मयि संन्यस्य मत्पराः । अन-
 न्येनैव योगेन मां ध्यायन्त उपासते ॥ ६ ॥ तेषामहं समुद्धर्ता
 मृत्युसंसारसागरात् । भवामि नचिरात्पार्थ मय्यावेशितचे-

तसाम् ॥ ७ ॥ मय्येव मन आधत्स्व मयि बुद्धिं निवेशय ।
 निवसिष्यसि मय्येव अत ऊर्ध्वं न संशयः ॥ ८ ॥ अथ चित्तं
 समाधातुं न शक्नोषि मयि स्थिरम् । अभ्यासयोगेन ततो
 मामिच्छासुं धनंजय ॥ ९ ॥ अभ्यासेऽप्यसमर्थोऽसि मत्कर्म-
 परमो भव । मदर्थमपि कर्माणि कुर्वन्सिद्धिमवाप्स्यसि ॥ १० ॥
 अथैतदप्यशक्तोऽसि कर्तुं मद्योगमाश्रितः । सर्वकर्मफलत्यागं
 ततः कुरु यतात्मवान् ॥ ११ ॥ श्रेयो हि ज्ञानमभ्यासाज्ज्ञा-
 नाद्ध्यानं विशिष्यते । ध्यानात्कर्मफलत्यागस्त्यागाच्छान्तिरनं-
 तरम् ॥ १२ ॥ अद्वेष्टा सर्वभूतानां मैत्रः करुण एव च । नि-

र्ममो निरहंकारः समदुःखसुखः क्षमी ॥ १३ ॥ संतुष्टः सततं
 योगी यतात्मा दृढनिश्चयः । मय्यर्पितमनोबुद्धिर्यो मे भक्तः
 स मे प्रियः ॥ १४ ॥ यस्मान्नोद्विजते लोको लोकान्नोद्विजते
 च यः । हर्षामर्षभयोद्वेगैर्मुक्तो यः स च मे प्रियः ॥ १५ ॥
 अनपेक्षः शुचिर्दक्ष उदासीनो गतव्यथः । सर्वारंभपरित्यागी
 यो मद्भक्तः स मे प्रियः ॥ १६ ॥ यो न हृष्यति न द्वेष्टि न
 शोचति न कांक्षति । शुभाशुभपरित्यागी भक्तिमान्यः स मे
 प्रियः ॥ १७ ॥ समः शत्रौ च मित्रे च तथा मानापमानयोः ।
 शीतोष्णसुखदुःखेषु समः संगविवर्जितः ॥ १८ ॥ तुल्यनिंदा-

स्तुतिमौनी संतुष्टो येनकेनचित् । अनिकेतः स्थिरमतिर्भक्ति-
मान्मे प्रियो नरः ॥ १९ ॥ ये तु धर्म्यामृतमिदं यथोक्तं प-
र्युपासते । श्रद्धधाना मत्परमा भक्तास्तेऽतीव मे प्रियाः ॥ २० ॥

इति श्रीमद्भगवद्गीता० भक्तियोगो नाम द्वादशोऽध्यायः ॥ १२ ॥

अर्जुन उवाच । [प्रकृतिं पुरुषं चैव क्षेत्रं क्षेत्रज्ञमेव च । एत-
द्वेदितुमिच्छामि ज्ञानं ज्ञेयं च केशव ॥ १ ॥] श्रीभगवानु-
वाच । इदं शरीरं कौंतेय क्षेत्रमित्यभिधीयते । एतद्यो वेत्ति
तं प्राहुः क्षेत्रज्ञ इति तद्विदः ॥ १ ॥ क्षेत्रज्ञं चापि मां विद्धि
सर्वक्षेत्रेषु भारत । क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥

तत्क्षेत्रं यच्च यादृक् च यद्विकारि यतश्च यत् । स च यो य-
 त्प्रभावश्च तत्समासेन मे शृणु ॥ ३ ॥ ऋषिभिर्वहुधा गीतं
 छंदोभिर्विविधैः पृथक् । ब्रह्मसूत्रपदैश्चैव हेतुमद्भिर्विनिश्चितैः
 ॥ ४ ॥ महाभूतान्यहंकारो बुद्धिरव्यक्तमेव च । इंद्रियाणि
 दशैकं च पंच चेंद्रियगोचराः ॥ ५ ॥ इच्छा द्वेषः सुखं दुःखं
 संघातश्चेतना धृतिः । एतत्क्षेत्रं समासेन सविकारमुदाहृतम्
 ॥ ६ ॥ अमानित्वमदंभित्वमहिंसा क्षांतिरार्जवम् । आचा-
 र्योपासनं शौचं स्थैर्यमात्मविनिग्रहः ॥ ७ ॥ इंद्रियार्थेषु वैरा-
 ग्यमनहंकार एव च ॥ जन्ममृत्युजराव्याधिदुःखदोषानुदर्श-

नम् ॥ ८ ॥ असक्तिरनभिष्वंगः पुत्रदारगृहादिषु । नित्यं च
 समचित्तत्वमिष्टानिष्टोपपत्तिषु ॥ ९ ॥ मयि चानन्ययोगेन
 भक्तिरव्यभिचारिणी । विविक्तदेशसेवित्वमरतिर्जनसंसदि
 ॥ १० ॥ अध्यात्मज्ञाननित्यत्वं तत्त्वज्ञानार्थदर्शनम् । एत-
 ज्ञानमिति प्रोक्तमज्ञानं यदतोऽन्यथा ॥ ११ ॥ ज्ञेयं यत्तत्प्र-
 वक्ष्यामि यज्ज्ञात्वाऽमृतमश्नुते । अनादिमत्परं ब्रह्म न सत्त-
 न्नासदुच्यते ॥ १२ ॥ सर्वतः पाणिपादं तत्सर्वतोऽक्षिशिरो-
 मुखम् । सर्वतः श्रुतिमल्लोके सर्वमावृत्य तिष्ठति ॥ १३ ॥
 सर्वेन्द्रियगुणाभासं सर्वेन्द्रियविवर्जितम् । असक्तं सर्वभृच्चैव

निर्गुणं गुणभोक्तृ च ॥ १४ ॥ बहिरंतश्च भूतानामचरं चर-
 मेव च । सूक्ष्मत्वात्तदविज्ञेयं दूरस्थं चांतिके च तत् ॥ १५ ॥
 अविभक्तं च भूतेषु विभक्तमिव च स्थितम् । भूतभर्तृ च त-
 ज्ञेयं असिष्णु प्रभविष्णु च ॥ १६ ॥ ज्योतिषामपि तज्ज्यो-
 तिस्तमसः परमुच्यते । ज्ञानं ज्ञेयं ज्ञानगम्यं हृदि सर्वस्य धि-
 ष्ठितम् ॥ १७ ॥ इति क्षेत्रं तथा ज्ञानं ज्ञेयं चोक्तं समासतः ।
 मद्भक्त एतद्विज्ञाय मद्भावायोपपद्यते ॥ १८ ॥ प्रकृतिं पुरुषं
 चैव विद्ध्यनादी उभावपि । विकारांश्च गुणांश्चैव विद्धि प्र-
 कृतिसंभवान् ॥ १९ ॥ कार्यकारणकर्तृत्वे हेतुः प्रकृतिरुच्य-

ते । पुरुषः सुखदुःखानां भोक्तृत्वे हेतुरुच्यते ॥ २० ॥ पुरु-
 षः प्रकृतिस्थो हि भुंक्ते प्रकृतिजान्गुणान् । कारणं गुणसं-
 गोऽस्य सदसद्योनिजन्मसु ॥ २१ ॥ उपद्रष्टानुमंता च भर्ता
 भोक्ता महेश्वरः । परमात्मेति चाप्युक्तो देहेऽस्मिन्पुरुषः परः
 ॥ २२ ॥ य एवं वेत्ति पुरुषं प्रकृतिं च गुणैः सह । सर्वथा
 वर्तमानोऽपि न स भूयोऽभिजायते ॥ २३ ॥ ध्यानेनात्मनि
 पश्यन्ति केचिदात्मानमात्मना । अन्ये सांख्येन योगेन कर्म-
 योगेन चापरे ॥ २४ ॥ अन्ये त्वेवमजानंतः श्रुत्वान्येभ्य उ-
 पासते । तेऽपि चातितरंत्येव मृत्युं श्रुतिपरायणाः ॥ २५ ॥

यावत्संजायते किञ्चित्सत्त्वं स्थावरजंगमम् । क्षेत्रक्षेत्रज्ञसंयो-
 गात्तद्विद्धि भरतर्षभ ॥ २६ ॥ समं सर्वेषु भूतेषु तिष्ठन्तं पर-
 मेश्वरम् । विनश्यत्स्वविनश्यन्तं यः पश्यति स पश्यति ॥ २७ ॥
 समं पश्यन्नि सर्वत्र समवस्थितमीश्वरम् । न हिनस्त्यात्मना-
 त्मानं ततो याति परां गतिम् ॥ २८ ॥ प्रकृत्यैव च कर्माणि
 क्रियमाणानि सर्वशः । यः पश्यति तथात्मानमकर्तारं स प-
 श्यति ॥ २९ ॥ यदा भूतपृथग्भावमेकस्थमनुपश्यति । तत
 एव च विस्तारं ब्रह्म संपद्यते तदा ॥ ३० ॥ अनादित्वान्नि-
 गुणत्वात्परमात्मायमव्ययः । शरीरस्थोऽपि कौंतेय न करोति

न लिप्यते ॥ ३१ ॥ यथा सर्वगतं सौक्ष्म्यादाकाशं नोपलि-
प्यते । सर्वत्रावस्थितो देहे तथात्मा नोपलिप्यते ॥ ३२ ॥
यथा प्रकाशयत्येकः कृत्स्नं लोकमिमं रविः । क्षेत्रं क्षेत्री तथा
कृत्स्नं प्रकाशयति भारत ॥ ३३ ॥ क्षेत्रक्षेत्रज्ञयोरेवमंतरं ज्ञा-
नचक्षुषा । भूतप्रकृतिमोक्षं च ये विदुर्याति ते परम् ॥ ३४ ॥

इति श्रीमद्भगवद्गीता० क्षेत्रक्षेत्रज्ञविभागयोगो नाम त्रयोदशोऽध्यायः ॥ १३ ॥

श्रीभगवानुवाच । परं भूयः प्रवक्ष्यामि ज्ञानानां ज्ञानमुत्त-
मम् । यज्ज्ञात्वा मुनयः सर्वे परां सिद्धिमितो गताः ॥ १ ॥
इदं ज्ञानमुपाश्रित्य मम साधर्म्यमागताः । सर्गेऽपि नोपजा-

यन्ते प्रलये न व्यथन्ति च ॥ २ ॥ मम योनिर्महद्ब्रह्म तस्मि-
 न्गर्भं दधाम्यहम् । संभवः सर्वभूतानां ततो भवति भारत
 ॥ ३ ॥ सर्वयोनिषु कौंतेय मूर्तयः संभवन्ति याः । तासां ब्रह्म
 महद्योनिरहं बीजप्रदः पिता ॥ ४ ॥ सत्त्वं रजस्तम इति गुणाः
 प्रकृतिसंभवाः । निबध्नन्ति महाबाहो देहे देहिनमव्ययम् ॥ ५ ॥
 तत्र सत्त्वं निर्मलत्वात्प्रकाशकमनामयम् । सुखसंगेन बध्नाति
 ज्ञानसंगेन चानघ ॥ ६ ॥ रजो रागात्मकं विद्धि तृष्णासंग-
 संमुद्भवम् । तन्निबध्नाति कौंतेय कर्मसंगेन देहिनम् ॥ ७ ॥
 तमस्त्वज्ञानजं विद्धि मोहनं सर्वदेहिनाम् । प्रमादालस्यनि-

द्राभिस्तन्निबध्नाति भारत ॥ ८ ॥ सत्त्वं सुखे संजयति रजः
 कर्मणि भारत । ज्ञानमावृत्य तु तमः प्रमादे संजयत्युत ॥ ९ ॥
 रजस्तमश्चाभिभूय सत्त्वं भवति भारत । रजः सत्त्वं तमश्चैव
 तमः सत्त्वं रजस्तथा ॥ १० ॥ सर्वद्वारेषु देहेऽस्मिन्प्रकाश
 उपजायते । ज्ञानं यदा तदा विद्याद्विवृद्धं सत्त्वमित्युत ॥ ११ ॥
 लोभः प्रवृत्तिरारंभः कर्मणामशमः स्पृहा । रजस्येतानि जा-
 यन्ते विवृद्धे भरतर्षभ ॥ १२ ॥ अप्रकाशोऽप्रवृत्तिश्च प्रमादो
 मोह एव च । तमस्येतानि जायन्ते विवृद्धे कुरुनन्दन ॥ १३ ॥
 यदा सत्त्वे प्रवृद्धे तु प्रलयं याति देहभृत् । तदोत्तमविदां

लोकानमलान्प्रतिपद्यते ॥ १४ ॥ रजसि प्रलयं गत्वा कर्मसं-
 गिषु जायते । तथा प्रलीनस्तमसि मूढयोनिषु जायते ॥ १५ ॥
 कर्मणः सुकृतस्याहुः सात्त्विकं निर्मलं फलम् । रजसस्तु फलं
 दुःखमज्ञानं तमसः फलम् ॥ १६ ॥ सत्त्वात्संजायते ज्ञानं र-
 जसो लोभ एव च । प्रमादमोहौ तमसो भवतोऽज्ञानमेव
 च ॥ १७ ॥ ऊर्ध्वं गच्छन्ति सत्त्वस्था मध्ये तिष्ठन्ति राजसाः ।
 जघन्यगुणवृत्तिस्था अधो गच्छन्ति तामसाः ॥ १८ ॥ नान्यं
 गुणेभ्यः कर्तारं यदा द्रष्टानुपश्यति । गुणेभ्यश्च परं वेत्ति म-
 ज्जावं सोऽधिगच्छति ॥ १९ ॥ गुणानेतानतीत्य त्रीन्देही दे-

हसमुद्भवान् । जन्ममृत्युजरादुःखैर्विमुक्तोऽमृतमश्नुते ॥ २० ॥
 अर्जुन उवाच । कैर्लिङ्गैस्त्रीन्गुणानेतानतीतो भवति प्रभो ।
 किमाचारः कथं चैतांस्त्रीन्गुणानतिवर्तते ॥ २१ ॥ श्रीभ-
 गवानुवाच । प्रकाशं च प्रवृत्तिं च मोहमेव च पाण्डव । न
 द्वेष्टि संप्रवृत्तानि न निवृत्तानि कांक्षति ॥ २२ ॥ उदासीन-
 वदासीनो गुणैर्यो न विचाल्यते । गुणा वर्तन्त इत्येव योऽव-
 तिष्ठति नेङ्गते ॥ २३ ॥ समदुःखसुखः स्वस्थः समलोष्टाश्म-
 कांचनः । तुल्यप्रियाप्रियो धीरस्तुल्यनिंदात्मसंस्तुतिः ॥ २४ ॥
 मानापमानयोस्तुल्यस्तुल्यो मित्रारिपक्षयोः । सर्वारंभपरित्या-

गी गुणातीतः स उच्यते ॥ २५ ॥ मां च योऽव्यभिचारेण भ-
क्तियोगेन सेवते । स गुणान्समतीत्यैतान् ब्रह्मभूयाय कल्पते
॥ २६ ॥ ब्रह्मणो हि प्रतिष्ठाहममृतस्याव्ययस्य च । शाश्वत-
स्य च धर्मस्य सुखस्यैकांतिकस्य च ॥ २७ ॥

इति श्रीमद्भगवद्गीता० गुणत्रयविभागयोगो नाम चतुर्दशोऽध्यायः ॥ १४ ॥

श्रीभगवानुवाच । ऊर्ध्वमूलमधःशाखमश्वत्थं प्राहुरव्ययम् ।
छन्दांसि यस्य पर्णानि यस्तं वेद स वेदवित् ॥ १ ॥ अधश्चो-
र्ध्वं प्रसृतास्तस्य शाखा गुणप्रवृद्धा विषयप्रवालाः । अधश्च
मूलान्यनुसंततानि कर्मानुबन्धीनि मनुष्यलोके ॥ २ ॥ न रू-

पमस्येह तथोपलभ्यते नांतो न चादिर्न च संप्रतिष्ठा । अश्व-
 त्थमेनं सुविरूढमूलमसंगशस्त्रेण दृढेन छित्त्वा ॥ ३ ॥ ततः
 पदं तत्परिमार्गितव्यं यस्मिन्गता न निवर्तति भूयः । तमेव
 चाद्यं पुरुषं प्रपद्ये यतः प्रवृत्तिः प्रसृता पुराणी ॥ ४ ॥ नि-
 र्मानमोहा जितसंगदोषा अध्यात्मनित्या विनिवृत्तकामाः ।
 द्वंद्वैर्विमुक्ताः सुखदुःखसंज्ञैर्गच्छन्त्यमूढाः पदमव्ययं तत्
 ॥ ५ ॥ न तद्भासयते सूर्यो न शशांको न पावकः । यद्गत्वा
 न निवर्तते तद्धाम परमं मम ॥ ६ ॥ ममैवांशो जीवलोके
 जीवभूतः सनातनः । मनःषष्ठानींद्रियाणि प्रकृतिस्थानि क-

र्बति ॥ ७ ॥ शरीरं यदवाप्नोति यच्चाप्युत्क्रामतीश्वरः । गृ-
 हीत्वैतानि संयाति वायुर्गन्धानिवाशयात् ॥ ८ ॥ श्रोत्रं चक्षुः
 स्पर्शनं च रसनं घ्राणमेव च । अधिष्ठाय मनश्चायं विषया-
 नुपसेवते ॥ ९ ॥ उत्क्रामंतं स्थितं वापि भुञ्जानं वा गुणा-
 न्वितम् । विमूढा नानुपश्यन्ति पश्यन्ति ज्ञानचक्षुषः ॥ १० ॥
 यतंतो योगिनश्चैनं पश्यन्त्यात्मन्यवस्थितम् । यतंतोऽप्यकृता-
 त्मानो नैनं पश्यन्त्यचेतसः ॥ ११ ॥ यदादित्यगतं तेजो ज-
 गद्भासयतेऽखिलम् । यच्चंद्रमसि यच्चाग्नौ तत्तेजो विद्धि मा-
 मकम् ॥ १२ ॥ गामाविश्य च भूतानि धारयाम्यहमोजसा ।

पुष्णामि चौषधीः सर्वाः सोमो भूत्वा रसात्मकः ॥ १३ ॥ अहं
 वैश्वानरो भूत्वा प्राणिनां देहमाश्रितः । प्राणापानसमायु-
 क्तः पचाम्यन्नं चतुर्विधम् ॥ १४ ॥ सर्वस्य चाहं हृदि संनि-
 विष्टो मत्तः स्मृतिर्ज्ञानमपोहनं च । वेदैश्च सर्वैरहमेव वेद्यो
 वेदांतकृद्वेदविदेव चाहम् ॥ १५ ॥ द्वाविमौ पुरुषौ लोके
 क्षरश्चाक्षर एव च । क्षरः सर्वाणि भूतानि कूटस्थोऽक्षर उ-
 च्यते ॥ १६ ॥ उत्तमः पुरुषस्त्वन्यः परमात्मेत्युदाहृतः । यो
 लोकत्रयमाविश्य विभर्त्यव्यय ईश्वरः ॥ १७ ॥ यस्मात्क्षरम-
 तीतोऽहमक्षरादपि चोत्तमः । अतोऽस्मि लोके वेदे च प्र-

थितः पुरुषोत्तमः ॥ १८ ॥ यो मामेवमसंमूढो जानाति पुरु-
षोत्तमम् । स सर्वविद्भजति मां सर्वभावेन भारत ॥ १९ ॥
इति गुह्यतमं शास्त्रमिदमुक्तं मयानघ । एतद्बुद्ध्वा बुद्धिमा-
नस्यात्कृतकृत्यश्च भारत ॥ २० ॥

इति श्रीमद्भगवद्गीतासू० पुरुषोत्तमयोगो नाम पंचदशोऽध्यायः ॥ १५ ॥

श्रीभगवानुवाच । अभयं सत्त्वसंशुद्धिर्ज्ञानयोगव्यवस्थितिः ।
दानं दमश्च यज्ञश्च स्वाध्यायस्तप आर्जवम् ॥ १ ॥ अहिंसा
सत्यमक्रोधस्त्यागः शान्तिरपैशुनम् । दया भूतेष्वलोलुप्त्वं मा-
दवं ह्रीरचापलम् ॥ २ ॥ तेजः क्षमा धृतिः शौचमद्रोहो ना-

तिमानिता । भवंति संपदं दैवीमभिजातस्य भारत ॥ ३ ॥
 दंभो दर्पोऽभिमानश्च क्रोधः पारुष्यमेव च । अज्ञानं चाभि-
 जातस्य पार्थ संपदमासुरीम् ॥ ४ ॥ दैवी संपद्धिमोक्षाय नि-
 बंधायासुरी मता । मा शुचः संपदं दैवीमभिजातोऽसि पांड-
 व ॥ ५ ॥ द्वौ भूतसर्गौ लोकेऽस्मिन्दैव आसुर एव च । दैवो
 विस्तरशः प्रोक्त आसुरं पार्थ मे शृणु ॥ ६ ॥ प्रवृत्तिं च नि-
 वृत्तिं च जना न विदुरासुराः । न शौचं नापि चाचारो न
 सत्यं तेषु विद्यते ॥ ७ ॥ असत्यमप्रतिष्ठं ते जगदाहुरनीश्व-
 रम् । अपरस्परसंभूतं किमन्यत्कामहैतुकम् ॥ ८ ॥ एतां ह-

छिमवष्टभ्य नष्टात्मानोऽल्पबुद्धयः । प्रभवंत्युग्रकर्माणिः क्ष-
 याय जगतोऽहिताः ॥ ९ ॥ काममाश्रित्य दुष्पूरं दंभमानम-
 दान्विताः । मोहाद्गृहीत्वासद्ग्राहान्प्रवर्ततेऽशुचित्रताः ॥ १० ॥
 चिंतामपरिमेयां च प्रलयांतामुपाश्रिताः । कामोपभोगपरमा-
 एतावदिति निश्चिताः ॥ ११ ॥ आशापाशशतैर्वद्धाः काम-
 क्रोधपरायणाः । ईहंते कामभोगार्थमन्यायेनार्थसंचयान् ॥ १२ ॥
 इदमद्य मया लब्धमिमं प्राप्स्ये मनोरथम् । इदमस्तीदमपि
 मे भविष्यति पुनर्धनम् ॥ १३ ॥ असौ मया हतः शत्रुर्हनिष्ये
 चापरानपि । ईश्वरोऽहमहं भोगी सिद्धोऽहं बलवान्मुखी ॥ १४ ॥

आढ्योऽभिजनवानस्मि कोऽन्योऽस्ति सदृशो मया । यक्ष्ये
 दास्यामि मोदिष्य इत्यज्ञानविमोहिताः ॥ १५ ॥ अनेकचि-
 त्तविभ्रांता मोहजालसमावृताः । प्रसक्ताः कामभोगेषु प-
 तन्ति नरकेऽशुचौ ॥ १६ ॥ आत्मसंभाविताः स्तब्धा धनमा-
 नमदान्विताः । यजन्ते नामयज्ञैस्ते दंभेनाविधिपूर्वकम् ॥ १७ ॥
 अहंकारं बलं दर्पं कामं क्रोधं च संश्रिताः । मामात्मपरदेहेषु
 प्रद्विषन्तोऽभ्यसूयकाः ॥ १८ ॥ तानहं द्विषतः क्रूरान्संसारेषु
 नराधमान् । क्षिपाम्यजन्ममशुभानासुरीष्वेव योनिषु ॥ १९ ॥
 आसुरीं योनिमापन्ना मूढा जन्मनि जन्मनि । मामप्राप्यैव

कौंतेय ततो यांत्यधमां गतिम् ॥ २० ॥ त्रिविधं नरकस्येदं
 द्वारं नाशनमात्मनः । कामः क्रोधस्तथा लोभस्तस्मादेतत्रयं
 त्यजेत् ॥ २१ ॥ एतैर्विमुक्तः कौंतेय तमोद्वारैस्त्रिभिर्नरः ।
 आचरत्यात्मनः श्रेयस्ततो याति परां गतिम् ॥ २२ ॥ यः
 शास्त्रविधिमुत्सृज्य वर्तते कामकारतः । न स सिद्धिमवा-
 प्नोति न सुखं न परां गतिम् ॥ २३ ॥ तस्माच्छास्त्रं प्रमाणं
 ते कार्याकार्यव्यवस्थितौ । ज्ञात्वा शास्त्रविधानोक्तं कर्म कर्तु-
 मिहार्हसि ॥ २४ ॥

इति श्रीमद्भगवद्गीतासू० दैवासुरसंपद्विभागयोगो नाम षोडशोऽध्यायः ॥ १६ ॥

अर्जुन उवाच । ये शास्त्रविधिमुत्सृज्य यजंते श्रद्धयान्विताः ।
 तेषां निष्ठा तु का कृष्ण सत्त्वमाहो रजस्तमः ॥ १ ॥ श्रीभ-
 गवानुवाच । त्रिविधा भवति श्रद्धा देहिनां सा स्वभावजा ।
 सात्त्विकी राजसी चैव तामसी चेति तां शृणु ॥ २ ॥ स-
 त्वानुरूपा सर्वस्य श्रद्धा भवति भारत । श्रद्धामयोऽयं पुरुषो
 यो यच्छ्रद्धः स एव सः ॥ ३ ॥ यजंते सात्त्विका देवान्यक्षरक्षां-
 सि राजसाः । प्रेतान्भूतगणांश्चान्ये यजंते तामसा जनाः ॥ ४ ॥
 अशास्त्रविहितं घोरं तप्यंते ये तपो जनाः । दंभाहंकारसं-
 युक्ताः कामरागबलान्विताः ॥ ५ ॥ कर्षयंतः शरीरस्थं भूत-

ग्राममचेतसः । मां चैवांतःशरीरस्थं तान्विद्ध्यासुरनिश्चयान्
 ॥ ६ ॥ आहारस्त्वपि सर्वस्य त्रिविधो भवति प्रियः । यज्ञस्त-
 पस्तथा दानं तेषां भेदमिमं शृणु ॥ ७ ॥ आयुःसत्त्वबलारो-
 ग्यसुखप्रीतिविर्धनाः । रस्याः स्निग्धाः स्थिरा हृद्या आ-
 हाराः सात्त्विकप्रियाः ॥ ८ ॥ कट्वम्ललवणात्युष्णतीक्ष्णरूक्ष-
 विदाहिनः । आहारा राजसस्येष्टा दुःखशोकामयप्रदाः ॥ ९ ॥
 यातयामं गतरसं पूति पर्युषितं च यत् । उच्छिष्टमपि चामेध्यं
 भोजनं तामसप्रियम् ॥ १० ॥ अफलाकांक्षिभिर्यज्ञो विधि-
 दृष्टो य इज्यते । यष्टव्यमेवेति मनः समाधाय स सात्त्विकः

॥ ११ ॥ अभिसंधाय तु फलं दंभार्थमपि चैव यत् । इज्यते
 भरतश्रेष्ठ तं यज्ञं विद्धि राजसम् ॥ १२ ॥ विधिहीनमसृष्टान्नं
 मंत्रहीनमदक्षिणम् । श्रद्धाविरहितं यज्ञं तामसं परिचक्षते
 ॥ १३ ॥ देवद्विजगुरुप्राज्ञपूजनं शौचमार्जवम् । ब्रह्मचर्यम-
 हिंसा च शारीरं तप उच्यते ॥ १४ ॥ अनुद्वेगकरं वाक्यं
 सत्यं प्रियहितं च यत् । स्वाध्यायाभ्यसनं चैव वाङ्मयं तप
 उच्यते ॥ १५ ॥ मनःप्रसादः सौम्यत्वं मौनमात्मविनिग्रहः ।
 भावसंशुद्धिरित्येतत्तपो मानसमुच्यते ॥ १६ ॥ श्रद्धया परया
 तप्तं तपस्तत्रिविधं नरैः । अफलाकांक्षिभिर्युक्तैः सात्त्विकं प-

रिचक्षते ॥ १७ ॥ सत्कारमानपूजार्थं तपो दंभेन चैव यत् ।
 क्रियते तदिह प्रोक्तं राजसं चलमध्रुवम् ॥ १८ ॥ मूढग्राहे-
 णात्मनो यत्पीडया क्रियते तपः । परस्योत्सादनार्थं वा तत्ता-
 मसमुदाहृतम् ॥ १९ ॥ दातव्यमिति यद्दानं दीयतेऽनुपका-
 रिणे । देशे काले च पात्रे च तद्दानं सात्त्विकं स्मृतम् ॥ २० ॥
 यत्तु प्रत्युपकारार्थं फलमुद्दिश्य वा पुनः । दीयते च परि-
 क्लिष्टं तद्दानं राजसं स्मृतम् ॥ २१ ॥ अदेशकाले यद्दानमपा-
 त्रेभ्यश्च दीयते । असत्कृतमवज्ञातं तत्तामसमुदाहृतम् ॥ २२ ॥
 ओं तत्सदिति निर्देशो ब्रह्मणस्त्रिविधः स्मृतः । ब्राह्मणास्तेन

वेदाश्च यज्ञाश्च विहिताः पुरा ॥ २३ ॥ तस्मादोमित्युदाहृत्य
 यज्ञदानतपःक्रियाः । प्रवर्तते विधानोक्ताः सततं ब्रह्मवा-
 दिनाम् ॥ २४ ॥ तदित्यनभिसंधाय फलं यज्ञतपःक्रियाः ।
 दानक्रियाश्च विविधाः क्रियन्ते मोक्षकांक्षिभिः ॥ २५ ॥ स-
 ङ्गावे साधुभावे च सदित्येतत्प्रयुज्यते । प्रशस्ते कर्मणि तथा
 सच्छब्दः पार्थ युज्यते ॥ २६ ॥ यज्ञे तपसि दाने च स्थितिः
 सदिति चोच्यते । कर्म चैव तदर्थीयं सदित्येवाभिधीयते
 ॥ २७ ॥ अश्रद्धया हुतं दत्तं तपस्तप्तं कृतं च यत् । असदि-
 त्युच्यते पार्थ न च तत्प्रेत्य नो इह ॥ २८ ॥

इति श्रीमद्भगवद्गीता० श्रद्धात्रयविभागयोगो नाम सप्तदशोऽध्यायः ॥ १७ ॥

अर्जुन उवाच । संन्यासस्य महाबाहो तत्त्वमिच्छामि वेदि-
 तुम् । त्यागस्य च हृषीकेश पृथक्केशिनिषूदन ॥ १ ॥ श्रीभग-
 वानुवाच । काम्यानां कर्मणां न्यासं संन्यासं कवयो विदुः ।
 सर्वकर्मफलत्यागं प्राहुस्त्यागं विचक्षणाः ॥ २ ॥ त्याज्यं दो-
 षवदित्येके कर्म प्राहुर्मनीषिणः । यज्ञदानतपःकर्म न त्याज्य-
 मिति चापरे ॥ ३ ॥ निश्चयं शृणु मे तत्र त्यागे भरतसत्तम ।
 त्यागो हि पुरुषव्याघ्र त्रिविधः संप्रकीर्तितः ॥ ४ ॥ यज्ञदा-
 नतपःकर्म न त्याज्यं कार्यमेव तत् । यज्ञो दानं तपश्चैव पा-
 वनानि मनीषिणाम् ॥ ५ ॥ एतान्यपि तु कर्माणि संगं त्य-

क्त्वा फलानि च । कर्तव्यानीति मे पार्थ निश्चितं मतमुत्त-
मम् ॥ ६ ॥ नियतस्य तु संन्यासः कर्मणो नोपपद्यते । मोहा-
त्तस्य परित्यागस्तामसः परिकीर्तितः ॥ ७ ॥ दुःखमित्येव य-
त्कर्म कायक्लेशभयात्त्यजेत् । स कृत्वा राजसं त्यागं नैव त्या-
गफलं लभेत् ॥ ८ ॥ कार्यमित्येव यत्कर्म नियतं क्रियतेऽर्जुन ।
संगं त्यक्त्वा फलं चैव स त्यागः सात्त्विको मतः ॥ ९ ॥ न
द्वेष्ट्यकुशलं कर्म कुशले नानुषज्जते । त्यागी सत्त्वसमाविष्टो
मेधावी छिन्नसंशयः ॥ १० ॥ नहि देहभृता शक्यं त्यक्तुं क-
र्माण्यशेषतः । यस्तु कर्मफलत्यागी स त्यागीत्यभिधीयते ॥ ११ ॥

अनिष्टमिष्टं मिश्रं च त्रिविधं कर्मणः फलम् । भवत्यत्या-
 गिनां प्रेत्य न तु संन्यासिनां क्वचित् ॥ १२ ॥ पंचैतानि म-
 हाबाहो कारणानि निबोध मे । सांख्ये कृतांते प्रोक्तानि सि-
 द्ध्यै सर्वकर्मणाम् ॥ १३ ॥ अधिष्ठानं तथा कर्ता करणं च पृ-
 थग्विधम् । विविधाश्च पृथक्चेष्टा दैवं चैवात्र पंचमम् ॥ १४ ॥
 शरीरवाङ्मनोभिर्यत्कर्म प्रारभते नरः । न्याय्यं वा विपरीतं
 वा पंचैते तस्य हेतवः ॥ १५ ॥ तत्रैवं सति कर्तारमात्मानं
 केवलं तु यः । पश्यत्यकृतबुद्धित्वान्न स पश्यति दुर्मतिः ॥ १६ ॥
 यस्य नाहंकृतो भावो बुद्धिर्यस्य न लिप्यते । हत्वापि स इ-

माँल्लोकान्न हन्ति न निबध्यते ॥ १७ ॥ ज्ञानं ज्ञेयं परिज्ञाता
 त्रिविधा कर्मचोदना । करणं कर्म कर्तेति त्रिविधः कर्मसं-
 ग्रहः ॥ १८ ॥ ज्ञानं कर्म च कर्ता च त्रिधैव गुणभेदतः ।
 प्रोच्यते गुणसंख्याने यथावच्छृणु तान्यपि ॥ १९ ॥ सर्वभू-
 तेषु येनैकं भावमव्ययमीक्षते । अविभक्तं विभक्तेषु तज्ज्ञानं
 विद्धि सात्त्विकम् ॥ २० ॥ पृथक्त्वेन तु यज्ज्ञानं नानाभा-
 वान्पृथग्विधान् । वेत्ति सर्वेषु भूतेषु तज्ज्ञानं विद्धि राजसम्
 ॥ २१ ॥ यत्तु कृत्स्नवदेकस्मिन्कार्ये सक्तमहैतुकम् । अतत्त्वा-
 र्थवदल्पं च तत्तामसमुदाहृतम् ॥ २२ ॥ नियतं संगरहितम्-

रागद्वेषतः कृतम् । अफलप्रेप्सुना कर्म यत्तत्सात्त्विकमुच्यते
 ॥ २३ ॥ यत्तु कामेप्सुना कर्म साहंकारेण वा पुनः । क्रियते
 बहुलायासं तद्राजसमुदाहृतम् ॥ २४ ॥ अनुबंधं क्षयं हिंसा-
 मनपेक्ष्य च पौरुषम् । मोहादारभ्यते कर्म तत्तामसमुदाहृतम्
 ॥ २५ ॥ मुक्तसंगोऽनहंवादी धृत्युत्साहसमन्वितः । सिद्ध्यसि-
 द्ध्योर्निर्विकारः कर्ता सात्त्विक उच्यते ॥ २६ ॥ रागी कर्मफल-
 प्रेप्सुर्लुब्धो हिंसात्मकोऽशुचिः । हर्षशोकान्वितः कर्ता राजसः
 परिकीर्तितः ॥ २७ ॥ अयुक्तः प्राकृतः स्तब्धः शठो नैष्कृति-
 कोऽलसः । विषादी दीर्घसूत्री च कर्ता तामस उच्यते ॥ २८ ॥

बुद्धेर्भेदं धृतेश्चैव गुणतस्त्रिविधं शृणु । प्रोच्यमानमशेषेण
 पृथक्त्वेन धनंजय ॥ २९ ॥ प्रवृत्तिं च निवृत्तिं च कार्याकार्ये
 भयाभये । बंधं मोक्षं च या वेत्ति बुद्धिः सा पार्थ सात्त्विकी
 ॥ ३० ॥ यया धर्ममधर्मं च कार्यं चाकार्यमेव च । अयथाव-
 त्प्रजानाति बुद्धिः सा पार्थ राजसी ॥ ३१ ॥ अधर्मं धर्म-
 मिति या मन्यते तमसा वृता । सर्वार्थान्विपरीतांश्च बुद्धिः
 सा पार्थ तामसी ॥ ३२ ॥ धृत्या यया धारयते मनःप्राणेंद्रि-
 यक्रियाः । योगेनाव्यभिचारिण्या धृतिः सा पार्थ सात्त्विकी
 ॥ ३३ ॥ यया तु धर्मकामार्थान्धृत्या धारयतेऽर्जुन । प्रसंगेन

फलाकांक्षी धृतिः सा पार्थ राजसी ॥ ३४ ॥ यया स्वप्नं भयं
शोकं विषादं मदमेव च । न विमुंचति दुर्मेधा धृतिः सा
पार्थ तामसी ॥ ३५ ॥ सुखं त्विदानीं त्रिविधं शृणु मे भर-
तर्षभ । अभ्यासाद्रमते यत्र दुःखांतं च निगच्छति ॥ ३६ ॥
यत्तदग्रे विषमिव परिणामेऽमृतोपमम् । तत्सुखं सात्त्विकं
प्रोक्तमात्मबुद्धिप्रसादजम् ॥ ३७ ॥ विषयेंद्रियसंयोगाद्यत्तद-
ग्रेऽमृतोपमम् । परिणामे विषमिव तत्सुखं राजसं स्मृतम्
॥ ३८ ॥ यदग्रे चानुबंधे च सुखं मोहनमात्मनः । निद्राल-
स्यप्रमादोत्थं तत्तामसमुदाहृतम् ॥ ३९ ॥ न तदस्ति पृथिव्यां

वा दिवि देवेषु वा पुनः । सत्त्वं प्रकृतिजैर्मुक्तं यदेभिः स्या-
 त्रिभिर्गुणैः ॥ ४० ॥ ब्राह्मणक्षत्रियविशां शूद्राणां च परतप ।
 कर्माणि प्रविभक्तानि स्वभावप्रभवैर्गुणैः ॥ ४१ ॥ शमो
 दमस्तपः शौचं क्षांतिरार्जवमेव च । ज्ञानं विज्ञानमास्तिक्यं
 ब्रह्मकर्म स्वभावजम् ॥ ४२ ॥ शौर्यं तेजो धृतिर्दाक्ष्यं युद्धे
 चाप्यपलायनम् । दानमीश्वरभावश्च क्षात्रं कर्म स्वभावजम्
 ॥ ४३ ॥ कृषिगोरक्ष्यवाणिज्यं वैश्यकर्म स्वभावजम् । परि-
 चर्यात्मकं कर्म शूद्रस्यापि स्वभावजम् ॥ ४४ ॥ स्वे स्वे कर्म-
 ण्यभिरतः संसिद्धिं लभते नरः । स्वकर्मनिरतः सिद्धिं यथा

विंदति तच्छृणु ॥ ४५ ॥ यतः प्रवृत्तिर्भूतानां येन सर्वमिदं
ततम् । स्वकर्मणा तमभ्यर्च्य सिद्धिं विंदति मानवः ॥ ४६ ॥
श्रेयान्स्वधर्मो विगुणः परधर्मात्स्वनुष्ठितात् । स्वभावनियतं
कर्म कुर्वन्नाप्नोति किल्बिषम् ॥ ४७ ॥ सहजं कर्म कौंतेय
सदोषमपि न त्यजेत् । सर्वारम्भा हि दोषेण धूमेनाग्निरिवावृ-
ताः ॥ ४८ ॥ असक्तबुद्धिः सर्वत्र जितात्मा विगतस्पृहः ।
नैष्कर्म्यसिद्धिं परमां संन्यासेनाधिगच्छति ॥ ४९ ॥ सिद्धिं
प्राप्तो यथा ब्रह्म तथाप्नोति निबोध मे । समासेनैव कौंतेय
निष्ठा ज्ञानस्य या परा ॥ ५० ॥ बुद्ध्या विशुद्धया युक्तो धृ-

त्यात्मानं नियम्य च । शब्दादीन्विषयांस्त्यक्त्वा रागद्वेषौ
 व्युदस्य च ॥ ५१ ॥ विविक्तसेवी लब्धाशी यतवाक्कायमान-
 सः । ध्यानयोगपरो नित्यं वैराग्यं समुपाश्रितः ॥ ५२ ॥ अहं-
 कारं बलं दर्पं कामं क्रोधं परिग्रहम् । विमुच्य निर्ममः शान्तो
 ब्रह्मभूयाय कल्पते ॥ ५३ ॥ ब्रह्मभूतः प्रसन्नात्मा न शोचति
 न कांक्षति । समः सर्वेषु भूतेषु मद्भक्तिं लभते पराम् ॥ ५४ ॥
 भक्त्या मामभिजानाति यावान्यश्चास्मि तत्त्वतः । ततो मां
 तत्त्वतो ज्ञात्वा विशते तदनंतरम् ॥ ५५ ॥ सर्वकर्माण्यपि
 सदा कुर्वाणो मद्भ्यपाश्रयः । मत्प्रसादादवाप्नोति शाश्वतं पदम्-

व्ययम् ॥ ५६ ॥ चेतसा सर्वकर्माणि मयि संन्यस्य मत्परः ।
 बुद्धियोगमुपाश्रित्य मच्चित्तः सततं भव ॥ ५७ ॥ मच्चित्तः
 सर्वदुर्गाणि मत्प्रसादात्तरिष्यसि । अथ चेत्त्वसंहंकारान्न
 श्रोष्यसि विनंक्ष्यसि ॥ ५८ ॥ यदहंकारमाश्रित्य न योत्स्य
 इति मन्यसे । मिथ्यैष व्यवसायस्ते प्रकृतिस्त्वां नियोक्ष्यति
 ॥ ५९ ॥ स्वभावजेन कौतेय निबद्धः स्वेन कर्मणा । कर्तुं
 नेच्छसि यन्मोहात्करिष्यस्यवशोऽपि तत् ॥ ६० ॥ ईश्वरः
 सर्वभूतानां हृद्देशेऽर्जुन तिष्ठति । भ्रामयन्सर्वभूतानि यंत्रारू-
 ढानि मायया ॥ ६१ ॥ तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥ ६२ ॥
 इति ते ज्ञानमाख्यातं गुह्याद्गुह्यतरं मया । विमृश्यैतदशेषेण
 यथेच्छसि तथा कुरु ॥ ६३ ॥ सर्वगुह्यतमं भूयः शृणु मे
 परमं वचः । इष्टोऽसि मे दृढमिति ततो वक्ष्यामि ते हितम्
 ॥ ६४ ॥ मन्मना भव मद्भक्तो मद्याजी मां नमस्कुरु । मामे-
 वैष्यसि सत्यं ते प्रतिजाने प्रियोऽसि मे ॥ ६५ ॥ सर्वधर्मान्प-
 रित्यज्य मामेकं शरणं ब्रज । अहं त्वा सर्वपापेभ्यो मोक्षयि-
 ष्यामि मा शुचः ॥ ६६ ॥ इदं ते नातपस्काय नाभक्ताय
 कदाचन । न चाशुश्रूषवे वाच्यं न च मां योऽभ्यसूयति ॥ ६७ ॥

य इदं परमं गुह्यं मद्भक्तेष्वभिधास्यति । भक्तिं मयि परां
 कृत्वा मामेवैष्यत्यसंशयः ॥ ६८ ॥ न च तस्मान्मनुष्येषु
 कश्चिन्मे प्रियकृत्तमः । भविता न च मे तस्मादन्यः प्रियतरो
 भुवि ॥ ६९ ॥ अध्येष्यते च य इमं धर्म्यं संवादमावयोः ।
 ज्ञानयज्ञेन तेनाहमिष्टः स्यामिति मे मतिः ॥ ७० ॥ श्रद्धा-
 वाननसूयश्च शृणुयादपि यो नरः । सोऽपि मुक्तः शुभाँल्लो-
 कान् प्राप्नुयात्पुण्यकर्मणाम् ॥ ७१ ॥ कच्चिदेतच्छ्रुतं पार्थ
 त्वयैकाग्रेण चेतसा । कच्चिदज्ञानसंमोहः प्रनष्टस्ते धनंजय

॥ ७२ ॥ अर्जुन उवाच ॥ नष्टो मोहः स्मृतिर्लब्धा त्वत्प्रसा-
दान्मयाच्युत । स्थितोऽस्मि गतसंदेहः करिष्ये वचनं तव ॥ ७३ ॥
संजय उवाच ॥ इत्यहं वासुदेवस्य पार्थस्य च महात्मनः ।
संवादमिममश्रौषमद्भुतं रोमहर्षणम् ॥ ७४ ॥ व्यासप्रसादा-
च्छ्रुतवानेतद्ब्रुह्यमहं परम् । योगं योगेश्वरात्कृष्णात्साक्षात्क-
थयतः स्वयम् ॥ ७५ ॥ राजन्संस्मृत्य संस्मृत्य संवादमिमम-
द्भुतम् । केशवार्जुनयोः पुण्यं हृष्यामि च मुहुर्मुहुः ॥ ७६ ॥
तच्च संस्मृत्य संस्मृत्य रूपमत्यद्भुतं हरेः । विस्मयो मे महान्
राजन् हृष्यामि च पुनः पुनः ॥ ७७ ॥ यत्र योगेश्वरः कृष्णो

यत्र पार्थो धनुर्धरः । तत्र श्रीर्विजयो भूतिर्धुवा नीतिर्म-
तिर्मम ॥ ७८ ॥


इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुन-
संवादे संन्यासयोगो नामाष्टादशोऽध्यायः ॥ १८ ॥

इदं पुस्तकं मुंबय्यां निर्णयसागरांकनालयाधिपतिभिः पांडुरंग
जावजी इत्येतैः स्वीये मुद्रणालयेऽकयित्वा प्रसिद्धिं नीतम् ॥

शकाब्दाः १८४३, सनाब्दाः १९२१.

पब्लिशर—पांडुरंग जावजी, }
प्रिन्टर—रामचंद्र येसू शेडगे. }

निर्णयसागर प्रेस, नंबर २३
कोलभाटलेन, मुंबई.



॥ अथ श्रीविष्णुसहस्रनामप्रारंभः ॥



श्रीगणेशाय नमः ॥ श्रीगोपालकृष्णाय नमः ॥ यस्य स्मरण-
मात्रेण जन्मसंसारबंधनात् ॥ विमुच्यते नमस्तस्मै विष्णवे
प्रभविष्णवे ॥ १ ॥ वैशंपायन उवाच ॥ श्रुत्वा धर्मानशेषेण
पावनानि च सर्वशः । युधिष्ठिरः शांतनवं पुनरेवाभ्यभाषत
॥ २ ॥ युधिष्ठिर उवाच ॥ किमेकं दैवतं लोके किंवाप्येकं
परायणम् ॥ स्तुवंतः कं कमर्चतः प्राप्नुयुर्मानवाः शुभम्
॥ ३ ॥ को धर्मः सर्वधर्माणां भवतः परमो मतः ॥ किं
जपन् मुच्यते जंतुर्जन्मसंसारबंधनात् ॥ ४ ॥ भीष्म उवाच ॥
जगत्प्रभुं देवदेवमनंतं पुरुषोत्तमम् ॥ स्तुवन्नामसहस्रेण पुरुषः

सततोत्थितः ॥ ५ ॥ तमेव चार्चयन्नित्यं भक्त्या पुरुषम-
व्ययम् ॥ ध्यायन् स्तुवन्नमस्यंश्च यजमानस्तमेव च ॥ ६ ॥
अनादिनिधनं विष्णुं सर्वलोकमहेश्वरम् ॥ लोकाध्यक्षं स्तुव-
न्नित्यं सर्वदुःखातिगो भवेत् ॥ ७ ॥ ब्रह्माण्यं सर्वधर्मज्ञं लो-
कानां कीर्तिवर्धनम् ॥ लोकनाथं महद्भूतं सर्वभूतभवोद्भवम्
॥ ८ ॥ एष मे सर्वधर्माणां धर्मोऽधिकतमो मतः ॥ यद्भक्त्या
पुंडरीकाक्षं स्तवैरर्चयन्नरः सदा ॥ ९ ॥ परमं यो महत्तेजः
परमं यो महत्तपः ॥ परमं यो महद्ब्रह्म परमं यः पराय-
णम् ॥ १० ॥ पवित्राणां पवित्रं यो मंगलानां च मंगलम् ॥

॥ विष्णुसहस्रनाम ॥

३

दैवतं देवतानां च भूतानां योऽव्ययः पिता ॥ ११ ॥ यतः
सर्वाणि भूतानि भवंत्यादियुगागमे ॥ यस्मिंश्च प्रलयं यांति
पुनरेव युगक्षये ॥ १२ ॥ तस्य लोकप्रधानस्य जगन्नाथस्य
भूपते ॥ विष्णोर्नामसहस्रं मे शृणु पापभयापहम् ॥ १३ ॥
यानि नामानि गौणानि विख्यातानि महात्मनः ॥ ऋषिभिः
परिगीतानि तानि वक्ष्यामि भूतये ॥ १४ ॥ अस्य श्रीवि-
ष्णोर्दिव्यसहस्रनामस्तोत्रमंत्रस्य भगवान् वेदव्यास ऋषिः ॥
श्रीविष्णुः परमात्मा देवता ॥ अनुष्टुप् छंदः ॥ अमृतांशू-
वो भानुरिति बीजम् ॥ देवकीनंदनः स्रष्टेति शक्तिः ॥ त्रिसा-

मा सामगः सामेति हृदयम् ॥ शंखभृन्नंदकी चक्रीति कील-
 कम् ॥ शार्ङ्गधन्वा गदाधर इत्यस्त्रम् ॥ रथांगपाणिरक्षोभ्य इति
 कवचम् ॥ उद्भवः क्षोभणो देव इति परमो मंत्रः ॥ श्रीमहा-
 विष्णुप्रीत्यर्थे जपे विनियोगः ॥ अथ न्यासः ॥ विश्वं विष्णु-
 र्वषट्कार इत्यंगुष्ठाभ्यां नमः ॥ अमृतांशूद्भवो भानुरिति त-
 र्जनीभ्यां नमः ॥ ब्रह्मण्यो ब्रह्मकृत् ब्रह्मेति मध्यमाभ्यां नमः ॥
 सुवर्णविंदुरक्षोभ्य इत्यनामिकाभ्यां नमः ॥ निमिषोऽनि-
 मिषः स्रग्वीति कनिष्ठिकाभ्यां नमः ॥ रथांगपाणिरक्षोभ्य
 इति करतलकरपृष्ठाभ्यां नमः ॥ एवं हृदयादिन्यासः ॥ अथ

ध्यानं ॥ शान्ताकारं भुजगशयनं पद्मनाभं सुरेशं विश्वाधारं ग-
 गनसदृशं मेघवर्णं शुभांगम् ॥ लक्ष्मीकांतं कमलनयनं योगि-
 भिर्यानगम्यं वंदे विष्णुं भवभयहरं सर्वलोकैकनाथम् ॥ १ ॥
 ॐ नमो भगवते वासुदेवाय ॥ विश्वं विष्णुर्वषट्कारो भूतभ-
 व्यभवत्प्रभुः ॥ भूतकृद्भूतभृद्भावो भूतात्मा भूतभावनः
 ॥ १ ॥ पूतात्मा परमात्मा च मुक्तानां परमा गतिः ॥ अ-
 व्ययः पुरुषः साक्षी क्षेत्रज्ञोऽक्षर एव च ॥ २ ॥ योगो योग-
 विदां नेता प्रधानपुरुषेश्वरः ॥ नारसिंहवपुः श्रीमान् केशवः
 पुरुषोत्तमः ॥ ३ ॥ सर्वः शर्वः शिवः स्थाणुर्भूतादिर्निधिर-

॥ विष्णुसहस्रनाम ॥

६

व्ययः ॥ संभवो भावनो भर्ता प्रभवः प्रभुरीश्वरः ॥ ४ ॥ स्व-
यंभूः शंभुरादित्यः पुष्कराक्षो महास्वनः ॥ अनादिनिधनो
धाता विधाता धातुरुत्तमः ॥ ५ ॥ अप्रमेयो हृषीकेशः पद्मना-
भोऽमरप्रभुः ॥ विश्वकर्मा मनुस्त्वष्टा स्थविष्ठः स्थविरोध्रुवः
॥ ६ ॥ अग्राह्यः शाश्वतः कृष्णो लोहिताक्षः प्रतर्दनः ॥ प्र-
भूतस्त्रिककुब्धाम पवित्रं मंगलं परम् ॥ ७ ॥ ईशानः प्राणदः
प्राणो ज्येष्ठः श्रेष्ठः प्रजापतिः ॥ हिरण्यगर्भो भूगर्भो माधवो
मधुसूदनः ॥ ८ ॥ ईश्वरो विक्रमी धन्वी मेधावी विक्रमः
क्रमः ॥ अनुत्तमो दुराधर्षः कृतज्ञः कृतिरात्मवान् ॥ ९ ॥ सु-

॥ विष्णुसहस्रनाम ॥

७

रेशः शरणं शर्म विश्वरेताः प्रजाभवः ॥ अहः संवत्सरो व्यालः
प्रत्ययः सर्वदर्शनः ॥ १० ॥ अजः सर्वेश्वरः सिद्धः सिद्धिः सर्वा-
दिरच्युतः ॥ वृषाकपिरमेयात्मा सर्वयोगविनिःसृतः ॥ ११ ॥
वसुर्वसुमनाः सत्यः समात्मा संमितः समः ॥ अमोघः पुंडरी-
काक्षो वृषकर्मा वृषाकृतिः ॥ १२ ॥ रुद्रो बहुशिरा बभ्रुर्वि-
श्वयोनिः शुचिश्रवाः ॥ अमृतः शाश्वतः स्थाणुर्वरारोहो म-
हातपाः ॥ १३ ॥ सर्वगः सर्वविद्भानुर्विष्वक्सेनो जनार्दनः ॥
वेदो वेदविदव्यंगो वेदांगो वेदवित्कविः ॥ १४ ॥ लोकाध्यक्षः
सुराध्यक्षो धर्माध्यक्षः कृताकृतः ॥ चतुरात्मा चतुर्व्यूह-

श्वतुर्दंष्ट्रश्चतुर्भुजः ॥ १५ ॥ भ्राजिष्णुर्भोजनं भोक्ता सहिष्णु-
 र्जगदादिजः ॥ अनघो विजयो जेता विश्वयोनिः पुनर्वसुः
 ॥ १६ ॥ उपेन्द्रो वामनः प्रांशुरमोघः शुचिरूर्जितः ॥ अतीन्द्रः
 संग्रहः सर्गो धृतात्मा नियमो यमः ॥ १७ ॥ वेद्यो वैद्यः
 सदायोगी वीरहा माधवो मधुः ॥ अतीन्द्रियो महामायो महो-
 त्साहो महाबलः ॥ १८ ॥ महाबुद्धिर्महावीर्यो महाशक्तिर्म-
 हाद्युतिः ॥ अनिर्देश्यवपुः श्रीमानमेयात्मा महद्रिधृक् ॥ १९ ॥
 महेष्वासो महीभर्ता श्रीनिवासः सतां गतिः ॥ अनिरुद्धः सु-
 रानंदो गोविंदो गोविदां पतिः ॥ २० ॥ मरीचिर्दमनो हंसः

सुपर्णो भुजगोत्तमः ॥ हिरण्यानाभः सुतपाः पद्मनाभः प्रजा-
पतिः ॥ २१ ॥ अमृत्युः सर्वदृक् सिंहः संधाता संधिमान्
स्थिरः ॥ अजो दुर्मर्षणः शास्ता विश्रुतात्मा सुरारिहा ॥ २२ ॥
गुरुर्गुरुतमो धाम सत्यः सत्यपराक्रमः ॥ निमिषोऽनिमिषः
स्रग्वी वाचस्पतिरुदारधीः ॥ २३ ॥ अग्रणीर्ग्रामणीः श्रीमान्
न्यायो नेता समीरणः ॥ सहस्रमूर्धा विश्वात्मा सहस्राक्षः स-
हस्रपात् ॥ २४ ॥ आवर्तनो निवृत्तात्मा संवृतः संप्रमर्दनः ॥
अहः संवर्तको वह्निरनिलो धरणीधरः ॥ २५ ॥ सुप्रसादः प्रस-
न्नात्मा विश्वधृग्विश्वभुग्विभुः ॥ सत्कर्ता सत्कृतिः साधुर्ज-

हुनारायणो नरः ॥ २६ ॥ असंख्येयोऽप्रमेयात्मा विशिष्टः
 शिष्टकृच्छुचिः ॥ सिद्धार्थः सिद्धसंकल्पः सिद्धिदः सिद्धि-
 साधनः ॥ २७ ॥ वृषाही वृषभो विष्णुर्वृषपर्वा वृषोदरः ॥
 वर्धनो वर्धमानश्च विविक्तः श्रुतिसागरः ॥ २८ ॥ सुभुजो दु-
 र्धरो वाग्मी महेंद्रो वसुदो वसुः ॥ नैकरूपो बृहद्रूपः शिपि-
 विष्टः प्रकाशनः ॥ २९ ॥ ओजस्तेजोद्युतिधरः प्रकाशात्मा
 प्रतापनः ॥ क्रुद्धः स्पष्टाक्षरो मंत्रश्चंद्रांशुर्भास्करद्युतिः ॥ ३० ॥
 अमृतांशूद्भवो भानुः शशबिंदुः सुरेश्वरः ॥ औषधं जगतः
 सेतुः सत्यधर्मपराक्रमः ॥ ३१ ॥ भूतभव्यभवन्नाथः पवनः पा-

वनोऽनलः ॥ कामहा कामकृत् कांतः कामः कामप्रदः प्रभुः
 ॥ ३२ ॥ युगादिकृद्युगावर्तो नैकमायो महाशनः ॥ अदृश्यो-
 ऽव्यक्तरूपश्च सहस्रजिदनंतजित् ॥ ३३ ॥ इष्टो विशिष्टः शि-
 ष्टेष्टः शिखंडी नहुषो वृषः ॥ क्रोधहा क्रोधकृत्कर्ता विश्वबाहु-
 र्महीधरः ॥ ३४ ॥ अच्युतः प्रथितः प्राणः प्राणदो वासवा-
 नुजः ॥ अपांनिधिरधिष्ठानमप्रमत्तः प्रतिष्ठितः ॥ ३५ ॥
 स्कंदः स्कंदधरो धुर्यो वरदो वायुवाहनः ॥ वासुदेवो बृहन्ना-
 नुरादिदेवः पुरंदरः ॥ ३६ ॥ अशोकस्तारणस्तारः शूरः शौ-
 र्जिनेश्वरः ॥ अनुकूलः शतावर्तः पद्मी पद्मनिभेक्षणः ॥ ३७ ॥

पद्मनाभोऽरविंदाक्षः पद्मगर्भः शरीरभृत् ॥ महर्षिर्ऋद्धो
 वृद्धात्मा महाक्षो गरुडध्वजः ॥ ३८ ॥ अतुलः शरभो भीमः
 समयज्ञो हविर्हरिः ॥ सर्वलक्षणलक्षण्यो लक्ष्मीवान् समिति-
 जयः ॥ ३९ ॥ विक्षरो रोहितो मार्गो हेतुर्दामोदरः सहः ॥ मही-
 धरो महाभागो वेगवानमिताशनः ॥ ४० ॥ उद्भवः क्षोभणो
 देवः श्रीगर्भः परमेश्वरः ॥ करणं कारणं कर्ता विकर्ता गहनो
 गुहः ॥ ४१ ॥ व्यवसायो व्यवस्थानः संस्थानः स्थानदो ध्रुवः ॥
 परर्षिः परमः स्पष्टस्तुष्टः पुष्टः शुभेक्षणः ॥ ४२ ॥ रामो वि-
 रामो विरजो मार्गो नेयो नयोऽनयः ॥ वीरः शक्तिमतां श्रेष्ठो

धर्मो धर्मविदुत्तमः ॥ ४३ ॥ वैकुण्ठः पुरुषः प्राणः प्राणदः
 प्रणवः पृथुः ॥ हिरण्यगर्भः शत्रुघ्नो व्यासो वायुरधोक्षजः
 ॥ ४४ ॥ ऋतुः सुदर्शनः कालः परमेष्ठी परिग्रहः ॥ उग्रः संव-
 त्सरो दक्षो विश्रामो विश्वदक्षिणः ॥ ४५ ॥ विस्तारः स्थावरः
 स्थाणुः प्रमाणं बीजमव्ययम् ॥ अर्थोऽनर्थो महाकोशो महा-
 भोगो महाधनः ॥ ४६ ॥ अनिर्विण्णः स्थविष्ठो भूर्धर्मयूपो
 महामखः ॥ नक्षत्रनेमिर्नक्षत्री क्षमः क्षामः समीहनः ॥ ४७ ॥
 यज्ञ ईज्यो महेज्यश्च ऋतुः सत्रं सतां गतिः ॥ सर्वदर्शी विमु-
 क्तात्मा सर्वज्ञो ज्ञानमुत्तमम् ॥ ४८ ॥ सुव्रतः सुमुखः सूक्ष्मः

सुघोषः सुखदः सुहृत् ॥ मनोहरो जितक्रोधो वीराबाहुर्विदा-
 रणः ॥ ४९ ॥ स्वापनः स्ववशो व्यापी नैकात्मा नैककर्मकृत् ॥
 वत्सरो वत्सलो वत्सी रत्नगर्भो धनेश्वरः ॥ ५० ॥ धर्मगुणध-
 र्मकृद्धर्मी सदसत्क्षरमक्षरम् ॥ अविज्ञाता सहस्रांशुर्विधाता
 कृतलक्षणः ॥ ५१ ॥ गभस्तिनेमिः सत्त्वस्थः सिंहो भूतमहे-
 श्वरः ॥ आदिदेवो महादेवो देवेशो देवभृद्गुरुः ॥ ५२ ॥
 उत्तरो गोपतिर्गोप्ता ज्ञानगम्यः पुरातनः ॥ शरीरभूतभृद्भोक्ता-
 कर्पीन्द्रो भूरिदक्षिणः ॥ ५३ ॥ सोमपोऽमृतपः सोमः पुरुजि-
 त्पुरुसत्तमः ॥ विनयो जयः सत्यसंधो दाशार्हः सात्वतां पतिः

॥ ५४ ॥ जीवो विनयिता साक्षी मुकुंदोऽमितविक्रमः ॥ अंभो-
निधिरनंतात्मा महोदधिशयोऽतकः ॥ ५५ ॥ अजो महार्हः
स्वाभाव्यो जितामित्रः प्रमोदनः ॥ आनंदो नंदनो नंदः सत्य-
धर्मा त्रिविक्रमः ॥ ५६ ॥ महर्षिः कपिलाचार्यः कृतज्ञो मेदि-
नीपतिः ॥ त्रिपदस्त्रिदशाध्यक्षो महाशृंगः कृतांतकृत् ॥ ५७ ॥
महावराहो गोविंदः सुषेणः कनकांगदी ॥ गुह्यो गभीरो
गहनो गुप्तश्चक्रगदाधरः ॥ ५८ ॥ वेधाः स्वांगोऽजितः कृष्णो
दृढः संकर्षणोऽच्युतः ॥ वरुणो वारुणो वृक्षः पुष्कराक्षो महा-
मनाः ॥ ५९ ॥ भगवान् भगहा नंदी वनमाली हलायुधः ॥

आदित्यो ज्योतिरादित्यः सहिष्णुर्गतिसत्तमः ॥ ६० ॥ सुध-
 न्वा खंडपरशुर्दारुणो द्रविणप्रदः ॥ दिवस्पृक् सर्वदृग्व्यासो
 वाचस्पतिरयोनिजः ॥ ६१ ॥ त्रिसामा सामागः साम निर्वाणं
 भेषजं भिषक् ॥ संन्यासकृच्छ्रमः शांतो निष्ठा शांतिः परा-
 यणः ॥ ६२ ॥ शुभांगः शांतिदः स्रष्टा कुमुदः कुवलयेशयः ॥
 गोहितो गोपतिर्गोप्ता वृषभाक्षो वृषप्रियः ॥ ६३ ॥ अनिवर्ती
 निवृत्तात्मा संक्षेप्ता क्षेमकृच्छिवः ॥ श्रीवत्सवक्षाः श्रीवासः
 श्रीपतिः श्रीमतां वरः ॥ ६४ ॥ श्रीदः श्रीशः श्रीनिवासः
 श्रीनिधिः श्रीविभावनः ॥ श्रीधरः श्रीकरः श्रेयः श्रीमालो-

कत्रयाश्रयः ॥ ६५ ॥ स्वक्षः स्वंगः शतानंदो नंदिज्योतिर्गणे-
 श्वरः ॥ विजितात्मा विधेयात्मा सत्कीर्तिश्छिन्नसंशयः ॥ ६६ ॥
 उदीर्णः सर्वतश्चक्षुरनीशः शाश्वतः स्थिरः ॥ भूशयो भूषणो
 भूतिर्विशोकः शोकनाशनः ॥ ६७ ॥ अर्चिष्मानर्चितः कुंभो
 विशुद्धात्मा विशोधनः ॥ अनिरुद्धोऽप्रतिरथः प्रद्युम्नोऽमित-
 विक्रमः ॥ ६८ ॥ कालनेमिनिहा वीरः शौरिः शूरजनेश्वरः ॥
 त्रिलोकात्मा त्रिलोकेशः केशवः केशिहा हारिः ॥ ६९ ॥
 कामदेवः कामपालः कामी कांतः कृतागमः ॥ अनिर्देश्यवपु-
 र्विष्णुर्वीरोऽनंतो धनंजयः ॥ ७० ॥ ब्रह्मण्यो ब्रह्मकृत् ब्रह्मा

ब्रह्म ब्रह्मविवर्धनः ॥ ब्रह्मविद् ब्राह्मणो ब्रह्मी ब्रह्मज्ञो ब्राह्मण-
 प्रियः ॥ ७१ ॥ महाक्रमो महाकर्मा महातेजा महोरगः ॥ महा-
 क्रतुर्महायज्वा महायज्ञो महाहविः ॥ ७२ ॥ स्तव्यः स्तव-
 प्रियः स्तोत्रं स्तुतिः स्तोता रणप्रियः ॥ पूर्णः पूरयिता पुण्यः
 पुण्यंकीर्तिरनामयः ॥ ७३ ॥ मनोजवस्तीर्थकरो वसुरेता वसु-
 प्रदः ॥ वसुप्रदो वासुदेवो वसुर्वसुमना हविः ॥ ७४ ॥ सद्गतिः
 सत्कृतिः सत्ता सद्भूतिः सत्परायणः ॥ शूरसेनो यदुश्रेष्ठः
 सन्निवासः सुयामुनः ॥ ७५ ॥ भूतावासो वासुदेवः सर्वासुनिलयो
 ऽनलः ॥ दर्पहा दर्पदो दृष्टो दुर्धरोऽथापराजितः ॥ ७६ ॥ विश्वमू-

तिर्महामूर्तिर्दासमूर्तिरमूर्तिमान् ॥ अनेकमूर्तिरव्यक्तः शतमूर्तिः
 शताननः ॥ ७७ ॥ एकोऽनैकः सवः कः किं यत्तत्पदमनु-
 त्तमम् ॥ लोकबन्धुर्लोकनाथो माधवो भक्तवत्सलः ॥ ७८ ॥
 सुवर्णवर्णो हेमांगो वरांगश्चंदनांगदी ॥ वीरहा विषमः शून्यो
 धृताशीरचलश्चलः ॥ ७९ ॥ अमानी मानदो मान्यो लोक-
 स्वामी त्रिलोकधृक् ॥ सुमेधा मेधजो धन्यः सत्यमेधा धरा-
 धरः ॥ ८० ॥ तेजोवृषो द्युतिधरः सर्वशस्त्रभृतां वरः ॥ प्रग्रहो
 निग्रहोऽव्यग्रो नैकशृंगो गदाग्रजः ॥ ८१ ॥ चतुर्मूर्तिश्चतु-
 र्बाहुश्चतुर्व्यूहश्चतुर्गतिः ॥ चतुरात्मा चतुर्भावश्चतुर्वेदविदेक-

पात् ॥ ८२ ॥ समावर्तो निवृत्तात्मा दुर्जयो दुरतिक्रमः ॥
 दुर्लभो दुर्गमो दुर्गो दुरावासो दुरारिहा ॥ ८३ ॥ शुभांगो लोक-
 सारंगः सुतंतुस्तंतुवर्धनः ॥ इंद्रकर्मा महाकर्मा कृतकर्मा कृता-
 गमः ॥ ८४ ॥ उद्भवः सुंदरः सुंदो रत्ननाभः सुलोचनः ॥ अर्को
 वाजसनः शृंगी जयंतः सर्वविज्जयी ॥ ८५ ॥ सुवर्णविंदुरक्षोभ्यः
 सर्ववागीश्वरेश्वरः ॥ महाह्रदो महागर्तो महाभूतो महानि-
 धिः ॥ ८६ ॥ कुमुदः कुंदरः कुंदः पर्जन्यः पावनोऽनिलः ॥
 अमृतांशोऽमृतवपुः सर्वज्ञः सर्वतोमुखः ॥ ८७ ॥ सुलभः
 सुव्रतः सिद्धः शत्रुजिच्छत्रुतापनः ॥ न्यग्रोधोदुंवरोऽश्वत्थश्चा-

पूरांध्रनिषूदनः ॥ ८८ ॥ सहस्रार्चिः सप्तजिह्वः सप्तैधाः
 सप्तवाहनः ॥ अमूर्तिरनघोऽर्चित्यो भयकृद्भयनाशनः ॥ ८९ ॥
 अणुर्बृहत्कृशः स्थूलो गुणभृन्निर्गुणो महान् ॥ अधृतः स्वधृतः
 स्वास्यः प्राग्वंशो वंशवर्धनः ॥ ९० ॥ भारभृत् कथितो
 योगी योगीशः सर्वकामदः ॥ आश्रमः श्रमणः क्षामः सुपर्णो
 वायुवाहनः ॥ ९१ ॥ धनुर्धरो धनुर्वेदो दंडो दमयिता दमः ॥
 अपराजितः सर्वसहो नियन्ता नियमो यमः ॥ ९२ ॥ सत्त्ववान्
 सात्त्विकः सत्यः सत्यधर्मपरायणः ॥ अभिप्रायः प्रियार्होऽर्हः
 प्रियकृत् प्रीतिवर्धनः ॥ ९३ ॥ विहायसगतिर्ज्योतिः सुरु-

चिह्नतभुग्विभुः ॥ रविर्विरोचनः सूर्यः सविता रविलोचनः
 ॥ ९४ ॥ अनंतो हुतभुग्भोक्ता सुखदो नैकदोऽग्रजः ॥ अनि-
 विष्णः सदामर्षी लोकाधिष्ठानमद्भुतः ॥ ९५ ॥ सनात्सनात-
 नतमः कपिलः कपिरव्ययः ॥ स्वस्तिदः स्वस्तिकृत्स्वस्ति स्व-
 स्तिभुक् स्वस्तिदक्षिणः ॥ ९६ ॥ अरौद्रः कुंडली चक्री विक्र-
 म्यूर्जितशासनः ॥ शब्दातिगः शब्दसहः शिशिरः शर्वरीकरः
 ॥ ९७ ॥ अक्रूरः पेशलो दक्षो दक्षिणः क्षमिणां वरः ॥ विद्व-
 त्तमो वीतभयः पुण्यश्रवणकीर्तनः ॥ ९८ ॥ उत्तारणो दुष्कृ-
 तिहा पुण्यो दुःस्वप्ननाशनः ॥ वीरहा रक्षणः संतो जीवनः

पर्यवस्थितः ॥ ९९ ॥ अनंतरूपोऽनंतश्रीर्जितमन्युर्भयापहः ॥
 चतुरस्रो गभीरात्मा विदिशो व्यादिशो दिशः ॥ १०० ॥ अना-
 दिर्भूर्भुवोलक्ष्मीः सुवीरो रुचिरांगदः ॥ जननो जनजन्मा-
 दिर्भीमोभीमपराक्रमः ॥ १ ॥ आधारनिलयो धाता पुष्प-
 हासः प्रजागरः ॥ ऊर्ध्वगः सत्पथाचारः प्राणदः प्रणवः पणः
 ॥ २ ॥ प्रमाणं प्राणनिलयः प्राणभृत् प्राणजीवनः ॥ तत्त्वं
 तत्त्वविदेकात्मा जन्ममृत्युजरातिगः ॥ ३ ॥ भूर्भुवःस्वस्तरुस्तारः
 सपिता प्रपितामहः ॥ यज्ञो यज्ञपतिर्यज्ञा यज्ञांगो यज्ञवा-
 हनः ॥ ४ ॥ यज्ञभृद्यज्ञकृद्यज्ञी यज्ञभुग्यज्ञसाधनः ॥ यज्ञांत-

कृद्यज्ञगुह्यमन्नमन्नाद एव च ॥ ५ ॥ आत्मयोनिः स्वयंजातो
 वैखानः सामगायनः ॥ देवकीनन्दनः स्रष्टा क्षितीशः पापना-
 शनः ॥ ६ ॥ शंखभृन्नन्दकी चक्री शार्ङ्गधन्वा गदाधरः ॥
 रथांगपाणिरक्षोभ्यः सर्वप्रहरणायुधः ॥ ७ ॥ सर्वप्रहरणायुध
 ओंनम इति ॥ इतीदं कीर्तनीयस्य केशवस्य महात्मनः ॥ नान्नां
 सहस्रं दिव्यानामशेषेण प्रकीर्तितम् ॥ १ ॥ य यदं शृणुया-
 न्नित्यं यश्चापि परिकीर्तयेत् ॥ नाशुभं प्राप्नुयात्किञ्चित्सोऽमु-
 त्रेह च मानवः ॥ २ ॥ वेदांतगो ब्राह्मणः स्यात्क्षत्रियो विजयी
 भवेत् ॥ वैश्यो धनसमृद्धः स्याच्छूद्रः सुखमवाप्नुयात् ॥ ३ ॥

धर्मार्थी प्राप्नुयाद्धर्ममर्थार्थी चार्थमाप्नुयात् ॥ कामानवाप्नुया-
 त्कामी प्रजार्थी प्राप्नुयात्प्रजाम् ॥ ४ ॥ भक्तिमान्यः सदोत्थाय
 शुचिस्तद्गतमानसः ॥ सहस्रं वासुदेवस्य नाम्नामेतत्प्रकीर्तयेत्
 ॥ ५ ॥ यशः प्राप्नोति विपुलं ज्ञातिप्राधान्यमेव च ॥ अचलां
 श्रियमाप्नोति श्रेयः प्राप्नोत्यनुत्तमम् ॥ ६ ॥ न भयं क्वचिदा-
 प्नोति वीर्यं तेजश्च विदन्ति ॥ भवत्यरोगो द्युतिमान्वलरूपगुणा-
 न्वितः ॥ ७ ॥ रोगार्तो मुच्यते रोगाद्बद्धो मुच्येत बन्धनात् ॥
 भयान्मुच्येत भीतस्तु मुच्येतापन्न आपदः ॥ ८ ॥ दुर्गाण्य-
 तितरत्याशु पुरुषः पुरुषोत्तमम् ॥ स्तुवन्नामसहस्रेण नित्यं

भक्तिसमन्वितः ॥९॥ वासुदेवाश्रयो मर्त्यो वासुदेवपरायणः ॥
 सर्वपापविशुद्धात्मा याति ब्रह्म सनातनम् ॥ १० ॥ न वासु-
 देवभक्तानामशुभं विद्यते क्वचित् ॥ जन्ममृत्युजराव्याधि-
 भयं नैवोपजायते ॥ ११ ॥ इमं स्तवमधीयानः श्रद्धाभक्तिसम-
 न्वितः ॥ युज्येतात्मा सुखक्षांतिश्रीधृतिस्मृतिकीर्तिभिः ॥ १२ ॥
 न क्रोधो न च मात्सर्यं न लोभो नाशुभा मतिः ॥ भवन्ति
 कृतपुण्यानां भक्तानां पुरुषोत्तमे ॥ १३ ॥ द्यौः सचन्द्रार्कन-
 क्षत्रा खं दिशो भूर्महोदधिः ॥ वासुदेवस्य वीर्येण विधृतानि
 महात्मनः ॥ १४ ॥ ससुरासुरगंधर्वं सयक्षोरगराक्षसम् ॥ जग-

दृशे वर्ततेदं कृष्णस्य सचराचरम् ॥ १५ ॥ इंद्रियाणि मनो
 बुद्धिः सत्त्वं तेजो बलं धृतिः ॥ वासुदेवात्मकान्याहुः क्षेत्रं
 क्षेत्रज्ञ एव च ॥ १६ ॥ सर्वागमानामाचारः प्रथमं परिक-
 ल्पते ॥ आचारप्रभवो धर्मो धर्मस्य प्रभुरच्युतः ॥ १७ ॥ ऋष-
 यः पितरो देवा महामूतानि धातवः ॥ जंगमाजंगमं चेदं
 जगन्नारायणोद्भवम् ॥ १८ ॥ योगो ज्ञानं तथा सांख्यं विद्याः
 शिल्पादि कर्म च ॥ वेदाः शास्त्राणि विज्ञानमेतत्सर्वं जनार्द-
 नात् ॥ १९ ॥ एको विष्णुर्महद्भूतं पृथग्भूतान्यनेकशः ॥ त्रीन्
 लोकान्व्याप्य भूतात्मा भुंक्ते विश्वभुगव्ययः ॥ २० ॥ इमं

स्तवं भगवतो विष्णोर्व्यासेन कीर्तितम् ॥ पठेद्य इच्छेत्पुरुषः
 श्रेयः प्राप्तुं सुखानि च ॥ २१ ॥ विश्वेश्वरमजं देवं जगतः
 प्रभवाप्ययम् ॥ भजन्ति ये पुष्कराक्षं न ते यांति पराभवम्
 ॥ २२ ॥ अर्जुन उवाच ॥ पद्मपत्रविशालाक्ष पद्मनाभ सुरो-
 त्तम ॥ भक्तानामनुरक्तानां त्राता भव जनार्दन ॥ २३ ॥
 श्रीभगवानुवाच ॥ यो मां नामसहस्रेण स्तोतुमिच्छति पांडव ॥
 सोऽहमेकेन श्लोकेन स्तुत एव न संशयः ॥ २४ ॥ नमोऽस्त्व-
 नंताय सहस्रमूर्तये सहस्रपादाक्षिशिरोरुवाहवे ॥ सहस्रनाम्ने
 पुरुषाय शाश्वते सहस्रकोटीयुगधारिणे नमः ॥ २५ ॥ नमः

कमलनाभाय नमस्ते जलशायिने ॥ नमस्ते केशवानंत वासु-
 देव नमोऽस्तु ते ॥ २६ ॥ वासनाद्वासुदेवस्य वासितं भुवनत्र-
 यम् ॥ सर्वभूतनिवासोऽसि वासुदेव नमोऽस्तु ते ॥ २७ ॥
 नमो ब्रह्मण्यदेवाय गोब्राह्मणहिताय च ॥ जगद्धिताय कृष्णा-
 य गोविंदाय नमो नमः ॥ २८ ॥ आकाशात्पतितं तोयं यथा
 गच्छति सागरम् ॥ सर्वदेवनमस्कारः केशवं प्रति गच्छति
 ॥ २९ ॥ एष निष्कंटकः पंथा यत्र संपूज्यते हरिः ॥ कुपथं
 तं विजानीयाद्गोविंदरहितागमम् ॥ ३० ॥ सर्ववेदेषु यत्पुण्यं
 सर्वतीर्थेषु यत्फलम् ॥ तत्फलं समवाप्नोति स्तुत्वा देवं जनार्द-

॥ विष्णुसहस्रनाम ॥


३०

नम् ॥ ३१ ॥ यो नरः पठते नित्यं त्रिकालं केशवा लये ॥
द्विकालमेककालं वा ऋरं सर्वं व्यपोहति ॥ ३२ ॥ दह्यन्ते रिवप-
स्तस्य सौम्याः सर्वे सदा ग्रहाः ॥ विलीयन्ते च पापानि स्तवे
ह्यस्मिन् प्रकीर्तिते ॥ ३३ ॥ येन ध्यातः श्रुतो येन येनायं
पठ्यते स्तवः ॥ दत्तानि सर्वदानानि सुराः सर्वे समर्चिताः
॥ ३४ ॥ इह लोके परे वापि न भयं विद्यते क्वचित् ॥ नाम्नां सहस्रं
योऽधीते द्वादश्यां मम संनिधौ ॥ ३५ ॥ शनैर्दहति पापानि
कल्पकोटिशतानि च ॥ अश्वत्थसंनिधौ पार्थ तुलसीसंनिधौ
तथा ॥ ३६ ॥ पठेन्नामसहस्रं तु गवां कोटिफलं लभेत् ॥ शिवा-


लये पठेन्नित्यं तुलसीवनसंस्थितः ॥ ३७ ॥ नरो मुक्तिमवाप्नोति
चक्रपाणेर्वचो यथा ॥ ब्रह्महत्यादिकं घोरं सर्वपापं विनश्यति
॥ ३८ ॥ इति श्रीमन्महाभारते शतसाहस्र्यां संहितायां वैया-
सिक्यामानुशासनिके पर्वणि दानधर्मे भीष्मयुधिष्ठिरसंवादे
श्रीविष्णोर्दिव्यसहस्रनामस्तोत्रं संपूर्णम् ॥ श्रीकृष्णार्पणमस्तु ॥



॥ इति विष्णुसहस्रनाम समाप्तम् ॥



॥ अथ भीष्मस्तवराजप्रारंभः ॥



श्रीगणेशाय नमः ॥ श्रीगोपालकृष्णाय नमः ॥ जनमेजय
 उवाच ॥ शरतल्पे शयानस्तु भारतानां पितामहः ॥ कथमुत्सृ-
 ष्टवान्देहं कं च योगमधारयत् ॥ १ ॥ वैशंपायन उवाच ॥
 शृणुष्वावहितो राजन् शुचिर्भूत्वा समाहितः ॥ भीष्मस्य कुरु-
 शार्दूल देहोत्सर्गं महात्मनः ॥ २ ॥ निवृत्तमात्रे त्वयन उत्तरे वै
 दिवाकरे ॥ समावेशयदात्मानमात्मन्येव समाहितः ॥ ३ ॥
 शुक्लपक्षस्य चाष्टम्यां माघमासस्य पार्थिव ॥ प्राजापत्ये च नक्षत्रे
 मध्यं प्राप्ते दिवाकरे ॥ ४ ॥ विकीर्णाशुरिवादित्यो भीष्मः
 शरशतैश्चितः ॥ शुशुभे परया लक्ष्म्या वृतो ब्राह्मणसत्तमैः

॥ ५ ॥ व्यासेन वेदविदुषा नारदेन सुरर्षिणा ॥ देवरातेन वा-
 त्स्येन तथा तेन सुमंतुना ॥ ६ ॥ तथा जैमिनिना चैव पैलेन
 च महात्मना ॥ शांडिल्यदेवलाभ्यां च मैत्रेयेण च धीमता
 ॥ ७ ॥ असितेन वसिष्ठेन कौशिकेन महात्मना ॥ हारीतरो-
 मशाभ्यां च तथान्त्रेयेण धीमता ॥ ८ ॥ बृहस्पतिश्च शुक्रश्च च्य-
 वनश्च महामुनिः ॥ सनत्कुमारकपिलौ वाल्मीकिस्तुंबुरुः कुरुः
 ॥ ९ ॥ मौद्गल्यो भार्गवो रामस्तृणबिंदुर्महामुनिः ॥ पिप्प-
 लादश्च वायुश्च संवर्तः पुलहः कचः ॥ १० ॥ कश्यपश्च
 पुलस्त्यश्च क्रतुर्दक्षः पराशरः ॥ मरीचिरंगिराः कण्वो गौत-

मो गालवो मुनिः ॥ ११ ॥ धौम्यो विभांडो मांडव्यो धौमः
 कृष्णोऽनुभौतिकः ॥ उलूकः परमो विप्रो मार्कडेयो महा-
 मुनिः ॥ १२ ॥ भास्करः पूरणः कृष्णः सूतः परमधार्मिकः ॥
 शैब्येन याज्ञवल्क्येन शंखेन लिखितेन च ॥ १३ ॥ एतैश्चा-
 न्यैर्मुनिगणैर्महाभागैर्महात्मभिः ॥ श्रद्धादमपुरस्कारैर्वृतश्चंद्र
 इव ग्रहैः ॥ १४ ॥ भीष्मस्तु पुरुषव्याघ्र कर्मणा मनसा
 गिरा ॥ शरत्तल्पगतः कृष्णं प्रदध्यौ प्रांजलिः शुचिः ॥ १५ ॥
 स्वरेण हृष्टपुष्टेन तुष्टाव मधुसूदनम् ॥ योगेश्वरं पद्म-
 नाभं विष्णुं जिष्णुं जगत्प्रभुम् ॥ १६ ॥ कृतांजलिः शुचि-

भूत्वा वाग्विदां प्रवरः प्रभुः ॥ भीष्मः परमधर्मात्मा वासु-
 देवमथास्तुवत् ॥ १७ ॥ भीष्म उवाच ॥ आरिराधयिषुः कृष्णं
 वाचं जिगदिषाम्यहम् ॥ तया व्याससमासिन्या प्रीयतां
 पुरुषोत्तमः ॥ १८ ॥ शुचिं शुचिपदं हंसं तत्पदं परमेष्ठिनम् ॥
 मुक्त्वा सर्वात्मनात्मानं तं प्रपद्ये प्रजापतिम् ॥ १९ ॥
 अनाद्यं तत्परं ब्रह्म न देवा नर्षयो विदुः ॥ एकोऽयं भग-
 वान्देवो धाता नारायणो हरिः ॥ २० ॥ नारायणादृषिग-
 णास्तथा सिद्धमहोरगाः ॥ देवा देवर्षयश्चैव तं विदुः परम-
 व्ययम् ॥ २१ ॥ देवदानवगंधर्वा यक्षराक्षसपन्नगाः ॥ यं न

जानन्ति को ह्येष कुतो वा भगवानिति ॥ २२ ॥ यस्मि-
 न्विश्वानि भूतानि तिष्ठन्ति च विशन्ति च ॥ गुणभूतानि भूतेशे
 सूत्रे मणिगणा इव ॥ २३ ॥ यस्मिन्नित्ये तते तंतौ दृढे
 स्रगिव तिष्ठति ॥ सदसद्भ्रथितं विश्वं विश्वांगे विश्वकर्मणि
 ॥ २४ ॥ हरिं सहस्रशिरसं सहस्रचरणेक्षणम् ॥ सहस्रवा-
 हुमुकुटं सहस्रवदनोज्ज्वलम् ॥ प्राहुर्नारायणं देवं यं विश्वस्य
 परायणम् ॥ २५ ॥ अणीयसामणीयांसं स्थविष्ठं च स्थवी-
 यसाम् ॥ गरीयसां गरीष्ठं च श्रेष्ठं च श्रेयसामपि ॥ २६ ॥
 यं वाकेष्वनुवाकेषु निषत्सूपनिषत्सु च ॥ गृणन्ति सर्वकर्माणं

॥ भीष्मस्तवराजः ॥

६

सत्यं सत्येषु सामसु ॥ २७ ॥ चतुर्भिश्चतुरात्मानं सत्त्वस्थं
सात्वतां पतिम् ॥ यं दिव्यैर्देवमर्चति गुह्यैः परमनामभिः
॥ २८ ॥ यस्मिन्नित्यं तपस्तप्तं यदंगेष्वनुतिष्ठति ॥ सर्वात्मा सर्व-
वित्सर्वः सर्वगः सर्वभावनः ॥ २९ ॥ यं देवं देवकी देवी वसु-
देवादजीजनत् ॥ भूमेश्च ब्रह्मणो गुप्त्यै दीप्तमग्निमिवारणिः
॥ ३० ॥ यमनन्यो व्यपेताशीरात्मानं वीतकल्मषम् ॥ इष्ट्वाऽऽनं-
त्याय गोविंदं पश्यत्यात्मानमात्मनि ॥ ३१ ॥ अतिवाय्वि-
द्रकर्माणमतिसूर्याग्नितेजसम् ॥ अतिबुद्धीन्द्रियात्मानं तं प्रपद्ये
प्रजापतिम् ॥ ३२ ॥ पुराणे पुरुषं प्रोक्तं ब्रह्म प्रोक्तं युगादिषु-

क्षये संकषण प्रोक्तं तमुपास्यमुपास्महे ॥ ३३ ॥ यमेकं बहुधात्मानं
 प्रादुर्भूतमधोक्षजम् ॥ नान्यं भक्ताः क्रियावंतो यजन्ते सर्व-
 कामदम् ॥ ३४ ॥ यं प्राहुर्जगतः कोशं यस्मिन्संनिहिताः
 प्रजाः ॥ यस्मिँल्लोकाः स्फुरन्तीमे जले शकुनयो यथा ॥ ३५ ॥
 ऋतमेकाक्षरं ब्रह्म यत्तत्सदसतः परम् ॥ अनादिमध्यपर्यन्तं
 न देवा नर्षयो विदुः ॥ ३६ ॥ यं सुरासुरगंधर्वाः ससिद्धर्षि-
 महोरगाः ॥ प्रयता नित्यमर्चन्ति परमं दुःखभेषजम् ॥ ३७ ॥
 अनादिनिधनं देवमात्मयोनिं सनातनम् ॥ अवितर्क्यमविज्ञेयं
 हरिं नारायणं प्रभुम् ॥ ३८ ॥ यं वै विश्वस्य कर्तारं जगत-

स्तथुषां पतिम् ॥ वदन्ति जगतोऽध्यक्षमक्षरं परमं पदम् ॥ ३९ ॥
 हिरण्यवर्णो यो गर्भो दितेर्देत्यनिषूदनः ॥ एको द्वादशधा जज्ञे
 तस्मै सूर्यात्मने नमः ॥ ४० ॥ शुक्ले देवान् पितॄन् कृष्णे तर्प-
 यत्यमृतेन यः ॥ यश्च राजा द्विजातीनां तस्मै सोमात्मने नमः
 ॥ ४१ ॥ हुताशनमुखैर्देवैर्धार्यते सकलं जगत् ॥ हविःप्रथमभोक्ता
 यस्तस्मै होत्रात्मने नमः ॥ ४२ ॥ महतस्तमसः पारे पुरुषं ह्य-
 तितेजसम् ॥ यं ज्ञात्वा मृत्युमत्येति तस्मै ज्ञेयात्मने नमः
 ॥ ४३ ॥ यं बृहन्तं बृहत्युक्थं यमग्नौ यं महाध्वरे ॥ यं विप्रसंघा
 गायन्ति तस्मै वेदात्मने नमः ॥ ४४ ॥ ऋग्यजुःसामाथर्वाणं
 दशार्धं हविरात्मकम् ॥ यं सप्ततंतुं तन्वंति तस्मै यज्ञात्मने

नमः ॥ ४५ ॥ चतुर्भिश्च चतुर्भिश्च द्वाभ्यां पंचभिरेव च ॥ हूयते च
 पुनर्द्वाभ्यां तस्मै होमात्मने नमः ॥ ४६ ॥ यः सुपर्णो यजुर्नाम
 छंदोगात्रस्त्रिवृच्छिराः ॥ रथंतरं बृहत्साम तस्मै स्तोत्रात्मने
 नमः ॥ ४७ ॥ यः सहस्रसमे सत्रे यज्ञे विश्वसृजामृषिः ॥ हि-
 रण्यपक्षः शकुनिस्तस्मै ताक्ष्यात्मने नमः ॥ ४८ ॥ पदांगसंधि-
 पर्वाणं स्वरव्यंजनभूषणम् ॥ यमाहुश्चाक्षरं नित्यं तस्मै वागा-
 त्मने नमः ॥ ४९ ॥ यज्ञांगो यो वराहो वै भूत्वा गामुजहार ह ॥
 लोकत्रयहितार्थाय तस्मै वीर्यात्मने नमः ॥ ५० ॥ यः शेते योग-
 मास्थाय पर्यंके नागभूषिते ॥ फणासहस्ररचिते तस्मै निद्रात्मने

नमः ॥ ५१ ॥ यश्चिनोति सतां सेतुमृतेनामृतयोनिना ॥
 धर्मार्थं व्यवहारार्थं तस्मै सत्यात्मने नमः ॥ ५२ ॥ यं पुनर्ध-
 र्मचरणाः पृथग्धर्मफलैषिणः ॥ पृथग्धर्मैः समर्चति तस्मै
 धर्मात्मने नमः ॥ ५३ ॥ यतः सर्वे प्रसूयन्ते ह्यनंगाच्चैव देहि-
 नः ॥ उन्मादः सर्वभूतानां तस्मै कामात्मने नमः ॥ ५४ ॥
 यत्तद्व्यक्तस्थमव्यक्तं विचिन्वन्ति महर्षयः ॥ क्षेत्रे क्षेत्रज्ञमासीनं
 तस्मै क्षेत्रात्मने नमः ॥ ५५ ॥ यं त्रिधात्मानमात्मस्थं वृतं षोड-
 शभिर्गुणैः ॥ प्राहुः सप्तदशं सांख्यास्तस्मै सांख्यात्मने नमः
 ॥ ५६ ॥ यं विनिद्रा जितश्वासाः शांता दांता जितेन्द्रियाः ॥

ज्योतिः पश्यन्ति युञ्जानास्तस्मै योगात्मने नमः ॥ ५७ ॥
 अपुण्यपुण्योपरमेयं पुनर्भवनिर्भयाः ॥ शांताः संन्यासिनो यांति
 तस्मै मोक्षात्मने नमः ॥ ५८ ॥ योऽसौ युगसहस्रांते प्रदीप्तार्चि-
 विभावसुः ॥ संक्षोभयति भूतानि तस्मै घोरात्मने नमः ॥ ५९ ॥
 संभक्ष्य सर्वभूतानि कृत्वा चैकार्णवं जगत् ॥ बालः स्वपिति
 यश्चैकस्तस्मै मायात्मने नमः ॥ ६० ॥ अजस्य नाभ्यां
 संभूतं यस्मिन्विश्वं प्रतिष्ठितम् ॥ पुष्करं पुष्कराक्षस्य तस्मै
 पद्मात्मने नमः ॥ ६१ ॥ सहस्रशिरसे चैव पुरुषायामितात्म-
 ने ॥ चतुःसमुद्रपर्यंके योगनिद्रात्मने नमः ॥ ६२ ॥ यस्य केशो-

पु जीमूता नद्यः सर्वाङ्गसंधिषु ॥ कुक्षौ समुद्राश्चत्वारस्तस्मै
 तोयात्मने नमः ॥ ६३ ॥ यस्मात्सर्वाः प्रसूयन्ते सर्गप्रलयवि-
 क्रियाः ॥ यस्मिंश्चैव प्रलीयन्ते तस्मै हेत्वात्मने नमः ॥ ६४ ॥
 यो निषण्णो भवेद्रात्रौ दिवा भवति धिष्ठितः ॥ इष्टानिष्टस्य
 च द्रष्टा तस्मै द्रष्टात्मने नमः ॥ ६५ ॥ अकुण्ठं सर्वकार्येषु धर्म-
 कार्यार्थमुद्यतम् ॥ वैकुण्ठस्य हि तद्रूपं तस्मै कार्यात्मने नमः ॥ ६६ ॥
 विभज्य पञ्चधात्मानं वायुभूतः शरीरगः ॥ यश्चेष्टयति भूतानि
 तस्मै वाय्वात्मने नमः ॥ ६७ ॥ ब्रह्म वक्त्रं भुजौ क्षत्रं कृत्स्न-
 मूरुदरं विशः ॥ पादौ यस्याश्रिताः शूद्रास्तस्मै वर्णात्मने

नमः ॥ ६८ ॥ युगेष्वावर्तमानेषु मासर्त्यनहायनैः ॥ सर्गप्र-
 लययोः कर्ता तस्मै कालात्मने नमः ॥ ६९ ॥ यस्याग्निरास्यं
 द्यौर्मूर्धा खं नाभिश्चरणौ क्षितिः ॥ सूर्यश्चक्षुर्दिशः श्रोत्रे तस्मै
 लोकात्मने नमः ॥ ७० ॥ परः कालात्परो यज्ञात्परात्परतरो
 हि यः ॥ अनादिरादिर्विश्वस्य तस्मै विश्वात्मने नमः ॥ ७१ ॥
 विषये वर्तमानो यस्तं वैशेषिकनिर्गुणैः ॥ प्राहुर्विषयगोष्ठारं
 तस्मै गोप्त्रात्मने नमः ॥ ७२ ॥ अन्नपानेधनमयो रसप्राणवि-
 वर्धनः ॥ यो धारयति भूतानि तस्मै प्राणात्मने नमः ॥ ७३ ॥
 पिंगेक्षणसटं यस्य रूपं दंष्ट्रानखायुधम् ॥ दानवेन्द्रांतकरणं तस्मै

दृष्टात्मने नमः ॥ ७४ ॥ रसातलगतः श्रीमाननंतो भगवा-
 न्विभुः ॥ जगद्धारयते कृत्स्नं तस्मै वीर्यात्मने नमः ॥ ७५ ॥ यो
 मोहयति भूतानि स्नेहपाशानुबंधनैः ॥ सर्गस्य रक्षणार्थाय
 तस्मै मोहात्मने नमः ॥ ७६ ॥ भूतलातलमध्यस्थो हत्वा तु मधु-
 कैटभौ ॥ उद्धृता येन वै वेदास्तस्मै मत्स्यात्मने नमः ॥ ७७ ॥
 ससागरवनां विभ्रत्सप्तद्वीपां वसुंधराम् ॥ यो धारयति पृष्ठेन
 तस्मै कूर्मात्मने नमः ॥ ७८ ॥ एकार्णवे हि मग्नां गां वाराहं
 रूपमास्थितः ॥ उद्धधार महीं योऽसौ तस्मै क्रोडात्मने नमः
 ॥ ७९ ॥ नारसिंहं वपुः कृत्वा यस्त्रैलोक्यभयंकरम् ॥ हिर-

ण्यकशिपुं जघ्ने तस्मै सिंहात्मने नमः ॥ ८० ॥ वामनं रूप-
 मास्थाय बलिं संयम्य मायया ॥ इमे क्रांतास्त्रयो लोकास्तस्मै
 क्रांतात्मने नमः ॥ ८१ ॥ जमदग्निसुतो भूत्वा रामः परशुधृग्
 विभुः ॥ सहस्रार्जुनहंतैव तस्मा उग्रात्मने नमः ॥ ८२ ॥ रामो दा-
 शरथिर्भूत्वा पौलस्त्यकुलनंदनम् ॥ जघान रावणं संख्ये तस्मै
 क्षत्रात्मने नमः ॥ ८३ ॥ वसुदेवसुतः श्रीमान्वासुदेवो जग-
 त्पतिः ॥ जहार वसुधाभारं तस्मै कृष्णात्मने नमः ॥ ८४ ॥
 बुद्धरूपं समास्थाय सर्वरूपपरायणः ॥ मोहयन्सर्वभूतानि
 तस्मै बुद्धात्मने नमः ॥ ८५ ॥ हनिष्यति कलेरंते म्लेच्छांस्तु-

रगवाहनः ॥ धर्मसंस्थापनार्थाय तस्मै कल्क्यात्मने नमः ॥ ८६ ॥
 आत्मज्ञानमिदं ज्ञानं ज्ञात्वा पंचस्ववस्थितः ॥ यं ज्ञानेना-
 धिगच्छन्ति तस्मै ज्ञानात्मने नमः ॥ ८७ ॥ अग्रमेयशरीराय
 सर्वतो बुद्धिचक्षुषे ॥ अपारपरिमेयाय तस्मै दिव्यात्मने नमः
 ॥ ८८ ॥ जटिने दंडिने नित्यं लंबोदरशरीरिणे ॥ कमंडलु-
 निषंगाय तस्मै ब्रह्मात्मने नमः ॥ ८९ ॥ शूलिने त्रिदशेशाय
 त्र्यंबकाय महात्मने ॥ भस्मदिग्धोर्ध्वलिङ्गाय तस्मै रुद्रात्मने
 नमः ॥ ९० ॥ चंद्रार्धकृतशीर्षाय व्यालयज्ञोपवीतिने ॥ पिना-
 कशूलहस्ताय तस्मा उग्रात्मने नमः ॥ ९१ ॥ पंचभूतात्मभूता-

य भूतादिनिधनाय च ॥ अक्रोधद्रोहमोहाय तस्मै शांतात्मने
 नमः ॥ ९२ ॥ यस्मिन्सर्वे यतः सर्वे यः सर्वे सर्वतश्च यः ॥
 यश्च सर्वमयो देवस्तस्मै सर्वात्मने नमः ॥ ९३ ॥ विश्वकर्म-
 ञ्मस्तेऽस्तु विश्वात्मा विश्वसंभवः ॥ अपवर्गस्थभूतानां पंचानां
 परतः स्थितः ॥ ९४ ॥ नमस्ते त्रिषु लोकेषु नमस्ते परतस्त्रिषु ॥
 नमस्ते त्रिषु सर्वेषु त्वं हि सर्वमयो निधिः ॥ ९५ ॥ नमस्ते
 भगवन्विष्णो लोकानां प्रभवाप्यय ॥ त्वं हि कर्ता हृषीकेश संह-
 र्ता चापराजितः ॥ ९६ ॥ तेन पश्यामि भगवन् दिव्येषु त्रिषु
 वर्त्मसु ॥ तच्च पश्यामि तत्त्वेन यत्ते रूपं सनातनम् ॥ ९७ ॥


द्यौश्च ते शिरसा व्याप्ता पद्भ्यां देवी वसुंधरा ॥ विक्रमेण त्रयो
 लोकाः पुरुषोऽसि सनातनः ॥ ९८ ॥ दिशो भुजा रविश्चक्षु-
 र्वीर्यं शुक्रः प्रजापतिः ॥ सप्त मार्गा निरुद्धास्ते वायोरमिततेजसः
 ॥ ९९ ॥ अतसीपुष्पसंकाशं पीतकौशेयवाससम् ॥ ये नमस्यन्ति
 गोविंदं न तेषां विद्यते भयम् ॥ १०० ॥ नमो नरकसंत्रासरक्षा-
 मंडलकारिणे ॥ संसारनिम्नगावर्ततरिकाष्ठाय विष्णवे ॥ १०१ ॥
 नमो ब्रह्मण्यदेवाय गोब्राह्मणहिताय च ॥ जगद्धिताय कृष्णाय
 गोविंदाय नमो नमः ॥ २ ॥ प्राणकांतारपाथेयं संसारच्छेद-
 भेषजम् ॥ दुःखशोकपरित्राणं हरिरित्यक्षरद्वयम् ॥ ३ ॥ यथा

विष्णुमयं सत्यं यथा विष्णुमयं जगत् ॥ यथा विष्णुमयं सर्वं
 पापं नाशयते तथा ॥ ४ ॥ त्वां प्रपन्नाय भक्ताय गतिमिष्टां
 जिगीषवे ॥ यच्छ्रेयः पुंडरीकाक्ष तद्भ्यायस्व सुरेश्वर ॥ ५ ॥
 इति विद्यातपोयोनिरयोनिर्विष्णुरीडितः ॥ वाग्यज्ञेनार्चितो
 देवः प्रीयतां मे जनार्दनः ॥ ६ ॥ नारायणपरं ब्रह्म नारायण-
 परं तपः ॥ नारायणपरं चेदं सर्वं नारायणात्मकम् ॥ ७ ॥
 वैशंपायन उवाच ॥ ॥ एतावदुक्त्वा वचनं भीष्मस्त्वादृतमा-
 नसः ॥ नम इत्येव कृष्णाय प्रणाममकरोत्तदा ॥ ८ ॥ अभि-
 गम्य तु योगेन भक्तिं भीष्मस्य माधवः ॥ त्रैलोक्यदर्शनज्ञानं

दिव्यं दत्त्वा ययौ हरिः ॥ ९ ॥ तस्मिन्नुपरते शब्दे ततस्ते ब्रह्म-
 वादिनः ॥ भीष्मं वाग्भिर्वाष्पकंठास्तमानर्चुर्महामतिम् ॥ ११० ॥
 ते स्तुवंतश्च विप्राग्र्याः केशवं पुरुषोत्तमम् ॥ भीष्मं च शनकैः
 सर्वे प्रशशंसुः पुनः पुनः ॥ ११ ॥ यं योगिनः प्राणवियोग-
 काले यत्नेन चित्ते विनिवेशयन्ति ॥ साक्षात्पुरस्ताद्धरिमीक्ष-
 माणः प्राणाञ्जहौ प्राप्तकालो हि भीष्मः ॥ १२ ॥ शुक्र-
 पक्षे दिवा भूमौ गंगायां चोत्तरायणे ॥ धन्यास्तात मरिष्यन्ति
 हृदयस्थे जनार्दने ॥ १३ ॥ विदित्वा भक्तियोगं तु भीष्मस्य
 पुरुषोत्तमः ॥ सहसोत्थाय संतुष्टो यानमेवाभ्यपद्यत ॥ १४ ॥

केशवः सात्यकिश्चैव रथेनैकेन जग्मतुः ॥ अपरेण महात्मानौ
 युधिष्ठिरधनंजयौ ॥ १५ ॥ भीमसेनो यमौ चोभौ रथमेकं
 समास्थिताः ॥ कृपो युयुत्सुः सूतश्च संजयश्चापरं रथम् ॥ १६ ॥
 ते रथैर्नगराकारैः प्रयाताः पुरुषर्षभाः ॥ नेमिघोषेण महता
 कंपयंतो वसुंधराम् ॥ १७ ॥ ततो गिरः पुरुषवरस्तवान्विता
 द्विजेरिताः पथि सुमनाः स शुश्रुवे ॥ कृतांजलिं प्रणतमथा-
 परं जनं स केशिहा मुदितमनाभ्यनंदत ॥ १८ ॥ अनादि-
 निधनं विष्णुं सर्वलोकमहेश्वरम् ॥ धर्माध्यक्षं स्तुवन्नित्यं सर्व-
 पापैः प्रमुच्यते ॥ १९ ॥ इमं स्तवं यः पठति शार्ङ्गधन्वनः

शृणोति वा भक्तिसमन्वितो जनः ॥ स चक्रधृक् प्रतिहतस-
 र्वकल्मषो जनार्दनं प्रविशति देहसंक्षये ॥ १२० ॥ अशनिशि-
 तसुधारं यस्य चक्रं सुचारु मणिकनकविचित्रे कुंडले यस्य
 कर्णे ॥ भ्रमरशतसहस्रैः सेविता यस्य माला असुरकुलनि-
 हंता प्रीयतां वासुदेवः ॥ २१ ॥ स्तवराजः समाप्तोऽयं वि-
 ष्णोरद्भुतकर्मणः ॥ गांगेयेन पुरा गीतो महापातकनाशनः
 ॥ २२ ॥ श्रीभगवानुवाच ॥ यः संपठेदिदं स्तोत्रं मम जन्मा-
 नुकीर्तनम् ॥ देवलोकमतिक्रम्य तस्य लोको यथा मम ॥ १२३ ॥
 इति श्रीमन्महाभारते शतसाहस्र्यां संहितायां वैयासिक्यां
 शांतिपर्वणि भीष्मयुधिष्ठिरसंवादे भीष्मस्तवराजः समाप्तः ॥



॥ अथानुस्मृतिः प्रारभ्यते ॥



श्रीगणेशाय नमः ॥ श्रीगोपालकृष्णाय नमः ॥ शतानीक
 उवाच ॥ महामते महाप्राज्ञ सर्वशास्त्रविशारद ॥ अक्षीणक-
 र्मबंधस्तु पुरुषो द्विजसत्तम ॥ १ ॥ सततं किं जपेज्जाप्यं
 विबुधः किमनुस्मरन् ॥ मरणे यज्जपेज्जाप्यं यं च भावमनु-
 स्मरन् ॥ २ ॥ यं च ध्यात्वा द्विजश्रेष्ठ पुरुषो मृत्युमागतः ॥
 परं पदमवाप्नोति तन्मे वद महामुने ॥ ३ ॥ शौनक उवाच ॥
 इदमेव महाप्राज्ञ पृष्टवांश्च पितामहम् ॥ भीष्मं धर्मभृतां
 श्रेष्ठं धर्मपुत्रो युधिष्ठिरः ॥ ४ ॥ युधिष्ठिर उवाच ॥ पितामह
 महाप्राज्ञ सर्वशास्त्रविशारद ॥ प्रयाणकाले किं चिंत्यं मुमु-

क्षोस्तत्त्वचिंतकैः ॥ ५ ॥ किं नु स्मरन् कुरुश्रेष्ठ मरणे पर्युप-
 स्थिते ॥ प्राप्नुयां परमां सिद्धिं श्रोतुमिच्छामि तत्त्वतः ॥ ६ ॥
 भीष्म उवाच ॥ तद्युक्तं स्वहितं सूक्ष्मं प्रश्नमुक्तं त्वयानघ ॥
 शृणुष्ववहितो राजन्नारदेन पुरा श्रुतम् ॥ ७ ॥ श्रीवत्सांकं
 जगद्धीजमनंतं लोकसाक्षिणम् ॥ पुरा नारायणं देवं नारदः
 परिपृष्टवान् ॥ ८ ॥ नारद उवाच ॥ त्वमक्षरं परं ब्रह्म नि-
 र्गुणं तमसः परम् ॥ आहुर्वेद्यं परं धाम ब्रह्माणं कमलोद्भ-
 वम् ॥ ९ ॥ भगवन् भूतमव्ययं श्रद्धधानैर्जितेन्द्रियैः ॥ कथं
 भक्तैर्विचिंत्योऽसि योगिभिर्मोक्षकाक्षिभिः ॥ १० ॥ किं नु

॥ अनुस्मृतिः ॥

जाप्यं जपन्नित्यं कल्य उत्थाय मानवः ॥ कथं जपेत्सदा ध्या-
येद्ब्रूहि तत्त्वं सनातनम् ॥ ११ ॥ भीष्म उवाच ॥ श्रुत्वा
च तस्य देवर्षेर्वाक्यं वाक्यविशारदः ॥ प्रोवाच भगवान्विष्णु-
नारदाय च धीमते ॥ १२ ॥ श्रीभगवानुवाच ॥ हंत ते
कथयिष्यामि इमां दिव्यामनुस्मृतिम् ॥ यामधीत्य प्रयाणे
तु मद्भावायोपपद्यते ॥ १३ ॥ ॐकारमग्रतः कृत्वा मां
नमस्कृत्य नारद ॥ एकाग्रः प्रयतो भूत्वा इमं मुंत्रमु-
दीरयेत् ॥ १४ ॥ ॐ नमो भगवते वासुदेवाय इत्ययम्
॥ १५ ॥ अवशेनापि यन्नान्नि कीर्तिते सर्वपातकैः ॥ पु-

मान् विमुच्यते सद्यः सिंहत्रस्तैर्मृगैरिव ॥ १६ ॥ क्षराक्षरवि-
 सृष्टस्तु प्रोच्यते पुरुषोत्तमः ॥ अव्यक्तं शाश्वतं देवं प्र-
 भवं पुरुषोत्तमम् ॥ प्रपद्ये पुंडरीकाक्षं देवं नारायणं हरिम्
 ॥ १७ ॥ लोकनाथं सहस्राक्षमक्षरं परमं पदम् ॥ भगवंतं प्रप-
 न्नोऽस्मि भूतभव्यभवत्प्रभुम् ॥ १८ ॥ स्रष्टारं सर्वलोकानामनं-
 तं विश्वतोमुखम् ॥ पद्मनाभं हृषीकेशं प्रपद्ये सत्यमच्युतम्
 ॥ १९ ॥ हिरण्यगर्भममृतं भूगर्भं तमसः परम् ॥ प्रभोः
 प्रभुमनाद्यं च प्रपद्ये तं रविप्रभम् ॥ २० ॥ सहस्रशीर्षकं
 देवं महर्षेः सत्त्वभावनम् ॥ प्रपद्ये सूक्ष्ममचलं वरेण्यमनघं

शुचिम् ॥२१॥ नारायणं पुराणेशं योगावासं सनातनम् ॥ संयो-
 गं सर्वभूतानां प्रपद्ये ध्रुवमीश्वरम् ॥२२॥ क्षराक्षरविसृष्टस्तु प्रो-
 च्यते पुरुषोत्तमः ॥ यः पुरा प्रलये प्राप्ते नष्टे स्थावरजंगमे ॥२३॥
 ब्रह्मादिषु प्रलीनेषु नष्टे लोके चराचरे ॥ एकस्तिष्ठति विश्वात्मा
 स मे विष्णुः प्रसीदतु ॥२४॥ यः प्रभुः सर्वलोकानां येन सर्वमिदं
 ततम् ॥ चराचरगुरुर्देवः स मे विष्णुः प्रसीदतु ॥२५॥ आभूतसं-
 प्लवे चैव प्रलीने प्रकृतौ महान् ॥ योऽवतिष्ठति विश्वात्मा स मे
 विष्णुः प्रसीदतु ॥२६॥ येन क्रांतास्त्रयो लोका दानवाश्च वशी-
 कृताः ॥ शरण्यः सर्वलोकानां स मे विष्णुः प्रसीदतु ॥२७॥

यस्य हस्ते गदा चक्रं गरुडो यस्य वाहनम् ॥ शंखः करतले
यस्य स मे विष्णुः प्रसीदतु ॥ २८ ॥ कार्यं क्रिया च करणं
कर्ता हेतुः प्रयोजनम् ॥ अक्रियाकरणे कार्ये स मे विष्णुः
प्रसीदतु ॥ २९ ॥ चतुर्भिश्च चतुर्भिश्च द्वाभ्यां पंचभिरेव च ॥
हूयते च पुनर्द्वाभ्यां स मे विष्णुः प्रसीदतु ॥ ३० ॥ शमी-
गर्भस्य यो गर्भस्तस्य गर्भस्य यो रिपुः ॥ रिपुगर्भस्य यो गर्भः
स मे विष्णुः प्रसीदतु ॥ ३१ ॥ अग्निसोमार्कताराणां ब्रह्मरु-
द्रैर्द्रयोगिनाम् ॥ यस्तेजयति तेजांसि स मे विष्णुः प्रसीदतु
॥ ३२ ॥ पर्जन्यः पृथिवी सस्यं कालो धर्मः क्रिया फलम् ॥

॥ अनुस्मृतिः ॥

७

गुणाकरः स मे वभ्रुर्वासुदेवः प्रसीदतु ॥ ३३ ॥ योगावास
नमस्तुभ्यं सर्ववास वरप्रद ॥ हिरण्यगर्भं यज्ञांगं पंचगर्भं
नमोऽस्तु ते ॥ ३४ ॥ चतुर्भूतपरं धाम लक्ष्म्यावास सदाच्युत ॥
शब्दादिवास नान्योऽसि वासुदेव प्रधानकृत् ॥ ३५ ॥ अजः
संगमनः पार्थो ह्यमूर्तिर्विश्वमूर्तिर्धृक् ॥ श्रीः कीर्तिः पंचका-
लज्ञो नमस्ते ज्ञानसागर ॥ ३६ ॥ अव्यक्ताद्यक्तमुत्पन्नमव्य-
क्ताद्यः परात्परः ॥ यस्मात् परतरं नास्ति तमस्मि शरणं गतः
॥ ३७ ॥ चिंतयंतो ह्यजं नित्यं ब्रह्मेशानादयः सुराः ॥
निश्चयं नाधिगच्छन्ति तमस्मि शरणं गतः ॥ ३८ ॥ जितेंद्रिया

जितात्मानो ज्ञानध्यानपरायणाः ॥ यं प्राप्य न निवर्तते
तमस्मि शरणं गतः ॥ ३९ ॥ एकांतेन जगत्कृत्स्नमवष्टभ्य
स्थितः प्रभुः ॥ अग्राह्यो निर्गुणो नित्यस्तमस्मि शरणं गतः
॥ ४० ॥ सोमार्काग्निमयं तेजो या च तारामयी द्युतिः ॥
दिवि संजायते तेजः स महात्मा प्रसीदतु ॥ ४१ ॥ गुणात्मा
निर्गुणश्चान्यो रश्मिवांश्चेतनो ह्यजः ॥ सूक्ष्मः सर्वगतो
देहः स महात्मा प्रसीदतु ॥ ४२ ॥ अव्यक्तं सदधिष्ठानम-
चित्यं तमसः परम् ॥ प्रकृतिः प्रकृतिं भुंक्ते स महात्मा
प्रसीदतु ॥ ४३ ॥ क्षेत्रज्ञः पंचधा भुंक्ते प्रकृतिं पंचभिर्मुखैः ॥

महागुणांश्च यो भुंक्ते स महात्मा प्रसीदतु ॥ ४४ ॥ सांख्य-
योगाश्च ये चान्ये सिद्धाश्च परमर्षयः ॥ यं विदित्वा विमु-
च्यन्ते स महात्मा प्रसीदतु ॥ ४५ ॥ अतीन्द्रिय नमस्तुभ्यं लि-
गैर्व्यक्तैर्न मीयसे ॥ ये च त्वां नाभिजानन्ति तमस्मि शरणं
गतः ॥ ४६ ॥ कामक्रोधविनिर्मुक्ता रागद्वेषविवर्जिताः ॥
अन्यभक्ता न जानन्ति न पुनर्नारकी जनः ॥ ४७ ॥ एकां-
तिनो हि निर्द्वेष्टा निराशाः कर्मकारिणः ॥ ज्ञानाग्निदग्ध-
कर्माणस्त्वां विशन्ति मनस्विनः ॥ ४८ ॥ अशरीरं शरीरस्थं
समं सर्वेषु देहिषु ॥ पापपुण्यविनिर्मुक्ता भक्तास्त्वां पर्युपासते

॥ ४९ ॥ अव्यक्तबुद्ध्यहंकारमनोभूतैर्द्रियाणि च ॥ त्वयि
तानि न तेषु त्वं तेषु तानि न ते त्वयि ॥ ५० ॥ एकत्वाय
च नानन्यं ये विदुर्याति ते परम् ॥ समत्वमिह कांक्षेयं भक्त्या
वै नान्यचेतसा ॥ ५१ ॥ चराचरमिदं सर्वं भूतग्रामं चतुर्वि-
धम् ॥ त्वयि तंतौ च तत्प्रोतं सूत्रे मणिगणा इव ॥ ५२ ॥
स्रष्टा भोक्तासि कूटस्थो ह्यचिंत्यः सर्वसंज्ञितः ॥ अकर्ता हेतु-
रहितः पृथगात्मा व्यवस्थितः ॥ ५३ ॥ न मे भूतेषु संयोगः
पुनर्भवतु जन्मनि ॥ अहंकारेण बुद्ध्या वा न मे योगस्त्रिभि-
र्गुणैः ॥ ५४ ॥ न मे धर्मो ह्यधर्मो वा नारंभो जन्म वा पुनः ॥

जरामरणमोक्षार्थं त्वां प्रपन्नोऽस्मि सर्वगम् ॥ ५५ ॥ विषयै-
रिन्द्रियैश्चापि न मे भूयः समागमः ॥ ईश्वरोऽसि जगन्नाथ
किमतः परमुच्यते ॥ ५६ ॥ भक्तानां यद्धितं देव तत्ते हि त्रि-
दशेश्वर ॥ पृथिवीं यातु मे घ्राणं यातु मे रसनं जलम् ॥ ५७ ॥
रूपं हुताशने यातु स्पर्शो मे यातु मारुते ॥ श्रोत्रमाकाशम-
भ्येतु मनो वैकारिकं पुनः ॥ ५८ ॥ इन्द्रियाणि गुणान्यांतु
स्वेषु स्वेषु च योनिषु ॥ पृथिवी यातु सलिलमापोऽग्निमन-
लोऽनिलम् ॥ ५९ ॥ वायुराकाशमभ्येतु मनश्चाकाशमेव च ॥
अहंकारं मनो यातु मोहनं सर्वदेहिनाम् ॥ ६० ॥ अहंकार-

स्तथा बुद्धिं बुद्धिरव्यक्तमेव च ॥ प्रधानं प्रकृतिं यातु गुण-
साम्ये व्यवस्थिते ॥ ६१ ॥ विसर्गः सर्वकरणैर्गुणभूतैश्च मे
भवेत् ॥ सत्त्वं रजस्तमश्चैव प्रकृतिं प्रविशंतु मे ॥ ६२ ॥ नै-
ष्कैवल्यपदं देव कांक्षेऽहं ते परंतप ॥ एकीभावस्त्वया मेऽस्तु
न मे जन्म भवेत् पुनः ॥ ६३ ॥ नमो भगवते तस्मै विष्णवे
प्रभविष्णवे ॥ त्वद्बुद्धिस्त्वद्गतप्राणस्त्वद्भक्तस्त्वत्परायणः ॥ ६४ ॥
त्वामेवाहं स्मरिष्यामि मरणे पर्यवस्थिते ॥ पूर्वदेहे कृता ये
मे व्याधयः प्रविशंतु माम् ॥ ६५ ॥ अर्दयंतु च मां दुःखा-
न्युणं मे प्रतिमुच्यताम् ॥ अनुध्येयोऽसि मे देव न मे जन्म

भवेत्पुनः ॥ ६६ ॥ अस्माद् ब्रवीमि कर्माणि ऋणं मे न भवे-
दिति ॥ उपतिष्ठंतु मां सर्वे व्याधयः पूर्ववंचिताः ॥ ६७ ॥
अनृणो गंतुमिच्छामि तद्विष्णोः परमं पदम् ॥ अहं भगवत-
स्तस्य मम वासः सनातनः ॥ ६८ ॥ तस्याहं न प्रणश्यामि स
च मे न प्रणश्यति ॥ कर्मेन्द्रियाणि संयम्य पंचभूतैन्द्रियाणि च
॥ ६९ ॥ दशैन्द्रियाणि मनसि अहंकारं तथा मनः ॥ अहंकारं
तथा बुद्धौ बुद्धिमात्मनि योजयेत् ॥ ७० ॥ आत्मबुद्धीन्द्रियं
पश्येद्बुद्ध्या बुद्धेः परात्परम् ॥ एवं बुद्धेः परं बुद्ध्या संस्तभ्या-
त्मानमात्मना ॥ ७१ ॥ ततो बुद्धेः परं बुद्ध्या लभते न पुनर्भ-

वम् ॥ ममायमिति तस्याहं येन सर्वमिदं ततम् ॥ ७२ ॥
 आत्मन्यात्मनि संयोज्य परात्मानमनुस्मरेत् ॥ नमो भगवते
 तस्मै देहिनां परमात्मने ॥ ७३ ॥ नारायणाय भक्त्याय एक-
 निष्ठाय शाश्वते ॥ हृदिस्थाय च भूतानां सर्वेषां च महात्मने
 ॥ ७४ ॥ इमामनुस्मृतिं दिव्यां वैष्णवीं पापनाशिनीम् ॥
 स्वपन्विबुद्धश्च पठेद्यत्र यत्र समभ्यसेत् ॥ ७५ ॥ मरणे सम-
 नुप्राप्ते यदेकं मामनुस्मरेत् ॥ अपि पापसमाचारः स याति
 परमां गतिम् ॥ ७६ ॥ यद्यहंकारमाश्रित्य यज्ञदानतपःक्रियाः ॥
 कुर्वन् फलमवाप्नोति पुनरावर्तनं च तत् ॥ ७७ ॥ अभ्यर्च-


यन् पितृन् देवान् पठन् जुह्वन् बलिं दहन् ॥ ज्वलदग्नौ स्मरे-
द्यो मां लभते परमां गतिम् ॥ ७८ ॥ यज्ञो दानं तपश्चैव
पावनानि मनीषिणाम् ॥ यज्ञदानतपस्तस्मात्कुर्याद्रागविवर्जितः
॥ ७९ ॥ पौर्णमास्याममावास्यां द्वादश्यां च तथैव च ॥ श्रा-
वयेच्छ्रद्धधानश्च मद्भक्तश्च विशेषतः ॥ ८० ॥ नम इत्येव यो
ब्रूयान्मद्भक्तः श्रद्धयान्वितः ॥ तस्याक्षयो भवेन्नोकः श्वपा-
कस्यापि नारद ॥ ८१ ॥ किं पुनर्ये भजन्ते मां साधका
विधिपूर्वकम् ॥ श्रद्धावन्तो यतात्मानस्ते यांति परमां गतिम्
॥ ८२ ॥ कर्माण्याद्यन्तवन्तीह मद्भक्तोऽनन्तमश्नुते ॥ मामेव

तस्मादेवर्षे ध्याहि नित्यमतन्द्रितः ॥ ८३ ॥ अज्ञानां चैव यो
 ज्ञानं दद्याद्धर्मोपदेशतः ॥ कृत्स्नां वा पृथिवीं दद्याद्येन तुल्यं
 न तत् फलम् ॥ ८४ ॥ तस्मात्प्रदेयं साधुभ्यो जपं बंधम-
 यापहम् ॥ अवाप्स्यति ततः सिद्धिं प्राप्स्यते च पदं मम ॥ ८५ ॥
 अश्वमेधसहस्रैश्च वाजपेयशतैरपि ॥ नासौ परमवाप्नोति
 मद्भक्तैर्यदवाप्यते ॥ ८६ ॥ भीष्म उवाच ॥ हरेः पृष्ठं पुरा तेन
 नारदेन सुरर्षिणा ॥ यदुवाच ततः शंभुस्तदुक्तं समनुव्रतः
 ॥ ८७ ॥ त्वमप्येकमना भूत्वा ध्याहि ध्येयं गुणाधिकम् ॥
 भजस्व सर्वभावेन परमात्मानमव्ययम् ॥ ८८ ॥ श्रुत्वैवं नारदो


वाक्यं दिव्यं नारायणोदितम् ॥ अत्यंतं भक्तिमान् देव एकां-
 तित्वमुपेयिवान् ॥ ८९ ॥ नारायणमृषिं देवं दशवर्षाण्यनन्य-
 भाक् ॥ इमं जपित्वा चाप्नोति तद्विष्णोः परमं पदम् ॥ ९० ॥ किं
 तस्य बहुभिर्मन्त्रैः किं तस्य बहुभिर्ब्रतैः ॥ नमो नारायणायेति मन्त्रः
 सर्वार्थसाधकः ॥ ९१ ॥ किं तस्य दानैः किं तीर्थैः किं तपोभिः
 किमध्वरैः ॥ यो नित्यं ध्यायते देवं नारायणमनन्यधीः ॥ ९२ ॥
 ये नृशंसा दुरात्मानः पापाचाररतास्तथा ॥ तेऽपि यांति परं
 स्थानं नारायणपरायणाः ॥ ९३ ॥ अनन्यया मंदबुद्ध्या प्रति-
 भाति दुरात्मनाम् ॥ कुतर्काज्ञानदृष्टीनां विभ्रांतेंद्रियवर्त्मनाम्

॥ ९४ ॥ नमो नारायणयेति ये विदुर्ब्रह्म शाश्वतम् ॥ अंत-
 काले जपाद्यांति तद्विष्णोः परमं पदम् ॥ ९५ ॥ आचारही-
 नोऽपि मुनिप्रवीर भक्त्या विहीनोऽपि विनिन्दितोऽपि ॥ किं
 तस्य नारायणशब्दमात्रतो विमुक्तपापो विशतेऽच्युतां गतिम्
 ॥ ९६ ॥ कांतारवनदुर्गेषु कृच्छ्रेष्वापत्सु संयुगे ॥ दस्युभिः सन्नि-
 रुद्धश्च नामभिर्मां प्रकीर्तयेत् ॥ ९७ ॥ जन्मांतरसहस्रेषु तपो-
 ध्यानसमाधिभिः ॥ नराणां क्षीणपापानां कृष्णे भक्तिः प्र-
 जायते ॥ ९८ ॥ नाम्नोऽस्ति यावती शक्तिः पापनिर्हरणे हरेः ॥
 श्वपचोऽपि नरः कर्तुं क्षमस्तावन्न किल्बिषम् ॥ ९९ ॥ न ता-

वत्पापमस्तीह यावन्नामाहृतं हरेः ॥ अतिरेकभयादाहुः प्रा-
 यश्चित्तांतरं वृथा ॥ १०० ॥ गत्वा गत्वा निवर्तते चंद्रसूर्या-
 दयो ग्रहाः ॥ अद्यापि न निवर्तते द्वादशाक्षरचितकाः ॥ १ ॥
 न वासुदेवात्परमस्ति मंगलं न वासुदेवात्परमस्ति पावनम् ॥
 न वासुदेवात्परमस्ति दैवतं तं वासुदेवं प्रणमन्न सीदति ॥ २ ॥
 इमां रहस्यां परमामनुस्मृतिं योऽधीत्य बुद्धिं लभते च नैष्ठि-
 कीम् ॥ विहाय पापं विनिमुच्य संकटात् स वीतरागो विच-
 रेन्महीमिमाम् ॥ १०३ ॥ इति श्रीमन्महाभारते शतसाह-
 स्र्यां संहितायां वैयासिक्यामानुशासनिके पर्वणि दानधर्मे
 श्रीविष्णोर्दिव्यमनुस्मृतिस्तोत्रं संपूर्णम् ॥ शुभं भवतु ॥ ॥



॥ इति अनुस्मृतिः समाप्ता ॥



॥ अथ गजेंद्रमोक्षः प्रारभ्यते ॥



श्रीगणेशाय नमः ॥ श्रीगोपालकृष्णाय नमः ॥ शतानीक
 उवाच ॥ मया हि देवदेवस्य विष्णोरमिततेजसः ॥ श्रुताः
 संभूतयः सर्वा गदतस्तव सुव्रतं ॥ १ ॥ यदि प्रसन्नो भगवा-
 ननुग्राह्योऽस्मि वा यदि ॥ तदहं श्रोतुमिच्छामि नृणां दुःस्व-
 प्रनाशनम् ॥ २ ॥ स्वप्नादिषु महाभाग दृश्यंते ये शुभाशुभाः ॥
 फलानि च प्रयच्छन्ति तद्गुणान्येव भार्गव ॥ ३ ॥ तादृक् पुण्यं
 पवित्रं च नृणामतिशुभप्रदम् ॥ दुष्टस्वप्नोपशमनं तन्मे विस्त-
 रतो वद ॥ ४ ॥ शौनक उवाच ॥ इदमेव महाभाग पृष्ट्वा-
 न्स्वपितामहम् ॥ भीष्मं धर्मभृतां श्रेष्ठं धर्मपुत्रो युधिष्ठिरः

॥ ५ ॥ भीष्म उवाच ॥ आद्यं पुरुषमीशानं पुरुहूतं पुरातनम् ॥
 ऋतमेकाक्षरं ब्रह्म व्यक्ताव्यक्तं सनातनम् ॥ ६ ॥ असच्च सच्च
 यद्विश्वं नित्यं सदसतः परम् ॥ परं पराणां स्रष्टारं पुराणं
 परमव्ययम् ॥ ७ ॥ मांगल्यं मंगलं विष्णुं वरेण्यमनघं शुचिम् ॥
 नमस्कृत्य हृषीकेशं चराचरगुरुं हरिम् ॥ ८ ॥ प्रवक्ष्यामि महा-
 पुण्यं कृष्णद्वैपायनस्य च ॥ येनोक्तेन श्रुतेनापि नश्यते सर्व-
 पातकम् ॥ ९ ॥ नारायणसमो देवो न भूतो न भविष्यति ॥
 एतेन सत्यवाक्येन सर्वार्थान्साधयाम्यहम् ॥ १० ॥ किं तस्य
 बहुभिर्मन्त्रैः किं तस्य बहुभिर्ब्रतैः ॥ नमो नारायणायेति मन्त्रः

सर्वार्थसाधकः ॥ ११ ॥ जज्ञे बहुज्ञं परमत्युदारं यं द्वीपमध्ये
 सुतमात्मवंतम् ॥ पराशराङ्गधवती महर्षेस्तस्मै नमोऽज्ञानत-
 मोनुदाय ॥ १२ ॥ नमो भगवते तस्मै व्यासायामिततेजसे ॥
 यस्य प्रसादाद्वक्ष्यामि नारायणकथामिमाम् ॥ १३ ॥ वैशंपायन-
 मासीनं पुराणोक्तिविचक्षणम् ॥ इममर्थं स राजर्षिः पृष्ठवान्
 जनमेजयः ॥ १४ ॥ जनमेजय उवाच ॥ किं जपन्मुच्यते
 पापात्किं जपन्सुखमश्नुते ॥ दुःस्वप्ननाशनं पुण्यं श्रोतुमिच्छा-
 मि मानद ॥ १५ ॥ वैशंपायन उवाच ॥ एवमेव पुरा प्रश्नं
 पृष्टवांस्ते पितामहः ॥ भीष्मं वै व्रतिनां श्रेष्ठं तं चाहं कथया-

मि ते ॥ १६ ॥ देवव्रतं महाप्राज्ञं सर्वशास्त्रविशारदम् ॥ विन-
येनोपसंगम्य पर्यपृच्छद्युधिष्ठिरः ॥ १७ ॥ युधिष्ठिर उवाच ॥
दुःस्वप्नदर्शनं घोरमवेक्ष्य भरतर्षभ ॥ प्रयतः किं जपेज्जाप्यं
विवुद्धः किमनुस्मरेत् ॥ १८ ॥ कस्य कुर्यान्नमस्कारं प्रातरु-
त्थाय मानवः ॥ किं च ध्यायेत सततं किं पूज्यं वा भवेत्सदा
॥ १९ ॥ पितामहप्रसादेन बुद्धिभेदो भवेन्न मे ॥ तदहं श्रोतु-
मिच्छामि ब्रूहि नो वदतां वर ॥ २० ॥ भीष्म उवाच ॥ शृणु
राजन्महाबाहो कथयिष्ये ह शांतिकम् ॥ दुःस्वप्नदर्शने जाप्यं
यद्वा नित्यं समाहितैः ॥ २१ ॥ अत्राप्युदाहरंतीममितिहासं

पुरातनम् ॥ गजेंद्रमोक्षणं पुण्यं कृष्णस्याद्भुतकर्मणः ॥ २२ ॥
 सर्वरत्नमयः श्रीमांस्त्रिकूटो नाम पर्वतः ॥ सुतः पर्वतराजस्य
 सुमेरोर्भास्करद्युतेः ॥ २३ ॥ क्षीरोदजलवीच्युग्रैर्धौतामलशि-
 लातलः ॥ उत्थितः सागरं भित्त्वा देवर्षिगणसेवितः ॥ २४ ॥
 अप्सरोभिः परिवृतः श्रीमान्प्रस्रवणाकुलः ॥ गंधर्वैः किन्नरै-
 र्यक्षैः सिद्धचारणपन्नगैः ॥ २५ ॥ मृगैः सिंहैर्गजैश्च वृत-
 गात्रो विराजते ॥ पुन्नागैः कर्णिकारैश्च सुविल्वैर्दिव्यपाटलैः
 ॥ २६ ॥ चूतनिंबकदंबैश्च चंदनागरुचंपकैः ॥ शालैस्तालैस्त-
 मालैश्च तरुभिश्चार्जुनैस्तथा ॥ २७ ॥ वकुलैः कुंदपुष्पैश्च सर-

लैर्देवदारुभिः ॥ मंदारकुसुमैश्चान्यैः पारिजातैश्च सर्वशः
 ॥ २८ ॥ एवं बहुविधैर्वृक्षैः सर्वतः समलंकृतः ॥ नानाधात्व-
 कितैः शृंगैः प्रस्रवद्भिः समंततः ॥ २९ ॥ शोभितो रुचिर-
 प्रख्यैस्त्रिभिर्विस्तीर्णसानुभिः ॥ मृगैः शाखामृगैः सिंहैर्मातं-
 गैश्च सदामदैः ॥ ३० ॥ जीवंजीवकसंघुष्टं चकोरशिखि-
 नादितम् ॥ तस्यैकं कांचनं शृंगं सेव्यते यद्विवाकरः ॥ ३१ ॥
 नानापुष्पसमाकीर्णं नानाशृंगैः समाकुलम् ॥ द्वितीयं राजतं
 शृंगं सेव्यते यन्निशाकरः ॥ ३२ ॥ पांडुरांबुदसंकाशं तुषा-
 रचयसन्निभम् ॥ वज्रेंद्रनीलवैडूर्यतेजोभिर्भासयन्नभः ॥ ३३ ॥

तृतीयं ब्रह्मसदनं प्रकृष्टं शृंगमुत्तमम् ॥ पद्मरागसमप्रख्यं तारा-
गणसमन्वितम् ॥ ३४ ॥ नैतत्कृतघ्नाः पश्यन्ति न नृशंसा न
नास्तिकाः ॥ नातसतपसो लोके ये च पापकृतो जनाः
॥ ३५ ॥ नानाराधितगोविंदाः शैलं पश्यन्ति मानवाः ॥ तस्य
सानुमतः पृष्ठे सरः कांचनपंकजम् ॥ ३६ ॥ कारंडवसमाकी-
र्णं राजहंसोपशोभितम् ॥ मत्तभ्रमरसंघुष्टं चकोरशिखिना-
दितम् ॥ ३७ ॥ कमलोत्पलकह्लारपुंडरीकोपशोभितम् ॥
कुमुदैः शतपत्रैश्च कांचनैः समलंकृतम् ॥ ३८ ॥ पद्मैर्मरकत-
प्रख्यैः पुष्पैः कांचनसन्निभैः ॥ गुल्मैः कीचकवेणूनां समंता-

त्परिवारितम् ॥ ३९ ॥ अत्यद्भुतं महास्थानं विचित्रशिखरा-
कुलम् ॥ शतयोजनविस्तीर्णं शतयोजनमायतम् ॥ ४० ॥
पञ्चयोजनमूर्धानं सर एतत्प्रमाणतः ॥ हिमखंडोदकं राजन्
सुखादममृतोपमम् ॥ ४१ ॥ त्रैलोक्येऽदृष्टपूर्वं च यत्तत्सरमनु-
त्तमम् ॥ सुप्रसन्नं सरो दिव्यं देवानामपि दुर्लभम् ॥ ४२ ॥
खातेन द्विगुणं प्रोक्तं शरद्घौरिव निर्मलम् ॥ उपहाराय
देवानां सिद्धाद्यर्चितपंकजम् ॥ ४३ ॥ तस्मिन्सरसि दु-
ष्टात्मा विरूपोऽतर्जलाशयः ॥ आसीद् ग्राहो गजेंद्राणां
दुराधर्षो महाबलः ॥ ४४ ॥ अथ दंतोज्ज्वलमुखः कदा-

चिद्गजयूथपः ॥ आजगाम तृषाक्रांतः करेणुपरिवारितः
 ॥ ४५ ॥ मदस्त्रावी जलाकांक्षी पादचारीव पर्वतः ॥ वासय-
 न्मदगंधेन महानैरावतोपमः ॥ ४६ ॥ गजो ह्यंजनसंकाशो
 मदाच्चलितलोचनः ॥ तृषितः पानकामोऽयमवतीर्णश्च त-
 त्सरः ॥ ४७ ॥ पिवतस्तस्य तत्तोयं ग्राहश्च समपद्यत ॥
 सुलीनः पंकजवने यूथमध्यगतः करी ॥ ४८ ॥ गृहीतस्तेन
 रौद्रेण ग्राहेणातिबलीयसा ॥ पश्यंतीनां करेणूनां क्रोशंतीनां
 सुदारुणम् ॥ ४९ ॥ नीयते पंकजवने ग्राहेणाव्यक्तमूर्तिना ॥
 गजो ह्याकर्षते तीरं ग्राहश्चाकर्षते जलम् ॥ ५० ॥ तयोर्युद्धं

महाघोरं दिव्यवर्षसहस्रकम् ॥ वारुणैः संयुतः पाशैर्निष्प्रय-
 लगतिः कृतः ॥ ५१ ॥ वेष्ट्यमानः स घोरैस्तु पाशैर्नागो दृढै-
 स्तथा ॥ विस्फूर्जितमहाशक्तिर्विक्रोशंश्च महारवान् ॥ ५२ ॥
 व्यथितः स निरुत्साहो गृहीतो घोरकर्मणा ॥ परमापदमा-
 पन्नो मनसाचिंतयद्धरिम् ॥ ५३ ॥ स तु नागवरः श्रीमान्ना-
 रायणपरायणः ॥ तमेव शरणं देवं गतः सर्वात्मना तदा
 ॥ ५४ ॥ एकाग्रो निगृहीतात्मा विशुद्धेनांतरात्मना ॥ नैक-
 जन्मांतराभ्यासाद्भक्तिमान् गरुडध्वजे ॥ ५५ ॥ नान्यं देवं
 महादेवात् पूजयामास केशवात् ॥ दिग्बाहुं स्वर्गमूर्धानं भूः-

पादं गगनोदरम् ॥ ५६ ॥ आदित्यचंद्रनयनमनंतं विश्वतो-
 मुखम् ॥ भूतात्मानं च मेघाभं शंखचक्रगदाधरम् ॥ ५७ ॥
 सहस्रशुभनामानमादिदेवमजं विभुम् ॥ संगृह्य पुष्कराग्रेण
 कांचनं कमलोत्तमम् ॥ ५८ ॥ निवेद्य मनसा ध्यात्वा पूजां
 कृत्वा जनार्दने ॥ आपद्विमोक्षमन्विच्छन् गजः स्तोत्रमुदी-
 रयत् ॥ ५९ ॥ गजेंद्र उवाच ॥ ॐ नमो मूलप्रकृतये अजि-
 ताय महात्मने ॥ अनाश्रयाय देवाय निःस्पृहाय नमो नमः
 ॥ ६० ॥ नम आद्याय बीजाय आर्षेयाय प्रवर्तिने ॥ अनंताय
 च नैकाय अव्यक्ताय नमो नमः ॥ ६१ ॥ नमो गुह्याय गूढाय

गुणाय गुणधर्मिणे ॥ अतर्क्यायाप्रमेयाय अतुलाय नमो नमः
 ॥ ६२ ॥ नमः शिवाय शांताय निश्चयाय यशस्विने ॥ सनात-
 नाय पूर्वाय पुराणाय नमो नमः ॥ ६३ ॥ नमो जगत्प्रतिष्ठाय
 गोविंदाय नमो नमः ॥ नमो देवाधिदेवाय स्वभावाय नमो नमः
 ॥ ६४ ॥ नमोस्तु पद्मनाभाय सांख्ययोगोद्भवाय च ॥ विश्वे-
 श्वराय देवाय शिवाय हरये नमः ॥ ६५ ॥ नमोस्तु तस्मै देवाय
 निर्गुणाय गुणात्मने ॥ नारायणाय देवाय देवानां पतये नमः
 ॥ ६६ ॥ नमो नमः कारणवामनाय नारायणायामितविक्रमाय ॥
 श्रीशार्ङ्गचक्रासिगदाधराय नमोऽस्तु तस्मै पुरुषोत्तमाय ॥ ६७ ॥

गुह्याय वेदनिलयाय महोदराय सिंहाय दैत्यनिधनाय चतुर्भु-
 जाय ॥ ब्रह्मोद्गरुद्रमुनिचारणसंस्तुताय देवोत्तमाय वरदाय
 नमोऽच्युताय ॥ ६८ ॥ नागेंद्रभोगशयनासनसुप्रियाय गोक्षी-
 रहेमशुकनीलघनोपमाय ॥ पीतांबराय मधुकैटभनाशनाय
 विश्वाय चारुमुकुटाय नमोऽक्षराय ॥ ६९ ॥ नाभिप्रजातकम-
 लासनसंस्तुताय क्षीरोदकार्णवनिकेतयशोधराय ॥ नानावि-
 चित्रमुकुटांगदभूषणाय योगेश्वराय विरजाय नमो वराय
 ॥ ७० ॥ भक्तिप्रियाय वरदीप्तिमुदर्शनाय फुल्लारविंदविपुला-
 यतलोचलाय ॥ देवेंद्रविघ्नशमनोद्यतपौरुषाय नारायणाय वर-

दाय नमोऽच्युताय ॥ ७१ ॥ नारायणाय परलोकपरायणाय
 कालाय कालकमलायतलोचनाय ॥ रामाय रावणविनाशकृ-
 तोद्यमाय धीराय धीरतिलकाय नमो वराय ॥ ७२ ॥ पद्मा-
 सनाय मणिकुण्डलभूषणाय कंसांतकाय शिशुपालविनाशनाय ॥
 गोवर्धनाय सुरशत्रुनिकृंतनाय दामोदराय विरजाय नमो
 वराय ॥ ७३ ॥ ब्रह्मायनाय त्रिदशायनाय लोकैकनाथाय
 हितात्मकाय ॥ नारायणायार्तिविनाशनाय महावराहाय
 नमस्करोमि ॥ ७४ ॥ कूटस्थमव्यक्तमर्चित्यरूपं नारायणं
 कारणमादिदेवम् ॥ युगांतशेषं पुरुषं पुराणं तं वासुदेवं शरणं

प्रपद्ये ॥ ७५ ॥ अदृश्यमच्छेद्यमनंतमव्ययं महर्षयो ब्रह्ममयं
 सनातनम् ॥ विंदन्ति यं वै पुरुषं पुरातनं तं वासुदेवं शरणं
 प्रपद्ये ॥ ७६ ॥ उत्तिष्ठतस्तस्य जलोरुकुक्षेर्महावराहस्य महीं
 विदार्य ॥ विधुन्वतो वेदमयं शरीरं लोकांतरस्थं मुनयो गृणन्ति
 ॥ ७७ ॥ योगेश्वरं चारुविचित्रमौलिं ज्ञेयं समस्तं प्रकृतेः पर-
 स्थम् ॥ क्षेत्रज्ञमात्मप्रभवं वरेण्यं तं वासुदेवं शरणं प्रपद्ये
 ॥ ७८ ॥ कार्यक्रियाकारणमप्रमेयं हिरण्यबाहुं वरपद्मनाभम् ॥
 महाबलं वेदनिधिं सुरोत्तमं तं वासुदेवं शरणं प्रपद्ये ॥ ७९ ॥
 किरीटकेयूरमहार्हनिष्कैर्मण्युत्तमालंकृतसर्वगात्रम् ॥ पीतांबरं

कांचनचित्रनद्धमालाधरं केशवमभ्युपैमि ॥ ८० ॥ भवोद्भवं
वेदविदां वरिष्ठं योगात्मकं सांख्यविदां वरिष्ठम् ॥ आदित्य-
चंद्राग्निवसुप्रभावं प्रभुं प्रपद्येऽच्युतमात्मवंतम् ॥ ८१ ॥ यद-
क्षरं ब्रह्म वदन्ति सर्वगं निशम्य यन्मृत्युमुखात्प्रमुच्यते ॥ तमी-
श्वरं युक्तमनुत्तमैर्गुणैः सनातनं लोकगुरुं नमामि ॥ ८२ ॥
नमस्तस्मै वराहाय लीलयोद्धरते महीम् ॥ खुरमध्यगतो यस्य
मेरुः खुरखुरायते ॥ ८३ ॥ श्रीवत्सांकं महादेवं देवगुह्यमनू-
पमम् ॥ प्रपद्ये सूक्ष्ममचलं वरेण्यमभयप्रदम् ॥ ८४ ॥ प्रभवं
सर्वभूतानां निर्गुणं परमेश्वरम् ॥ प्रपद्ये मुक्तसंगानां यतीनां

परमां गतिम् ॥ ८५ ॥ प्रभवं तं गुणाध्यक्षमक्षरं परमं पदम् ॥
 शरण्यं शरणार्थानां प्रपद्ये भक्तवत्सलम् ॥ ८६ ॥ त्रिविक्रमं
 त्रिलोकेशं सर्वेषां प्रपितामहम् ॥ योगात्मानं महात्मानं प्रपद्ये-
 ऽहं जनार्दनम् ॥ ८७ ॥ आदिदेवमजं विष्णुं व्यक्तांव्यक्तं
 सनात्तनम् ॥ नारायणमणीयांसं प्रपद्ये ब्राह्मणप्रियम् ॥ ८८ ॥
 अकूपाराय देवाय नमः सर्वमहाद्युते ॥ प्रपद्ये देवदेवेशमणी-
 यांसमणोः सदा ॥ ८९ ॥ एकाय लोकनाथाय परतः पर-
 मात्मने ॥ नमः सहस्रशिरसे अनन्ताय नमो नमः ॥ ९० ॥
 तमेव परमं देवमृषयो वेदपारगाः ॥ कीर्तयन्ति च सर्वे वै ब्रह्मा-

दीनां परायणम् ॥ ९१ ॥ नमस्ते पुंडरीकाक्ष भक्तानामभ-
 यंकर ॥ सुब्रह्मण्य नमस्तेऽस्तु त्राहि मां शरणागतम् ॥ ९२ ॥
 तावद्भवति मे दुःखं चिंतासंसारसागरे ॥ यावत्कमलपत्राक्षं
 न स्मरामि जनार्दनम् ॥ ९३ ॥ भीष्म उवाच ॥ भक्तिं तस्य
 तु संचित्य नागस्यामोघसंस्तवात् ॥ प्रीतिमानभवद्राजं शृत्वा
 चक्रगदाधरः ॥ ९४ ॥ आरुह्य गरुडं विष्णुराजगाम सुरोत्तमः ॥
 सांनिध्यं कल्पयामास तस्मिन् सरसि लोकधृक् ॥ ९५ ॥
 ग्राह्यस्तं गजेंद्रं च तं ग्राहं च जलाशयात् ॥ उज्जहाराप्रमे-
 यात्मा तरसा मधुसूदनः ॥ ९६ ॥ जलस्थं दारयामास ग्राहं

चक्रेण माधवः ॥ मोचयामास नागेंद्रं पाशेभ्यः शरणागतम्
 ॥ ९७ ॥ स हि देवलशापेन हूहूर्गंधर्वसत्तमः ॥ ग्राहत्वमग-
 मत्कृष्णाद्वधं प्राप्य दिवं गतः ॥ इदमप्यपरं गुह्यं राजन्पुण्यत-
 मं शृणु ॥ ९८ ॥ युधिष्ठिर उवाच ॥ कथं शापोऽभवत्तावद्ग-
 न्धर्वस्य महात्मनः ॥ एतदिच्छाम्यहं श्रोतुं विस्तरेण पितामह
 ॥ ९९ ॥ भीष्म उवाच ॥ यथा तौ शापितौ तेन देवलेन महा-
 त्मना ॥ हाहाहूहूरिति ख्यातौ गीतवाद्यविशारदौ ॥ १०० ॥
 उर्वशी मेनका रंभा तथान्ये चाप्सरोगणाः ॥ शक्रस्य पुरतो
 राजन् नृत्यन्ते ताः सुमध्यमाः ॥ १ ॥ ततस्तु तौ गायमानौ

गंधर्वौ राजसद्मनि ॥ अन्योन्यं कुरुतः स्पर्धां शक्रस्य पुरतः
 स्थितौ ॥ २ ॥ आवयोरुभयोर्मध्ये यः श्रेष्ठो गीतवाद्ययोः ॥ तं
 वदस्व सुरश्रेष्ठ ज्ञात्वा गीतस्य लक्षणम् ॥ ३ ॥ गंधर्वयोर्वचः
 श्रुत्वा प्रत्युवाच शतक्रतुः ॥ युवयोर्गीतवाद्येषु विशेषो नोपल-
 भ्यते ॥ ४ ॥ एक एव मुनिश्रेष्ठो देवलो नाम नामतः ॥ युवयोः
 संशयच्छेत्ता भविष्यति न संशयः ॥ ५ ॥ ततस्तु तौ शक्रवचो
 निशम्य प्रणम्य राजन् शिरसा सुरोत्तमम् ॥ गतौ सुहृष्टौ जय-
 कांक्षिणौ तौ यत्राश्रमे तिष्ठति स द्विजाग्र्यः ॥ ६ ॥ ततो दृष्ट्वा
 मुनिश्रेष्ठं देवलं शंसितव्रतम् ॥ अभिवाद्य महात्मानमूचतुः

पार्श्वतः स्थितौ ॥ ७ ॥ शक्रेण प्रेषितौ देव त्वत्समीपे द्विजो-
त्तम ॥ एकस्य नौ जयं देहि यत्ते मनसि रोचते ॥ ८ ॥ पृथक्
चरंतौ गायंतौ रुचिरं मधुराक्षरम् ॥ न किञ्चिद्वदते वाक्यं
मुनिमौनस्य धारणात् ॥ ९ ॥ शृण्वन्नपि पदं तेषां न किञ्चिद्व-
दते मुनिः ॥ तदा तौ कुपितौ तस्य देवलस्य महात्मनः ॥ १० ॥
ऊचतुश्च रुषा वाक्यं गंधर्वौ कालचोदितौ ॥ मूढोऽयं नाभिजा-
नाति निश्चयं गीतवाद्ययोः ॥ ११ ॥ निश्म्य तद्वचस्तेषां गंध-
र्वाणां मदान्वितम् ॥ क्रोधादुत्थाय विप्रेन्द्र इदं वचनमब्रवीत्
॥ १२ ॥ एष हूहर्दुरात्मा तु ग्राहत्वं यातु मूढधीः ॥ त्वमेव

गजराजस्तु भवस्व गिरिगह्वरे ॥ १३ ॥ एवं शापं ददौ क्रुद्धो
 देवलः सुमहातपाः ॥ ततस्तौ शापितौ तेन देवलेन महात्मना
 ॥ १४ ॥ प्रणम्य शिरसा विप्रं गंधर्वाविदमूचतुः ॥ भूमंडलगतौ
 ह्यावां प्रसादं कुरु सुव्रत ॥ १५ ॥ निश्चयं वद विप्रेन्द्र येन शा-
 पाद्विमुच्यतः ॥ ततस्तौ पुरुषौ दृष्ट्वा उभौ शापभयार्दितौ ॥ १६ ॥
 प्रत्युवाच मुनिश्रेष्ठो गंधर्वाणां भयापहम् ॥ मेरुपृष्ठे सरो रम्यं
 बहुवृक्षसमाकुलम् ॥ १७ ॥ नानापक्षिगणाढ्यं च द्वितीय इव
 सागरः ॥ तस्मिन् संरोवरे रम्ये ग्राहो नित्यं भविष्यसि ॥ १८ ॥
 तृषार्तस्तत्र मातंगो गमिष्यति नगोत्तमात् ॥ तयोर्मध्ये महद्युद्धं

भविष्यति सुदारुणम् ॥ १९ ॥ ग्राहेणाकृष्यमाणस्तु गजः स्तोत्रं
करिष्यति ॥ तदैव देवदेवेशस्तुष्यते नात्र संशयः ॥ १२० ॥
ततो नारायणः प्रीतः शापात्त्वां मोक्षयिष्यति ॥ इत्युक्त्वा ऋ-
षिणा तेन वरेणैतौ प्रमोदितौ ॥ २१ ॥ ग्राहत्वमगमत्सोऽथ
वधं प्राप्य दिवं गतः ॥ आपद्धिमुक्तो युगपद्गजो गंधर्व एव च
॥ २२ ॥ गजोऽपि मुक्ततां यातः श्रीकृष्णेन विमोक्षितः ॥
तस्माच्छापाद्धिनिर्मुक्तो गजो गंधर्व एव च ॥ २३ ॥ तौ च स्वं
स्वं वपुः प्राप्य प्रणिपत्य जनार्दनम् ॥ गजो गंधर्वराजश्च परां
निर्वृतिमागतौ ॥ २४ ॥ प्रीतिमान् पुंडरीकाक्षः शरणागत-

वत्सलः ॥ अभवद्देवदेवेशस्ताभ्यां चैव प्रपूजितः ॥ २५ ॥
 भजंतं गजराजानमवदन्मधुसूदनः ॥ श्रीभगवानुवाच ॥ ये
 मां त्वां च सरश्चैव ग्राहस्य च विदारणम् ॥ २६ ॥ गुल्मकी-
 चकवेणूनां तं च शैलवरं तथा ॥ प्रभासं भास्करं गंगां नैमि-
 षारण्यपुष्करम् ॥ २७ ॥ प्रयागं ब्रह्मतीर्थं च दंडकारण्यमेव
 च ॥ ये स्मरिष्यन्ति मनुजाः प्रयताः स्थिरबुद्धयः ॥ २८ ॥
 दुःस्वप्नो नश्यते तेषां सुस्वप्नश्च भविष्यति ॥ अनिरुद्धं गजं
 ग्राहं वासुदेवं महाद्युतिम् ॥ २९ ॥ संकर्षणं महात्मानं प्रद्युम्नं
 च तथैव च ॥ मत्स्यं कूर्मं वराहं च वामनं ताक्ष्यमेव च ॥ १३० ॥

॥ गजेंद्रमोक्षः ॥

२५

नारसिंहं च नागेंद्रं सृष्टिप्रलयकारकम् ॥ विश्वरूपं हृषीकेशं
गोविंदं मधुसूदनम् ॥ ३१ ॥ सहस्राक्षं चतुर्बाहुं मुरारिं गरु-
डध्वजम् ॥ त्रिदशं त्वदिति देवं दृढभक्तिमनुत्तमम् ॥ ३२ ॥
वैकुण्ठं दुष्टदमनं मुक्तिदं मधुसूदनम् ॥ एतानि प्रातरुत्थाय
संस्मरिष्यन्ति ये नराः ॥ ३३ ॥ सर्वपापैः प्रमुच्यन्ते विष्णुलो-
कमवाप्नुयुः ॥ भीष्म उवाच ॥ एवमुक्त्वा महाराज गजेंद्रं
मधुसूदनः ॥ ३४ ॥ स्पर्शयामास हस्तेन गजं गंधर्वमेव च ॥
तौ च स्पृष्टौ ततः सद्यो दिव्यमाल्यांवराबुभौ ॥ ३५ ॥ तमे-
व मनसा प्राप्य जग्मतुस्त्रिदशालयम् ॥ ततो दिव्यवपुर्भूत्वा

हस्तिराट् परमं पदम् ॥ ३६ ॥ गच्छति स्म महाबाहो नाराय-
 णपरायणः ॥ ततो नारायणः श्रीमान्मोचयित्वा गजोत्तमम्
 ॥ ३७ ॥ ऋषिभिः स्तूमानोऽय्यैर्वेदगुह्यपराक्षरैः ॥ ततः स भ-
 गवान्विष्णुर्दुर्विज्ञेयगतिः प्रभुः ॥ ३८ ॥ शंखचक्रगदापाणिरं-
 तर्धानं समाविशत् ॥ वैशंपायन उवाच ॥ गजेन्द्रमोक्षणं श्रुत्वा
 कुंतीपुत्रो युधिष्ठिरः ॥ ३९ ॥ भ्रातृभिः सहितः सम्यक् ब्रा-
 ह्मणैर्वेदपारगैः ॥ पूजयामास देवेशं पार्श्वस्थं मधुसूदनम्
 ॥ १४० ॥ विस्मयोत्फुल्लनयनः श्रुत्वा नागस्य मोक्षणम् ॥ ऋ-
 षयश्च महाभागाः सर्वे प्रांजलयः स्थिताः ॥ ४१ ॥ अजं वरे-

पुण्यं वरपद्मनाभं महाबलं वेदनिधिं सुरोत्तमम् ॥ तं वेदगुह्यं
 पुरुषं पुराणं ववंदिरे वेदविदां वरिष्ठम् ॥ ४२ ॥ एतत्पुण्यं महा-
 बाहो नराणां पुण्यकर्मणाम् ॥ दुःस्वप्नदर्शने घोरे श्रुत्वा पापैः
 प्रमुच्यते ॥ ४३ ॥ तस्मात्त्वं हि महाराज प्रपद्य शरणं हरिम् ॥
 विमुक्तः सर्वपापेभ्यः प्राप्स्यसे परमं पदम् ॥ ४४ ॥ यदा महाप्रा-
 हृहीतकातरं सुपुष्पिते पद्मवने महाद्विपम् ॥ विमोक्षयामास
 गजं जनार्दनो दुःस्वप्ननाशं च सुखोदयं सदा ॥ ४५ ॥ परं
 पराणां परमं पवित्रं परेशमीशं सुरलोकनाथम् ॥ सुरासुरैरर्चि-
 तपादपद्मं सनातनं लोकगुरुं नमामि ॥ ४६ ॥ वरगजशरणा-

द्विमुक्तिहेतुं पुरुषवरं स्तुतिदिव्यदेहगीतम् ॥ सततमपि पठन्ति
 ये तु तेषामभिहितमरणांतकिल्बिषापहं स्यात् ॥ ४७ ॥ दृढब-
 द्धधर्ममूलो वेदस्कंधः पुराणशाखाढ्यः ॥ क्रतुकुसुमो मोक्ष-
 फलो मधुसूदनपादपो जयति ॥ ४८ ॥ नमो ब्रह्मण्यदेवाय
 गोब्राह्मणहिताय च ॥ जगद्धिताय कृष्णाय गोविंदाय नमो
 नमः ॥ ४९ ॥ आकाशात्पतितं तोयं यथा गच्छति सागरम् ॥
 सर्वदेवनमस्कारः केशवं प्रति गच्छति ॥ १५० ॥ वेदे रामा-
 यणे चैव पुराणे भारते तथा ॥ आदौ मध्ये तथा चांते हरिः
 सर्वत्र गीयते ॥ ५१ ॥ सर्वरत्नमयो मेरुः सर्वाश्चर्यमयं नभः ॥

॥ गजेंद्रमोक्षः ॥


२९

सर्वतीर्थमयी गंगा सर्वदेवमयो हरिः ॥ १५२ ॥ गीता सहस्र-
नामैव स्तवराजो ह्यनुस्मृतिः ॥ गजेंद्रमोक्षणं चैव पंच रत्नानि
भारते ॥ १५३ ॥ इति श्रीमन्महाभारते शतसाहस्र्यां संहितायां
शांतिपर्वणि भीष्मयुधिष्ठिरसंवादे गजेंद्रमोक्षः समाप्तः ॥

॥ श्रीकृष्णार्पणमस्तु ॥

इदं पुस्तकं मुंबय्यां निर्णयसागरांकनालयाधिपतिभिः पांडुरंग
जावजी इत्येतैः स्वीये मुद्रणालयेऽकयित्वा प्रसिद्धिं नीतम् ॥

शकाब्दाः १८४३, सनाब्दाः १९२१.



॥ इति गर्जेन्द्रमोक्षः समाप्तः ॥

इति श्रीपंचरत्नगीता समाप्ता

पुस्तक मिलनेका: कता २

मास्टर खेलाडी लाल

संस्कृत बुक दिपां ६६

कचौड़ी गली बनारस.

